

Barcode : 2990100072970

Title - paaribhaashhikapadaaryasan'graha

Author - kurugand-t'i sryanaraayand-ashaastri

Language - sanskrit

Pages - 172

Publication Year - 0

Barcode EAN.UCC-13



2 990100 072970

# पारिभाषिकपदार्थसंग्रहः॥

ग्रन्थकारः  
कुरुगण्डि श्रीरामशास्त्री ।







श्रीहरिहरगणपतिमेधादाक्षिणामूर्तिदेवताभ्योनमः ।

# पारिभाषिकपदार्थसंग्रहः॥

तर्कसङ्ग्रहसर्वस्वान्तर्गतः ।

न्यायशास्त्रव्युत्पत्सूनामत्यन्तोपकारकः ।

विचित्रतमविविधतर्कशास्त्रायविषयजातविभूषितः ।

“न्यायवेदान्ततन्त्रप्रवीण”

वेमूरि रामब्रह्मशास्त्रिमहोदयाना

मन्तेवासिना

कुरुगण्डि सूर्यनारायणशास्त्रिद्वितीयतमयेन

तर्कसङ्ग्रहसर्वस्व, दीपिकासर्वस्व, पञ्चलक्षणीसर्वस्वकृता

सम्प्रति द्वादशवत्सरेभ्यः बृन्दावनपुरीविराजमान

हिन्दूकलाशालायां

संस्कृतोपाध्यायपदवीमधितिष्ठता

ततःपूर्वं द्वादशवत्सरान्

तेनालिनगरविराजमानसंस्कृतकलाशालायां

तर्कालङ्कारशास्त्राध्यापकपदमलंकृतवता

वेमूरुप्रामवास्तव्येन

कुरुगण्डि श्रीरामशास्त्रिणा

प्रणीतः

P.T.O.

न्यायवेदान्तविद्यापारिणैः ब्रा॥ वे॥ बुलुसु अप्पन्नशास्त्रिमहोदयैः  
गोदावरीमण्डलान्तर्गत भट्टनविहारासंस्थापिते  
श्रीशारदानाम्नि तदीये मुद्रणालये  
मुद्रापितस्सन् विजयतेतमाम् ॥

केवलस्यास्य मूल्यम् (१—४—०) सपादमेकं रूप्यकम्

तर्कसङ्ग्रहव्याख्यारूपतर्कसङ्ग्रहसर्वस्वसमन्वितस्यास्य  
मूल्यम् (रु २—४—०) सपादं रूप्यकद्वयम् ॥

अनेन विना पृथक् मुद्रापितस्य  
तर्कसङ्ग्रहव्याख्यात्मकस्य केवलस्य तर्कसङ्ग्रहसर्वस्वस्य  
मूल्यम् (रु १—४—०) सपादमेकं रूप्यम्

प्रापणव्ययः (वी, पी, व्ययः)  
सर्वग्रन्थानां प्रत्येकमेव ॥

अस्मदीयग्रन्थानां विक्रये पारितोषिक (कभीषन्) दानपद्धतिर्नास्ति

कलिगताब्दाः ५०४० - क्री॥ सं॥ १९४०.  
विक्रमनाम्नि वत्सरे  
समापितमासीदस्य द्वितीयं मुद्रणम् ।

सर्वस्वाभ्यसङ्कलिम्]

[काफीरैद्]

All rights reserved,



# विषयानुक्रमिका.

विषयसङ्ख्या ॥	पुटसङ्ख्या ॥
१ मङ्गलाचरणम्	१
२ पर्यायशब्दाः	१
३ द्रव्यभेदेन गुणविभागः	६
४ द्रव्यभेदेन विशेषगुणविभागः	७
५ द्रव्यभेदेन सामान्यगुणविभागः	७
६ मूर्तवृत्तिगुणनिरूपणम्	८
७ अमूर्तवृत्तिगुणनिरूपणम्	८
८ उभयवृत्तिगुणनिरूपणम्	८
९ द्वीन्द्रियग्राह्यगुणनिरूपणम्	८
१० बाह्यैकेन्द्रियग्राह्यगुणनिरूपणम्	८
११ अतीन्द्रियगुणनिरूपणम्	९
१२ अनेकाश्रितगुणनिरूपणम्	९
१३ एकैकद्रव्यवृत्तिगुणनिरूपणम्	९
१४ कारणगुणोत्पन्नगुणनिरूपणम्	९
१५ अकारणगुणोत्पन्नगुणनिरूपणम्	९
१६ समवायिकारणनिरूपणम्	९
१७ असमवायिकारणनिरूपणम्	१०
१८ निमित्तकारणनिरूपणम्	१०
१९ कारणताद्वयविशिष्टवस्तुनिरूपणम्	१०
२० निरूप्यन्निरूपकनिरूपणम्	१०
२१ धर्मावच्छिन्नपदार्थनिरूपणम्	११
२२ सम्बन्धावच्छिन्नपदार्थनिरूपणम्	११
२३ सम्बन्धानवच्छिन्नपदार्थनिरूपणम्	१२
२४ केषलान्वयिपदार्थनिरूपणम्	१२



(2)


## विषयानुक्रमणिका ।

विषयसङ्ख्या	पुटसङ्ख्या ॥
२५ व्यातिरोकेपदार्थनिरूपणम्	१२
२६ व्याप्यवृत्तिपदार्थनिरूपणम्	१२
२७ अव्याप्यवृत्तिपदार्थनिरूपणम्	१२
२८ नित्यपदार्थनिरूपणम्	१३
२९ कार्यभेदेन समवाय्यसमवायिनिमित्तकारणनिरूपणम्	१४
३० फलभेदेन व्यापारकरणनिरूपणम्	१६
३१ मतभेदेन प्रमाणनिरूपणम्	१८
३२ अस्मिन् मते प्रमाणचतुष्टयावश्यकतानिरूपणम्	१८
३३ व्याप्यव्यापकनिरूपणम्	१८
३४ पक्षसाध्यहेतुनिरूपणम्	१९
३५ प्रकारविशेष्यनिरूपणम्	१९
३६ कार्यतावच्छेदकधर्मनिरूपणम्	२१
३७ कारणतावच्छेदकधर्मनिरूपणम्	२१
३८ लक्ष्यतावच्छेदकधर्मनिरूपणम्	२१
३९ साध्यसाधनतावच्छेदकधर्मनिरूपणम्	२१
४० व्याप्यव्यापकतावच्छेदकधर्मनिरूपणम्	२२
४१ आधेयतावच्छेदकसम्बन्धनिरूपणम्	२२
४२ प्रतियोगितावच्छेदकसम्बन्धनिरूपणम्	२२
४३ साध्यतावच्छेदकसम्बन्धनिरूपणम्	२३
४४ अवच्छिन्नत्वप्रभेदाः	२३
४५ एकविधपदार्थनिरूपणम्	२४
४६ द्विविधपदार्थनिरूपणम्	२४
४७ त्रिविधपदार्थनिरूपणम्	३०
४८ चतुर्विधपदार्थनिरूपणम्	३२

विषयसङ्ख्या	पुटसङ्ख्या ॥
४९ पंचविधपदार्थनिरूपणम्	३३
५० षड्विधपदार्थनिरूपणम्	३४
५१ सप्तविधपदार्थनिरूपणम्	३५
५२ नवविधपदार्थनिरूपणम्	३५
५३ षोडशपदार्थनिरूपणम्	३५
५४ एकविंशतिविधपदार्थनिरूपणम्	३५
५५ चतुर्विंशतिविधपदार्थनिरूपणम्	३५
५६ अनन्तपदार्थनिरूपणम्	३६
५७ नियमाः	३६
५८ परिष्काराः	३८
५९ चक्षुर्ग्राह्यपदार्थनिरूपणम्	४३
६० त्वग्निद्रियग्राह्यपदार्थनिरूपणम्	४३
६१ रसनेन्द्रियग्राह्यपदार्थनिरूपणम्	४४
६२ घ्रणेन्द्रियग्राह्यपदार्थनिरूपणम्	४४
६३ श्रोत्रेन्द्रियग्राह्यपदार्थनिरूपणम्	४४
६४ मनोग्राह्यपदार्थनिरूपणम्	४४
६५ अभावनिरूपणम्	४५
६६ वृत्तिनियामकसम्बन्धनिरूपणम्	४७
६७ वृत्त्यनियामकसम्बन्धनिरूपणम्	४८
६८ लक्षणदोषनिरूपणम्	४८
६९ हेतुदोषनिरूपणम्	४९
७० सर्वेषां व्यवहार्यपदार्थानां सप्तपदार्थेष्वंतर्भावप्रकारः	५०
७१ भावरूपाभावनिरूपणम्	५०
७२ ज्ञायमानस्य कारणत्वप्रतिबन्धकत्वनिरासः	५३

विषयसङ्ख्या	पुटसङ्ख्या ॥
७३ कार्यकारणभावविचारः	५०
७४ प्रतिबन्धप्रतिबन्धकभावविचारः	५७
७५ विषयताविचारः	६२
७६ क्रमेण प्रत्यक्षादिप्रमाणचतुष्टयनिरूपणे सङ्गतिनिरूपणम्	६३
७७ शाब्दबोधविचारः	६४
७८ अवच्छिन्ननिरवच्छिन्नविषयताविचारः	६७
७९ विभक्त्यर्थविचारः	६७
८० द्वितीयाविभक्त्यर्थविचारः	६८
८१ तृतीयाविभक्त्यर्थविचारः	६९
८२ चतुर्थाविभक्त्यर्थविचारः	७०
८३ पञ्चमीविभक्त्यर्थविचारः	७१
८४ षष्ठीविभक्त्यर्थविचारः	७२
८५ सप्तमीविभक्त्यर्थविचारः	७४
८६ अव्ययार्थविचारः	७६
८७ क्रियाविशेषणस्थले शाब्दबोधविचारः ७७ अनन्तरपुटे ॥	
८८ जगदाविर्भावविषये मृतभेदाः ७७ अनन्तरपुटे ॥	
८९ प्रत्यक्षादिप्रमाणैः पदार्थसिद्धिविचारः	७८
९० जातिसिद्धिविचारः	८८
९१ एवकारविचारः	१००
९२ अन्यः एवकारविचारः	१०२
९३ व्याप्यवृत्तत्वाव्यप्यवृत्तित्वविचारः	१०३
९४ ज्ञानप्रभेदनिरूपणम्	११०
९५ अन्वयबोधविचारः	१२०
९६ शास्त्रेष्वभिप्रायभेदाः	१२६

# उपोद्घातः



आर्याः! विश्वेषां विदुषां विदितचरस्यापि विषयस्यास्य विज्ञापनकर्मणि समुत्सहते मे मानसम्, सहृदयास्सुधियएव मद्बचसां पक्षपातरहित्ये साक्षाभविष्यन्तीति सुदृढं प्रत्येभि, न शोभन्ते हि न्यायविज्ञानविकलाः पण्डितप्रकाण्डाः शास्त्रान्तरप्रवीणा अपि, प्रत्युत परिभूयन्ते च दशेनान्तरनिष्णाता अपि विचित्रतमप्रतारणासरणिसम्पादके शस्त्रेऽस्मिन् कुशलैरकुशलैरपि तत्र कृतपरिचयैस्सामान्यैश्च प्रदर्शिताभिः न्याय्याभिरामासरूपाभिश्च उपपत्तिभिः पितृहितमुखाः, अत आसीच्छेचनीया दशा न्यायेऽकृतमतीनां शास्त्रान्तराधिकृतानां कृतिनामपि । अतएव जागतीदमाभाषणकम् “प्रायेण वैयाकरणाः पिशाचाः, प्रयोगमन्त्रैर्विनिवारणीयाः, उत्प्लुञ्ज्य पञ्चास्य वदाप्लुवन्तः कथं नु वार्था इह गौतमीयाः” इति । निरगोलाहि प्रवृत्तिरासीत् नैयायिकव्यपदेशभाजां परमुखपिधाने, मृगेन्द्रमुखसमीक्षणेन मत्तमातङ्गाइव वक्रतमयुक्तिवादशांलिनां तार्किकाणां सन्दर्शने नैव भीतभीताश्चरन्ति प्रायेण शास्त्रिणोन्ये, किमर्थेयं शोच्या दशा समर्थानामपीति खिद्यते नितरां मे मानसम् ॥

दर्शनै रपरैरधीतैरनधीतैर्वा न्यास्य उपकारगन्धो मनागपि विद्यते, एकेनामुना विज्ञातेन तु सर्वमन्यत्तन्त्रजातं सुविज्ञातमिव भवति, अतएव तत्तत्सम्प्रदायमात्रपरिज्ञानसहायाएव शास्त्रान्तराण्यात्मसात्कुर्वते नैके नैयायिककेसरिण इति विजानन्त्येव बहवः, सुदूरापास्ताहि परेषां तादृशी शक्तिः, तत्तादृशोहि महिमास्य न्यायशास्त्रस्य न्यायसाध्यमन्वयबोधप्रकारमनुमानरचनाविधांच तल्लभ्यामजानन्तः किं जानीयुरपरे तद्बहुलानि पूर्वोत्तरमीमांसाखड्गारादीनि शास्त्रान्तराणि, ये च कुशाग्रसदृशप्रज्ञमात्मानमाकलयन्तो विनापि

(१)

उपोद्घातः ।

न्यायविज्ञानमन्यत्र कोलाहलं कर्तुमुत्सहन्ते ते परं साहसिकाः केवल-  
मित्यत्र शक्या वक्तुं, यत्रच अप्रतिहतमतयोपि प्रतिहन्यन्ते तत्र  
किं करिष्यत्यमीषामहंकृतिः केवला । वर्जयित्वा पाणिनीयमेकं अ-  
धीतेनामुना सुगमो भवति हि शास्त्रान्तरीयो विषयः, तत्रापि हि-  
त्वा प्रक्रियाभागमुत्तरोत्तरग्रन्थेषु निर्दिष्टशास्त्रार्थस्सकलः करतलाम-  
लेकायते हि तार्किकाणामित्यत्र नास्ति विशयलेशः, प्रक्रियाप्यनेनो-  
पक्रियमाणा चेत् विमलतमतले दर्पणे स्वाकृतिरिव प्रकाशते हि  
मानसादर्शेषु । शाब्दिकाः कतिपये “शब्द एव सर्वेषां मूल” मिति म-  
न्यमानाः शब्दशास्त्रमेव सर्वेषां प्रधानमित्याचक्षते, न तत्रास्ति विप्र-  
तिपात्तिरस्माकं, यतो वर्वर्ति सूक्तिः “काणादं पाणिनीयञ्च सर्वशा-  
स्त्रोपकारक” मिति, अपितु प्रतिभाल्यनयो रियान् भेदः, अधीतकाव्य-  
नाटकादयस्सुधियो विनापि यथावत्पाणिनीयपठनं कोशादिसहकृते-  
न प्रयोगपरिचयबलेनापि केवलेन साधु संगृह्य शब्दजालमावश्यकं  
क्षमन्ते तन्त्रान्तराण्यप्यात्मनो वशे कर्तुं, तेषां सूत्रमुखेन शब्दरूप-  
निष्पत्तिप्रक्रियामवगन्तुमश्वमाणामपि नास्ति हानि विशेषतः, विना  
परिचयं न्यायस्य तन्त्रान्तरेषु द्रढीयान् प्रवेशस्तु दुष्प्रापइति ।  
वस्तुतस्तर्कशास्त्रमिदं यत्नेन महता साधितमपि नतु चिरमाश्रये-  
लभते पदं, यतश्चेदमनवाप्तदृढतमप्रवेशैर्विस्मर्येत कालेनाल्पीयसैव,  
अतएव “क्षणादूर्ध्वमतार्किका” इत्युक्तिस्संगच्छते । किञ्च शास्त्रमि-  
दं न केवलं शास्त्रमित्येव व्यवहर्तुमर्हं, अपितु तर्कभाषेत्याख्यामपि  
लब्धुमर्हति, यतः प्रपञ्चे तत्तद्देशभाषाणामिव शास्त्रप्रपञ्चेच शास्त्र-  
मिदं समन्ततो भाषेत्र निर्गलप्रचारस्य लभतेऽवकाशम्, सर्वाणि-  
खलु दर्शनानि शक्यन्ते खलु भाषयाऽनया न्यायशास्त्रमयानि वि कर्तुं,  
अप्रमाहि केवलमान्वीक्षकीपरिज्ञानमन्तरापि शास्त्रान्तरेषु द्रढीयान् प्र-  
वेशस्सम्पादयितुं शक्यतइति । किञ्च अद्यतनाः पण्डिततल्लजा

येपि वैयाकरणकेसरिण इति मीमांसकमतज्ञजा इति आलङ्कारिका  
 प्रेसरा इति अप्रतिमप्रतिभाप्रकर्षा इतिच प्राप्नुवन्ति महतीं ख्या  
 तिं सर्वे ते कृतमतयएव न्यायदर्शने— अन्यादृशःखलु महिमाऽ  
 स्य । किञ्च शास्त्रमिदं नकेवलं शास्त्रमित्येव वक्तुं शक्यम्, अ-  
 पितु शस्त्रमसंभवं भवति प्रतिपक्षपराजयप्रापणकर्मणि, असिधारा  
 इव निस्सरन्ति खलु प्रतिवादिनां भयमादधाना मुखाश्मीषामविच्छि  
 न्ना वाग्धाराः, एषां वाग्घाटीच विचित्रतमाह्यश्चघाटीव, युध्यन्तेस्व.  
 ल्वमी परिष्कारायुधैरायतैर्दण्डायमानैः प्रचण्डस्वभावाः, हृद्यः खलु  
 शास्त्रार्थोप्यस्मिन्नुक्तिप्रत्युक्तिरूपः युक्तिप्रतियुक्तिस्वभावः अविच्छिन्नाव.  
 ष्टेद्यावच्छेदकादिविचित्रपदपंक्तिजटिलः, शास्त्राणामलङ्करणंहि तर्क.  
 शास्त्रंनाम, अनवद्या हृद्या अप्यन्याश्च विद्या आभरणमिदमन्तरा भू  
 षणविधुरसुन्दरीकल्पा विराजन्ते, अतो नावभासेरन् न्यायविज्ञानवि  
 कला नैकतन्त्रस्वतन्त्रा अपीति निश्चप्रचमिदम् ।

विश्च मया चिरादवलोक्यन्ते अधीतन्यायतन्त्रा अनेके अतिक्रान्ते  
 च कास्मिंश्चित्काले नैव पृथिवीलक्षणमपि साकल्येन प्रभ-  
 वन्ति वक्तुम्, यतश्च रीतिस्तस्या अन्यादृशी, कथं लब्धुं श-  
 क्यते “गन्धवती पृथिवी”त्यादिलक्षणवाक्यात्तावान् लक्षणपरिष्कारप्र  
 कारः समुचितविवरणमन्तरा अनायासेन अमन्दबुद्धिभिरपि विद्या-  
 र्थिभिः ।

इदं हि महान्निदर्शनं न्यायस्य कर्कशतमत्वे, यत् शास्त्रान्तरेषु  
 श्रुतपाण्डित्यबलेन ये केपि यान् कांश्चित्प्रश्नानीशते कर्तुम्, अत्र  
 तु अधीतादेव दुर्लभे पाण्डित्ये नास्ति; ह्यवकाशश्रुतपाण्डित्यकथा-  
 याः — प्रश्नावकाशस्तु शशविषाणप्रायएवेति—

यत्रच न संति नैयायिकाः तत्रहि पदं लभन्ते, येनकेनापि  
 नाम्ना पाण्डिता अन्ये, अपितु तर्कशास्त्रमिदमयःपिण्डवदतिकर्क,

(4)

उपोद्धातः

शमासीत्, नतु मृत्पिण्डवदक्लेशेन भेतुं शक्यम्, यस्यच सं-  
साधने निराशा भवन्ति कुशाग्रमतयोपि, अतः अयस्सम्मितमिदं  
विधाय चूर्णप्रायं श्रद्धालूनां व्युत्पित्सूनां सर्वेषां मतिमतां ग्रहणा  
हं चिकीर्षुरहमतिकठिनांश्च विषयानकठिनान् सुग्रहान् विधाय स.  
जनानां कृरामाशिषश्च मयि सम्पादयितुं विनियुञ्ज यावच्छक्ति मम.  
बुद्धिबलं अन्यादृशी प्राक्रियेयमवलम्बिता लोकोपकाराय । 'कैश्चि  
दहमादौ मध्ये तथातेच विविधैर्वचनैः ग्रन्थरचनायामस्यां नि  
रुत्साहः कृतोऽपि भगवत्प्रसादप्रेरितोहं सहृदयानां महापण्डितानां  
सुवचनान्येव प्रमाणीकुर्वन् "किमेतैर्वराकैरसूयापरवशैरश्लीलवचनैर्दु-  
श्शीलै"रिति पर्यालोच्य अपनीतविक्रियः (१) तर्कसङ्ग्रहसर्वस्वम्,  
(२) दीपिकासर्वस्वम्, (३) पंचलक्षणीसर्वस्वम् त्रितयमेतत्प्रणीय  
पारिभाषिकपदार्थसङ्ग्रहस्यास्य द्वितीयस्मिन्नापि मुद्रणे कृतादरोस्मि;  
अत्र च अधीतिनामध्यापकानांच अधिकारितारतम्येनोपयोगाय प्राये-  
णातिसुलभाः क्वचिन्नातिसुलभाश्च विषयान्यरूप्यंत टिप्पण्यां पारि-  
भाषिकपदार्थसंग्रहेच, यावदवकाशं सुलभीकृतवानस्मि सर्वस्वत्रितये  
विषयजातम् । पारिभाषिकपदार्थसंग्रहेतु कृत्स्नशास्त्राध्ययनेनापि सा-  
मान्यैर्दुर्ग्रहा विविधा विषया निरूपिताः । 'किमुक्तेन बहुना,  
ग्रंथा इमे स्वस्वभावं स्वयमेव प्रकाशयिष्यंति ।

किंबहुना! सामान्यव्युत्पत्तिर्वा न्याये सम्पादनीया, अधीता.  
श्चेच्छ्रद्धापुरस्सरमस्मदीया ग्रंथाः नियतं न्यायशास्त्रे निर्विचिकि  
त्समुत्पद्येत व्युत्पत्तिरिति विश्वासिभि ।

अर्थाः ! अस्मद्ग्रंथेषु ये केपि विषया आज्ञानिकाः प्रामा-  
दिकावा अवलोक्येरन् तर्हि "गच्छतस्खलनमविरुद्ध"मिति मनसि  
कुर्वतः कृतादराः कृतार्थयंतु मामिति प्रार्थये नितरामवनतशिराः ।  
कृतमितःपरं विस्तरेणेति विरमामि विशेषतो लेखनतः ।

अयि न्यायविद्यार्थिनः!— किमनया केवलया तर्कविद्यया स. मार्जितयापि, मार्ते कुरुत पाणिनीयेपि यथावकाशम् । यतश्च तत्प्रसादेन मृदुमधुराणि सुतिडन्तगर्भाणि वाक्यानि प्रयोक्तुं प्रभविष्यथ— किञ्च सुखमामुष्मिकमपि प्राप्तुमलं भविष्यथ— यतोहि जागर्ति वैयाकरणमतसर्वस्वं वचनरत्नमिदम् “एकशब्दस्सुष्ठुप्रयुक्तस्स्वर्गे लोके कामधुग्भवतीति” किञ्च प्रयत्यतां यावच्छीत्त पू. वीत्तरमीमांसासान्निध्यसम्पादने; यतस्ते कर्मब्रह्मपरे निर्मलं शर्मदं धर्मं जितारिषड्वर्गगम्यमपवर्गं च निर्गलं क्रमेण प्रापयितुं पारयतः । आमुष्मिकसुखयत्नमंतरा ऐहिके यत्नः केवलं धर्मोहि पामराणां— किंबहुगिरा! समे मत्त्वाऽऽमुष्मिकमैहिकं च संचरत यथेष्टमभिमता. सु विद्यासु यतश्च समबुद्धिर्विशिष्यते— समाश्रयत प्रश्रयं श्रमसाध्यमपि— माकुरुत निरंकुशतर्कवासनया निजमात्मानमालयमवलेपस्य— मानिंदत कदापि साधुजनताम्— आनंदयत साधुगुरुजनतामा. त्मानमपि— तथाऽऽचरतां भवतां भविष्यति स्वश्रेयसं निश्श्रेयसं च नियतम् । एष एव ममोपदेशः— इति शिवम्

इति ग्रंथकारः ॥

म मुखविलासः—

कुरुगण्टि श्रीरामशास्त्री, (तर्कपण्डितः)

\* तेनालि,

गुण्टूरुजिल्ला, M, S, M, रैल्वे,  
सौत् इण्डिया ॥

कलिगताब्दाः १०४०

श्री॥ सं॥ १९४०





इयमेका सूचना-

आर्याः!! इमे मदीयग्रन्थाशुभ्रपत्रेषु देवनागरी लिप्यामुपनिबद्धाः, सरलया शैल्याच समलंकृताः ॥

☞ पारिभाषिकपदार्थसंग्रहः\* तर्कसंग्रहव्याख्यां विना पृथङ्मुद्रापितः, न्याय (तर्क) शास्त्रे दृढतमप्रवेशसम्पादकः विचित्रविविधविषयविशेषो विराजते, पञ्चाशदुत्तरशताधिकपृष्ठमुद्रितः केवलस्यास्य मूल्यं रु १-४-० सपादरूप्यकम् ॥ द्वितीयमुद्रणस्यास्य प्रथममुद्रितपारिभाषिकपदार्थसंग्रहदुर्लभेन विषयान्तरेणोपशोभिततया तत्राविद्यमानेन अधिकसंख्याकेन चत्वारिंशत्पुटजातेन समन्विततया पुटाधिक्यग्रन्थपार्थक्यविषयाधिक्यानुरूपं प्रतिमामूल्यमित्थं निर्णीतं; अतो मास्त्वत्र मूल्याधिक्यशङ्का ॥

☞ तर्कसंग्रहसर्वस्वम् \* निरुक्तपारिभाषिकपदार्थसंग्रहेण विना (कृतं) मुद्रापितं, अन्नम्भट्टविरचिततर्कसंग्रहव्याख्यानरूपं, स्वकीयटिप्पणीमूलग्रन्थाभ्यां समलंकृतम्, शाब्दबोधलक्षणतत्समन्वयदलसार्थक्यदोषप्रदर्शनतन्निराकरणादिसम्प्रदायसिद्धपाठपद्धतिप्रतिपादकम्, पञ्चाशदुत्तरशताधिकपृष्ठसमन्वितम् ॥ अस्य मूल्यम् ..... रु १-४-० सपादमेकरूप्यं ॥

✽ एतदेव तर्कसंग्रहसर्वस्वं निर्दिष्टपारिभाषिकपदार्थसंग्रहेण समं युगपदेव यदि गृह्येत उभयोरनयो मूल्यं..... रु २-४-० सपादं रूप्यकद्वितयम् पृथग्गृहणे एकैकस्य मूल्यं..... रु १-४-० सपादमेकरूप्यकमेव ॥


✽ दीपिकासर्वस्वम् \* अन्नम्भट्टविरचिततर्कसंग्रहदीपिकाव्याख्यानरूपं, शाब्दबोधलक्षणतत्समन्वयदोषप्रदर्शनतन्निरां.


(2)

इयमेका सूचना ॥

(१)

करणादिप्रतिपादकं पारिभाषिकपदार्थसंग्रहान्तरेण सहितम्,  
निजटिप्पणीमूलग्रन्थाभ्यां समन्वितम्, पञ्चाशदुत्तरशतत्रया.  
धिकपृष्ठ [पार्श्व] समन्वितम्- अस्य मूल्यं रु २.८०  
सार्थं रूप्यकद्वितयम् ।

 पंचलक्षणीसर्वस्वम्०- मधुरानाधीयपंचलक्षणीव्या-  
ख्यानरूपम्, एतदुपयुक्तपारिभाषिकपदार्थसंग्रहस्वी  
यटिप्पणीमूलग्रन्थैरुपशोभितं, विविधदलसार्थक्यसमन्वितं, वि  
चित्रशास्त्रार्थानुबन्धं, ग्रन्थान्तरदुर्लभसुपर्याप्तपर्याप्तगर्भनिवेशप्र  
कारपरिष्कृतं, पञ्चाशदुत्तरशताधिकपुटमुद्रितम् ॥  
अस्य मूल्यम् (रु १-४-०) सपादमेकरूप्यकम् ॥

 मदीयग्रन्थानां विक्रये पारितोषिक (कमीषन्) दान.  
पद्धतिः नास्ति- प्रापणव्ययः [वी. पी. व्ययः] प्रत्ये.  
कमेव ॥

आर्याः! अथोनिर्दिश्यमाना ग्रन्थाः पञ्च इतःपरं प्र.  
कटीकारिष्यन्ते, यदि भगवान् सर्वप्रकारैरनुगृहीयात् .....

१ मुक्तावलीसर्वस्वम् \* विश्वनाथपञ्चाननभट्टाचार्यविरचितसि.  
द्धान्तमुक्तावलीव्याख्यानरूपं ॥

२. सामान्यनिरुक्तिसर्वस्वम् \* गदाधरीहेत्वाभाससामान्यनिरु.  
क्तिव्याख्यानरूपं ॥ १

३. धर्मनिर्णयसर्वस्वम् ०- धर्मशास्त्रीयविषयप्रतिपादकं ॥

(3)

इयमेका सूचना

(3)

४. अलङ्कारनिर्णयसर्वस्वम् ०- अलङ्कारशास्त्रीयाविषयप्रतिपा  
दकम् ॥
५. मीमांसाविषयसर्वस्वम् ०- पूर्वोत्तरमीमांसाविषयप्रतिपा.  
दकम् ॥

इति ग्रन्थकारः ॥

मम मुखविलासः—

कुरुगण्टि श्रीरामशास्त्री, (तर्कपण्डितः)

\* तेनालि,  
गुण्टूरुजिल्ला, M, S, M, रैल्वे,  
साँत् इण्डिया ॥

Address:—

**KURUGANTI SREERAMA SASTRY,**  
(Tarka pandit)

\* **TENALI** (P. o) Guntur District,  
Madras presidency,  
South India

कलिंगतांबर्दो: ९०४० ——— क्री॥ सं॥ १९४०



श्री शिवाय गुरवे नमः ॥

## तर्कसंग्रहसर्वस्वम्.



श्लो॥ श्रीरामशास्त्री कुरुगाण्टिवंश्यः  
श्रीसूर्यनारायणसूरिसूनुः,  
ध्यायाम्यहं श्रीश मिभास्य मीशम्  
श्रीदक्षिणामूर्ति मुदारमूर्तिम् ॥

श्रिन्याग्राम्बुधिमन्थनोत्थितमहाविज्ञानधारासुधा  
धाराधार मनल्पशिष्यनिकरं श्रीब्रह्मविद्याकरम् ,  
वेमूर्यन्वयवार्धिशीतलकरं कारुण्यरत्नाकरम्  
रामब्रह्मसुधीन्द्रदेशिकवरं शान्ताकृति भावये ॥

अन्नम्भट्टबुधप्रोक्तसंग्रहार्थप्रकाशकम् ,  
तर्कसङ्ग्रहसर्वस्वं कुर्वे बालसुबोधकम् ॥



— श्रीपारिभाषिकपदार्थसङ्ग्रहप्रारम्भः —

\*तत्र पर्यायशब्दाः\*

पदार्था अभिधेयाः प्रमेयाः ज्ञेया इत्यादयः पर्यायशब्दाः ।  
द्रव्यं गुणी गुणवान् कर्मवान् क्रियावान् इत्यादयः ॥ कर्म क्रि-  
या चलनं स्पन्दनं स्पन्द इत्यादयः । जातिः सामान्यं इत्यादयः ॥  
प्रध्वंसाभावः ध्वंसः नाशः विनाशः निवृत्तिः इत्यादयः ॥ अस्यन्ता-  
भावः रहितत्वं शून्यत्वं इत्यादयः ॥ अन्योन्याभावः भेदः भिन्नत्वं  
अन्यत्वं इतरत्वं भेदश्चत्वं इत्यादयः ॥ ज्ञानं बुद्धिः बोधः संवित्  
धीः ग्रहः प्रत्ययः प्रतीतिरित्यादयः । भ्रमः अयथार्थानुभवः अ-

प्रमा इत्यादयः ॥ स्वरूपसम्बन्धः दैशिकविशेषणतासम्बन्ध इत्या-  
दयः । कालिकसम्बन्धः कालिकविशेषणतासम्बन्ध इत्यादयः ॥ दै-  
शिकसम्बन्धः दिक्कृतविशेषणतासम्बन्ध इत्यादयः । कालिकसम्बन्ध-  
दैशिकसम्बन्धरूपसम्बन्धद्वयमपि सर्वाधारताप्रयोजकसम्बन्धत्वेन  
व्यग्रहियते ॥ अनुमानं व्याप्तिज्ञानं इत्यादयः । प्रत्यक्षं प्रत्यक्षप्रमा-  
णं इन्द्रियं इत्यादयः ॥ पदं शब्दः इति । निश्चितहेतुसाध्यवान्  
दृष्टान्तः अन्वयदृष्टान्तः अयमेवान्वय्युदाहरणमिति चोच्यते अमु-  
मेव साध्यनिश्चयास्पदत्वमात्रमुपादायापि क्वचित्सपक्षत्वेन व्यवह-  
रन्ति ॥ निश्चितसाध्याभावहेत्वभाववान् दृष्टान्तः व्यतिरेकदृष्टान्तः  
अयमेव व्यतिरेक्युदाहरण मित्युच्यते अस्यैव साध्याभावनिश्चयगोच-  
रत्वमात्रमप्युपादाय क्वद्विपक्षत्वव्यवहारः । साधनं साधकं लिङ्गं  
हेतुः इत्यादयः । आधारत्वं आधारता आश्रयत्वं आश्रयता अधि-  
करणत्वं अधिकरणता इत्यादयः । आधेयत्वं आधेयता वृत्तिः स-  
त्त्वं इत्यादयः । तत्सत्त्वं तद्वृत्तित्वं तन्निष्ठत्वं तद्रूतत्वं तदधिकरण-  
कत्वं तदधिकरणताकत्वं तन्निष्ठाधिकरणतानिरूपकत्वं तदाश्रयक-  
त्वं तदाधारकत्वं इत्यादयः । तद्विषयकत्वं तद्विषयताकत्वं तन्निष्ठवि-  
षयतानिरूपकत्वं तद्विषयित्वं तन्निष्ठविषयतानिरूपितविषयित्वं तद्वि-  
षयताशालित्वं तदवगाहित्वं तद्रोचरत्वं इत्यादयः । तद्विशेष्यकत्वं  
तद्विशेष्यताकत्वं तन्निष्ठविशेष्यतानिरूपकत्वं तद्विशेष्यित्वं तन्निष्ठवि-  
शेष्यतानिरूपितविशेष्यित्वं तद्विशेष्यताशालित्वं इत्यादयः । तत्प्रका-  
रकत्वं तन्निष्ठप्रकारताकत्वं तन्निष्ठप्रकारतानिरूपकत्वं तत्प्रकारि-  
त्वं तन्निष्ठप्रकारतानिरूपितप्रकारित्वं तन्निष्ठप्रकारताशालित्वं इत्या-  
दयः । तत्संसर्गकत्वं तन्निष्ठसंसर्गताकत्वं तन्निष्ठसंसर्गतानिरूपकत्वं  
तत्संसर्गित्वं तन्निष्ठसंसर्गतानिरूपितसंसर्गित्वं तन्निष्ठसंसर्गताशालि-

त्वं इत्यादयः । तत्प्रतियोगिकत्वं तत्प्रतियोगिताकत्वं तन्निष्ठप्रति-  
योगितानिरूपकत्वं तदनुयोगिकत्वं तदनुयोगिताकत्वं तन्निष्ठानुयोगि-  
तानिरूपकत्वं इति । कार्यत्वं जन्यत्वं हेतुमत्त्वं प्रयोज्यत्वं इति ।  
परंतु व्यवहितकार्ये प्रयोज्यता व्यवहार्या । कारणत्वं जनकत्वं हेतु-  
त्वं प्रयोजकत्व इत्यादयः । परंतु व्यवहितकारणे प्रयोजकता व्यव-  
हार्या । तद्ग्राहकत्वं तत्प्रत्यक्षजनकत्वं तदुपलम्भकत्वं इत्यादयः ।  
तत्प्रत्यक्षत्वं तत्साक्षात्कृतत्व तद्ग्राह्यत्वं तज्जन्यप्रत्यक्षविषयत्वं तदु-  
पलब्धत्वं इत्यादयः । अनुमितत्वं अनुमितिविषयत्वं इत्यादयः ।  
चाक्षुषत्वं चक्षुरिन्द्रियजन्यप्रत्यक्षविषयत्वं चक्षुर्ग्राह्यत्वं इत्यादयः ।  
श्रावणत्वं श्रवणन्द्रियजन्यप्रत्यक्षविषयत्वं श्रोत्रग्राह्यत्वं इत्यादयः ।  
एवं रासनत्वादिकं ग्राह्यम् । एवं चाक्षुषादिशब्दानां चक्षुरिन्द्रिया-  
दिजन्यप्रत्यक्षबोधकत्वमपि बोध्यम् । समवेतत्वं समवायसम्बन्धा-  
वच्छिन्नवृत्तित्वं इत्यादयः । ईश्वरीयज्ञानं ईश्वरवृत्तिज्ञान मित्यादयः ।  
प्रकृत्यर्थे प्रकारीभूतधर्मो भावप्रत्ययार्थ इतिन्यायेन तद्वत्त्वं तद्विशि-  
ष्टत्वं तदुक्तत्वंच तदेव; यथा गन्धवत्त्वं गन्धविशिष्टत्वं गन्धयुक्त-  
त्वंच गन्ध एव । सामानाधिकरण्यं एकाधिकरण्यं एकाधिकरणवृ-  
त्तित्वं सामानाधिकरणत्वं चेति । असामानाधिकरण्यं वैयधिकरण्यं  
विरोधः विरुद्धत्वं एकाधिकरणवृत्तित्वाभावः एकाधिकरणावृत्तित्वं व्य-  
धिकरणत्वं भिन्नाधिकरणकत्वप्रभृतयः । नियतत्वं व्यापकत्वं । घ-  
टाभावः घटत्वावच्छिन्नाप्रतियोगितानिरूपकाभावः । समवायसम्बन्धे-  
न घटाभावः समवायसम्बन्धावच्छिन्नाघटत्वावच्छिन्नाप्रतियोगितानिरू-  
पकाभावः इति । घटसामान्याभावः घटत्वातिरिक्तधर्मानवच्छिन्नाप्रति-  
योगितानिरूपकाभावः इति । घटाधिकरणं घटवत् घटत्वावच्छिन्ना-  
न्वयेतानिरूपिताधिकरणतावत् इति । संयोगसम्बन्धेन घटाधिकरणं

संयोगसम्बन्धेन घटवत् संयोगसम्बन्धावच्छिन्नाघटत्वावच्छिन्नाधेयता-  
 निरूपिताधिकरणतावदिति । वाच्यत्वं अभिधेयत्वं चेति । सव्यभिचा-  
 रः अनैकान्तिकः व्यभिचारीति । कालात्ययापदिष्टः बाधितः इति ।  
 आश्रयासिद्धिः पक्षाप्रसिद्धिः इति । तादात्म्यसम्बन्धः अभेदसम्ब-  
 न्धः इति । तदवच्छेद्यत्वं तदवच्छिन्नत्वं तन्निष्ठावच्छेदकताकत्वं त-  
 न्निष्ठावच्छेदकतानिरूपकत्वं चेति । निरूप्यत्वं निरूपितत्वमिति ।  
 अतीन्द्रियत्वं इन्द्रियाग्राह्यत्वं इन्द्रियजन्यप्रत्यक्षाविषयत्वमिति । वार-  
 णं निवारणमिति । नाम वस्तुप्रतिपादकशब्द इति । ईश्वरसङ्केतः  
 ईश्वरच्छाशक्तिः अभिधा इति । लक्षणा शक्यसम्बन्ध इति । इ-  
 ष्टं इच्छाविषयः । द्विष्टं द्वेषविषयः । कार्यकारणभावः जन्यजनक-  
 भावः हतुहेतुमद्भावः साध्यसाधनभावः इति । असद्हेतुः दुष्टहेतुः  
 हेत्वाभासः इति । उपादानं समवायिकारणं इति ॥

घटावच्छिन्नभेदः घटवद्भेदः घटवान्नेति प्रतीतिसिद्धभेदः घट-  
 त्वावच्छिन्नावच्छेदकताकप्रतियोगिताकभेदः इति । तुरीयविषयता च-  
 तुर्यविषयता चेति । तत्प्रतियोगित्वं तदभावाभावत्वमिति । प्रत्य-  
 क्षं अपरोक्षं साक्षात्कारः उपलब्धिः अध्यक्षं उपलम्भः इति । अ-  
 नुमा अनुमिति रिति । उपमा उपमिति रिति । शाब्दबोधः शा-  
 ब्दज्ञानं शाब्दबुद्धिः अन्वयबोधः वाक्यार्थबोधः वाक्यार्थज्ञानमि-  
 त्यादयः । व्यवहारः शब्दप्रयोग इति । स्मृतिस्मरणमिति ।  
 निर्णयः निश्चय इति । प्रत्यक्षः प्रत्यक्षज्ञानविषयः अपरोक्षज्ञानवि-  
 षयः साक्षात्कृतस्साक्षात्कारविषयः उपलब्धिः उपलब्धिर्विषय इति ।  
 अभावीयत्वं अभावनिरूपितत्वं इति । ज्ञानीयत्वं ज्ञाननिरूपितत्वमि-  
 ति । संयोगसम्बन्धेन घटवान्नेति प्रतीतिसिद्धभेदः संयोगसम्बन्धा-  
 वच्छिन्नाघटत्वावच्छिन्नावच्छेदकताकप्रतियोगिताकभेद इति । घटसम्ब-

न्धिघटत्वावच्छिन्नसम्बद्धतानिरूपितसम्बन्धितावदिति । संयोगसम्बन्धेन घटसम्बन्धि संयोगसम्बन्धावच्छिन्नघटत्वावच्छिन्नसम्बद्धतानिरूपितसम्बन्धितावदिति । संसर्गः सम्बन्ध इति । प्रतिपाद्यः प्रतीतिविषयः गम्य इति । घटासाधारणकारणं घटत्वावच्छिन्नकार्यतानिरूपितकारणतावदिति । घटानधिकणत्वं घटाधिकरणत्वाभावः घटाधिकरणभिन्नत्वमिति । भूतलावृत्तित्वं भूतलनिरूपितवृत्तित्वाभाव इति । व्यतिरेकः अभाव इति । परजातिः व्यापकजातिरिति । सादित्वं कार्यत्वं उत्पत्तिमत्त्वं प्रागभावप्रतियोगित्वमिति । अनादित्वं उत्पत्तिशून्यत्वं प्रागभावाप्रतियोगित्वमिति । सान्तत्वं नाशवत्त्वं ध्वंसवत्त्वं ध्वंसप्रतियोगित्वं नाशप्रतियोगित्वमिति । अनन्तत्वं ध्वंसशून्यत्वं नाशशून्यत्वं ध्वंसाप्रतियोगित्वमिति । नित्यत्वं ध्वंसाप्रतियोगित्वे सति प्रागभावाप्रतियोगित्वमिति । साध्यवद्यावृत्तः साध्यवदवृत्तिः साध्यवन्निरूपितवृत्तित्वाभाववानिति । कार्यं फलमिति । द्वारं व्यापार इति । फलितं पर्यवसन्नमिति । असाधारणधर्मः लक्षणमिति । खण्डप्रलयः अवान्तरप्रलय इति । पीलवः परमाणव इति । निष्कर्षः परिष्कार इति । परमात्मा ईश्वर इति । रूपं वर्ण इति । मानं परिमाणमिति । सुखं आनन्द इति । इच्छा काम इति । क्रोधः द्वेष इति । कृतिः प्रयत्नः कर्तृत्वमिति । पाकः विजातीयतेजस्संयोग इति । उष्णत्वं उष्णस्पर्श इति । शीतत्वं शीतस्पर्श इति । सहचारग्रहः सामानाधिकरण्यज्ञानमिति । प्रत्यासत्तिः सन्निकर्ष इति । सन्देहः संशयः शङ्का इति ॥





## \*द्रव्यभेदेन गुणविभागः\*

आधिकरणद्रव्याणि ।

आधेयगुणाः ।

पृथिवी—	क्रमेण रूपादिद्रवत्वान्ता वेगश्चेति चतुर्दशगुणाः ।
जलम्—	मध्ये गन्धविहाय रूपादिद्रवत्वान्ता द्वादश स्नेहवे गौचेति चतुर्दशगुणाः ।
तेजः—	स्पर्शाद्यपरत्वान्ता अष्टौ रूपवेगद्रवत्वानीत्येकादशगुणाः ।
वायुः—	स्पर्शाद्यपरत्वान्ता अष्टौ वेगश्चेति नवगुणाः ।
आकाशम्—	सङ्ख्यादिविभागान्तपञ्चकं शब्दश्चेति षड्गुणाः ।
कालः—	सङ्ख्यादिविभागान्ताः पञ्च गुणाः ।
दिक्—	सङ्ख्यादिविभागान्ताः पञ्च गुणाः ।
जीवात्मा—	सङ्ख्यादिपञ्चकं बुद्ध्यादिसंस्कारान्ता नवेति चतु- र्दशगुणाः ।
परमात्मा—	सङ्ख्यादिपञ्चकं ज्ञानेच्छाकृतयश्चेत्यष्टौ गुणाः ।
मनः—	सङ्ख्याद्यपरत्वान्ताः सप्त वेगश्चेत्यष्टौ गुणाः ।

अमुमेवार्थं बोधयन् श्लोकश्च दृश्यते ॥

श्रुताः॥ वायोर्नवैकादश तेजसो गुणाः  
जलक्षितिप्राणभृतां चतुर्दश ।  
दिक्कालयोः पञ्च षडेवचाम्बरे  
मेहेश्वरेऽष्टौ मनसः तथैवच ॥ इति ॥

गुणसामान्यलक्षणं तु द्रव्यकर्मभिन्नत्वेसति सामान्यवत्त्वं गुण-  
त्वजातिमत्त्वंवा बोध्यम् ॥

## पारिभाषिकपदाथसङ्ग्रहः

### \*द्रव्यभेदेन विशेषगुणाविभागः\*

श्लो॥ रूपं गन्धो रसस्पर्शः स्नेहः सांसिद्धिको द्रवः ।  
बुद्ध्यादिभावनान्ताश्च शब्दो वैशेषिका गुणाः ॥ इति॥  
एते षोडश विशेषगुणाः ॥

#### अधिकरणद्रव्याणि

#### आधेयविशेषगुणाः ।

- पृथिवी— रूपरसगन्धस्पर्शाश्चत्वारो विशेषगुणाः ।  
जलम्— रूपरसस्पर्शस्नेहसांसिद्धिकद्रवत्वानि पञ्च ।  
तेजः— रूपस्पर्शौ द्वौ ।  
वायुः— स्पर्श एक एव ।  
आकाशः— शब्द एक एव ।  
जीवात्मा— बुद्ध्यादिभावनान्ता नव गुणाः ।  
परमात्मा— ज्ञानेच्छाकृतित्रयं ईश्वरे नित्यसुखाङ्गीकारे चत्वारोगुणाः ।  
कालदिङ्मनस्सु विशेषगुणाः केपि नसन्तीति ज्ञेयम् ।

### \*द्रव्यभेदेन सामान्यगुणाविभागः\*

श्लो॥ सङ्ख्यादिरपरत्वान्तो द्रवोऽसांसिद्धिक स्तथा ।  
गुरुत्ववेगौ सामान्यगुणा एतेप्रकीर्तिताः॥ एतेदशसामान्यगुणाः

#### अधिकरणद्रव्याणि

#### आधेयसामान्यगुणाः ।

- पृथिवी— निरुक्तश्लोकोक्ता दश गुणाः ।  
जलम्— असांसिद्धिकद्रवत्वविहाय निरुक्तश्लोकोक्ता नव गुणाः ।  
तेजः— गुरुत्ववर्जयित्वा निरुक्तश्लोकोक्ता नव गुणाः ।  
वायुः— गुरुत्वासांसिद्धिकद्रवत्वेविहाय पूर्वोक्ता अष्टौगुणाः ।  
आकाशः— सङ्ख्यादिविभागान्ताः पञ्च गुणाः ।  
कालः— सङ्ख्यादिविभागान्ताः पञ्च गुणाः ।

<

## तर्कसङ्ग्रहसर्वस्वे

दिक् — सङ्ख्यादिविभागान्ताः पञ्च गुणाः ।  
आत्मा — सङ्ख्यादिविभागान्ताः पञ्च गुणाः ।  
मनः — सङ्ख्यादिविभागान्ताः पञ्च वेगश्चेति षड्गुणाः ।

### \*मूर्तवृत्तिगुणनिरूपणम् \*

मूर्तगुणाः अमूर्तद्रव्यावृत्तिगुणा इत्यर्थः ॥  
मूर्तत्वं च क्रियाश्रयत्वं पृथिव्यप्तेजोवायुमनांसि मूर्तद्रव्याणि ॥  
रूपादिचतुष्टयं परत्वादिपञ्चकं स्थितस्थापकवेगौ चेत्येका-  
दश मूर्तगुणाः ॥

### \*अमूर्तवृत्तिगुणनिरूपणम् \*

अमूर्तगुणाः मूर्तावृत्तिगुणा इत्यर्थः ॥ ते च शब्दादिभावना-  
न्ता दश गुणाः ॥

### \*उभयवृत्तिगुणनिरूपणम् \*

उभयगुणाः मूर्तामूर्तोभयगुणा इत्यर्थः । सङ्ख्यादिविभागान्ताः  
पञ्च गुणाः ॥

### \*द्वीन्द्रियग्राह्यगुणनिरूपणम् \*

द्वीन्द्रियग्राह्याः त्वचा चक्षुषा च ग्राह्या इत्यर्थः । गुरुत्वमे-  
कं वर्जयित्वा सङ्ख्यादिसंज्ञान्ता नवगुणाः ॥

### \*बाह्यैकेकेन्द्रियग्राह्यगुणनिरूपणम् \*

शब्दस्पर्शरूपरसगन्धाः पञ्चगुणा बाह्यैकेकेन्द्रियग्राह्या एव भ-  
वन्ति । न तु द्वीन्द्रियग्राह्या भवन्ति ॥

## \*अतीन्द्रियगुणनिरूपणम्\*

गुरुत्वादृष्टभावना अतीन्द्रियगुणाः अत्र भावनापदं वेगभिन्न-  
संस्कारपरम् तथाचातीन्द्रियगुणाः पञ्चेति सिद्धम् ।

## \*अनेकाश्रितगुणनिरूपणम्\*

संयोगविभागौ द्वित्वत्रित्वादिसङ्ख्याः द्विपृथक्त्वत्रिपृथक्त्वादय  
श्चानेकाश्रितगुणाः ।

## \*एकैकद्रव्यवृत्तिगुणनिरूपणम्\*

रूपादिचतुष्टयमेकत्वैकपृथक्त्वपरिमाणानि परत्वादिभावनान्ता  
गुणा एकैकद्रव्यवृत्तयः ।

## \*कारणगुणोत्पन्नगुणनिरूपणम्\*

अपाकजं रूपादिचतुष्टयं अपाकजं द्रवत्वं स्नेहवेगगुरुत्वैकपृ-  
थक्त्वपरिमाणस्थितस्थापकसंस्काराः कारणगुणोत्पन्नगुणाः । कारण-  
गुणोत्पन्नत्वञ्च स्वाश्रयसमवायिकारणवृत्तिगुणजन्यगुणत्वं यथाश्रुते  
बोध्यम् ।

## \*अकारणगुणोत्पन्नगुणनिरूपणम्\*

शब्दादिभावनान्ता विभुविशेषगुणा अकारणगुणोत्पन्ना गुणाः।  
अकारणगुणोत्पन्नत्वञ्च यथाश्रुते स्वाश्रयसमवायिकारणवृत्तिगुणज-  
यगुणत्वाश्रयत्वसम्बन्धेन स्वविशिष्टान्यत्वम् ॥

## \*समवायिकारणनिरूपणम्\*

अवयविनंप्रत्यवयवाः स्वसमवेतजन्यगुणं स्वसमवेतक्रियांप्रति  
त्र स्वमेव समवायिकारणं अतो जन्यभावमात्रे द्रव्यमेव समवायिकारणं

नान्यदिति सिद्धान्तः मात्रपदेन ध्वंसंप्रति समवाय्यसमवायिका  
रणे नस्त इति ध्येयम् ॥

\*असमवायिकारणनिरूपणम् \*

रूपादिचतुष्टयैकत्वसङ्ख्यापरिमाणैकपृथक्त्वास्थितस्थापकसंस्कार  
शब्देष्वसमवायिकारणत्वमिष्यते ॥

\*निमित्तकारणनिरूपणम् \*

बुद्ध्यादिभावनान्तगुणेषु सामान्यादिचतुष्टयेच निमित्तकारण  
त्वमेव वर्तते नान्यदिति सिद्धान्तः ॥

—कारणताद्वयविशिष्टवस्तुनिरूपणम्—

उष्णस्पर्शसंयोगविभागगुरुत्वद्रवत्ववेगेषु कर्मणिचासमवायिका-  
रणत्वं निमित्तकारणत्वञ्च वर्तते । कालेश्वरयोः स्वगतसंयोगादिकं  
प्रति समवायिकारणत्वं कार्यमात्रंप्रति निमित्तकारणत्वञ्च वर्ततइति  
द्रव्यगुणकर्मसु समवायिकारणत्वं निमित्तकारणत्वञ्च तत्तत्कार्यभेदे  
न सम्भवति अतः द्रव्यएव समवायिकारणत्वं गुणकर्मणोरेवासमवा  
यिकारणत्वं द्रव्यादिसप्तपदार्थेष्वपि निमित्तकारणत्वं सम्भवतीति  
बोध्यम् ॥

—निरूप्यनिरूपकनिरूपणम्—

निरूपिताः  
प्रतियोगिता

निरूपकाः  
अभावचतुष्टयम्

{ विशेष्यता प्रकारता  
{ संसर्गतारूपविषयतात्रयम्

{ ज्ञानेच्छाकृतिसंस्कारद्वेषाः ।  
{ पञ्चगुणाः ।

अधिकरणता	...	...	...	आधेयता
कारणता	...	...	...	कार्यता
स्वामिता	...	...	...	स्वता
निरूपकता	...	...	...	निरूप्यता
व्यापकता	...	...	...	व्याप्यता

अवच्छेदकता { कार्यता कारणता आधेयता अधिकरणता विशेष्यता  
 प्रकारता संसर्गता विषयता अवच्छेदकता लक्ष्यता लक्षण  
 ता प्रतियोगिता अनुयोगिता निरूप्यता निरूपकता स्वता  
 स्वामिता प्रभृतयः ॥

प्रकारताविशेष्यतासंसर्गतानां परस्परं निरूप्यनिरूपक-  
 भावो दृश्यते ॥

—•धर्मावच्छिन्नपदार्थनिरूपणम्•—

कार्यता कारणता आधेयता प्रतियोगिता अनुयोगिता लक्ष्य  
 ता लक्षणता व्याप्यता व्यापकता निरूप्यता निरूपकता प्रभृतयः  
 घटादिनिष्ठा नियतं घटत्वाद्यवच्छिन्नाएव भवन्ति ॥

परन्तु प्रकारता विशेष्यता संसर्गताविषयता अवच्छेदकताः  
 ज्ञानभेदेन धर्मै रवच्छिन्नाः तदनवच्छिन्नाश्च भवन्ति ॥

—•सम्बन्धावच्छिन्नपदार्थनिरूपणम्•—

प्रकारता प्रतियोगिता कार्यता कारणता आधेयता अवच्छे-  
 दकता व्याप्यता व्यापकता लक्षणता प्रभृतयः नियतं सम्बन्धाव-  
 च्छिन्ना एव भवन्ति ॥

—सम्बन्धानवच्छिन्नपदार्थनिरूपणम्—

अनुयोगिता अधिकरणता विशेष्यता लक्ष्यता संसर्गता-  
प्रभृतयः नियतं सम्बन्धानवच्छिन्ना एव भवन्ति ।

—केवलान्वयिपदार्थनिरूपणम्—

स्वरूपसम्बन्धेन सर्वत्र वर्तमानत्वं अत्यन्ताभावाप्रतियोगित्वं  
वा केवलान्वयित्वम् । वस्तुत्व वाच्यत्व प्रमेयत्व ज्ञेयत्व गगनाभाव कपि-  
संयोगाभाव व्यधिकरणसम्बन्धावच्छिन्नप्रतियोगिताकाभाव व्यधिकरण  
धर्मावच्छिन्नप्रतियोगिताकाभावप्रभृतयः केवलान्वयिपदार्थाः ।

वाच्यत्वमीश्वरेच्छाविषयत्वं इच्छाविषयत्वंवा । प्रमेयत्वमीश्वरीयप्र-  
माविषयत्वं प्रमाविषयत्वंवा । ज्ञेयत्वमीश्वरीयज्ञानविषयत्वं ज्ञानविषय-  
त्वंवा । व्यधिकरणसम्बन्धावच्छिन्नप्रतियोगिताकाभावः संयोगसम्बन्धे  
न गुणाभावादिः । व्यधिकरणधर्मावच्छिन्नप्रतियोगिताकाभावः घट-  
त्वेन पटाभावादिः ॥

—व्यतिरेकिपदार्थनिरूपणम्—

स्वरूपसम्बन्धेन सर्वत्रवर्तमानत्वमत्यन्ताभावप्रतियोगित्वंवा व्य-  
तिरेकित्वं । तेच केवलान्वयिपदार्थभिन्नाः द्रव्यत्वगुणत्वकर्मत्वघटत्व  
पटत्वादयः ॥

—व्याप्यवृत्तिपदार्थनिरूपणम्—

व्याप्यवृत्तित्वञ्च स्वसमानाधिकरणात्यन्ताभावाप्रतियोगित्वं ।  
तेच द्रव्यत्वगुणत्वकर्मत्वाभावत्वघटत्वपटत्वादयः ।

—अव्याप्यवृत्तिपदार्थनिरूपणम्—

अव्याप्यवृत्तित्वञ्च स्वसमानाधिकरणात्यन्ताभावप्रतियोगित्वं ।

अव्याप्यवृत्तिर्द्विविधः कालिकाव्याप्यवृत्तिः, दैशिकाव्याप्यवृत्तिश्चेति  
आद्यः विभुभिन्नं द्रव्यं जन्यो गुणः क्रियाच । द्वितीयः कपिसंयोगादिः  
आदिपदेन विभागो गृह्यते । संयोगसम्बन्धेन द्रव्यमपि दैशिका-  
व्याप्यवृत्ति कालिकाव्याप्यवृत्ति भवति ॥

नतु कालिकाव्याप्यवृत्ति सर्वं दैशिकाव्याप्यवृत्ति भवति, रूपा-  
दौ व्यभिचारात् । संयोगत्वेन संयोगो व्याप्यवृत्तिरिति प्राचीनाः ।  
सोप्यव्याप्यवृत्तिरिति नवीनाशयः ॥ विस्तरस्त्वन्ते निरूपयिष्यते ॥

—नित्यपदार्थनिरूपणम्—

पृथिव्यप्तेजोवायुपरमाणवः आकाशादिपञ्चकं जलादित्रयपरमा-  
णुगतं रूपरसस्पर्शान्यतमं जलपरमाणुगतद्रवत्वस्नेहौ नित्यैकत्वपरिमाणे  
ईश्वरीयज्ञानेच्छाकृतयः सामान्यविशेषसमवायात्यन्तान्योन्याभावाश्च नि-  
त्यपदार्थाः । शब्दबुद्ध्योः द्विक्षणावस्थायित्वं । अपेक्षाबुद्धिः क्षणत्र-  
यं तिष्ठति । कर्म सर्वमप्यनित्यमेव ।





—कार्यभेदेन समवाय्यसमवायिनिमित्तकारणनिरूपणम्—

कालेश्वरादृष्टादिः कार्यमात्रं प्रति साधारणनिमित्तकारणम् । आत्ममनस्संयोगादिः ज्ञानमात्रं प्रति कारणं भवति ॥

	समवायिकारणम्	असमवायिकारणम्	निमित्तकारणम्
घटं प्रति	कपालम्	कपालद्वयसंयोगः	{ दण्डचक्रसीत्रसालिलकु- लालादयः तुरीवेमादिकम्
पटं प्रति	तन्तवः	तन्तुसंयोगः	
अवयविनंप्रति	अवयवाः	अवयवसंयोगः	कालेश्वरादृष्टादयः
अवयविरूपंप्रति	अवयवी	अवयवरूपं	कालेश्वरादृष्टादयः
पटरूपंप्रति	पटः	तन्तुरूपं	कालेश्वरादृष्टादयः
घटरूपंप्रति	घटः	कपालरूपं	कालेश्वरादृष्टादयः
पार्थिवब्यणुकरूपंप्रति	ब्यणुकं	परमाणुरूपं	कालेश्वरादृष्टादयः
पार्थिवपरमाणुरूपंप्रति	परमाणुः	पाकः	कालेश्वरादृष्टादयः
संयोगजशब्दंप्रति	गगनं	भेद्येकाशसंयोगः	भेरीदण्डसंयोगप्रभृतयः
विभागजशब्दंप्रति	गगनं	वंशाकाशविभागः	कालेश्वरादृष्टादयः
शब्दजशब्दंप्रति	गगनं	पूर्वपूर्वशब्दाः	पवनप्रभृतयः
ज्ञानमात्रंप्रति	आत्मा	आत्ममनस्संयोगः	मनः प्रभृतयः

तकेसङ्ग्रहसर्वेस्वे

आद्यपतनंप्रति	फलादिकं	गुरुत्वं	काकागमनवायुप्रभृतयः
द्वितीयपतनंप्रति	फलादिकं	वेगः	कालेश्वरादृष्टादयः
त्रायपुस्तकसंयोगंप्रति	कायः पुस्तकश्च	हस्तपुस्तकसंयोगः	कालेश्वरादृष्टादयः
क्रियाजन्यसंयोगंप्रति	पुस्तकं	क्रिया	कालेश्वरादृष्टादयः
त्रैभागंप्रति	हस्तपुस्तकादिकं	क्रिया	कालेश्वरादृष्टादयः
पेठरपाकवादिमतेऽव	अवयवी	पाकः	कालेश्वरादृष्टादयः
यविरूपंप्रति	अवयवी		
प्रवयविगतरूपादि	अनिल्यघटादि	{ अवयवनिष्ठरूपादि	{ कालेश्वरादृष्टादयः
चतुष्टयंप्रति	आश्रयघटादिः	चतुष्टयं	
निग्नित्यैकत्वंप्रति		अवयवगतैकत्वं	कालेश्वरादृष्टादयः
इत्वादिकंप्रति		स्वसमानाधिकरण	अपेक्षाबुद्धिप्रभृतयः
		यावदेकत्वानि	
		अवयवपरिमाणं	कालेश्वरादृष्टादयः
प्रवयविपरिमाणंप्रति	अवयवी	द्व्यणुकगतत्रित्वं	कालेश्वरादृष्टादयः
त्रयणुकपरिमाणंप्रति	त्रयणुकं	परमाणुगताद्वित्वं	कालेश्वरादृष्टादयः
द्व्यणुकपरिमाणंप्रति	द्व्यणुकं	अवयवगतैकपृथक्त्वं	कालेश्वरादृष्टादयः
निग्नित्यमवयविगतमेक	अवयवी		
थक्त्वंप्रति	आश्रयद्वयं	{ समानाधिकरणं	{ कालेश्वरादृष्टादयः
पृथक्त्वंप्रति		नानापृथक्त्वं	

कार्यमात्रं प्रति प्रतिबन्धकाभावकार्यप्रागभावप्रभृतयोपि निमित्तकारणानीति द्वेयम् ॥

एवंरीत्याऽन्यत्वापि भावकार्यस्थले कारणत्रयं ग्राह्यं अतो ध्वंसं प्रति  
समवाय्यसमवायिकारणयोरभावेऽपि नक्षतिः ॥

— फलभेदेन व्यापारकरणनिरूपणम् —

फलम्

प्रत्यक्षज्ञानं  
चाक्षुषप्रत्यक्षं  
त्वाचप्रत्यक्षं  
रासनप्रत्यक्षं  
घ्राणजप्रत्यक्षं  
श्रावणप्रत्यक्षं  
मानसप्रत्यक्षं  
अनुमितिः

व्यापारः

इन्द्रियार्थसन्निकर्षः  
चक्षुर्विषयसंयोगः  
त्वग्निद्रियविषयसंयोगः  
रसनमनस्संयोगः  
घ्राणमनस्संयोगः  
श्रोत्रमनस्संयोगः  
आत्ममनस्संयोगः  
परामर्शः

कारणम्

षड्विधेन्द्रियाणि  
चक्षुरिन्द्रियं  
त्वग्निद्रियं  
रसनेन्द्रियं  
घ्राणेन्द्रियं  
श्रोत्रेन्द्रियं  
मनइन्द्रियं  
व्याप्तिज्ञानं

तर्कसङ्ग्रहसर्वस्व

उपमितिः  
शाब्दबोधः  
घटः  
घटः  
पटः  
पटः  
कपालः  
त्रणुकं  
त्रमाप्तिः  
त्रर्गादिकं  
मृतिः

आतिदेशवाक्यार्थस्मरणं  
पदार्थोपस्थितिः  
अमरणं  
कपालद्वयसंयोगः  
तन्तुसंयोगः  
तुरीवेमातन्तुसंयोगः  
कापालिकसंयोगः  
परमाणुसंयोगः  
विघ्नध्वंसः  
अपूर्वं  
भावनाख्यसंस्कारः

आतिदेशवाक्यार्थज्ञानं  
वृत्तिज्ञानसहकृतं पदज्ञानं

दण्डः  
कपालः  
तन्तवः  
तुरीवेमादि  
कापालिकं  
परमाणवः  
मङ्गलम्  
यागादिकं  
अनुभवः

एवंरीत्या फलभेदेनान्यत्रापि व्यापारकरणनिर्णयः कार्यः ॥

## \*मतभेदेन प्रमाणनिरूपणम् \*

प्रत्यक्षमेकं चार्वाकाः । प्रत्यक्षानुमाने द्वे प्रमाणे इतिकाणा-  
दाः । प्रत्यक्षानुमानशब्दास्त्रयः प्रमाणानीति साङ्ख्यकापिलाः । प्र-  
त्यक्षानुमानोपमानशब्दाश्चत्वारि प्रमाणानीति नैयायिकाः । प्रत्यक्षा-  
नुमानोपमानशब्दार्थापत्त्यनुपलब्धयः षट्प्रमाणानीति मीमांसकाः ।  
सम्भवैतिह्याभ्यामष्टाविति पौराणिकाः । सम्भवैतिह्यचेष्टाभिस्समं न-  
व प्रमाणानीति भरतः । शतेपञ्चाशद्यायेन पञ्चाशत् ज्ञानजनकं  
शतज्ञानं सम्भवप्रमाणं । इहवटे यक्षस्तिष्ठतीत्यज्ञातमूलवक्तृकः प्र-  
वादः ऐतिह्यप्रमाणम् । गमनागमनादिज्ञानजनिकाः करचरणनय-  
नादिचेष्टाश्चेष्टाप्रमाणम् ।

## \*अस्मिन्मते प्रमाणचतुष्टयावश्यकतानिरूपणम् \*

प्रत्यक्षप्रमाणमात्रादरेऽतीन्द्रियाणा मीश्वरादीनां सिद्धिर्नसम्भ-  
वति अतोऽनुमानाङ्गीकरणम् । प्रत्यक्षानुमानरूपप्रमाणद्वयमात्रादरे  
विप्रकृष्टदेशकालस्थानां लोकान्तराणां लोकान्तरीयाणामहेतुगम्यानां  
पदार्थानां सिद्धिर्नसम्भवति अतः तद्ग्राहकं शब्दप्रमाणमप्यावश्य-  
कं, एतत्प्रमाणत्रयादरेऽपि गवये गोसादृश्यज्ञानस्यानुपपन्नतया चतु-  
र्थमप्युपमानं प्रमाणमङ्गीकार्यम् ॥

## \*व्याप्यव्यापकनिरूपणम् \*

यच्छब्दाभिलष्यो व्याप्यः तच्छब्दाभिलष्यो व्यापकइति नि-  
र्णयः कार्यः यथा यत्रधूमस्तत्राग्निः योयो धूमवान्सोऽग्निमानित्या-  
दिस्थलेषु यच्छब्दाभिलष्यधूमो व्याप्यः तच्छब्दाभिलष्याग्निर्व्यापक  
श्च भवति एवमेव यत्र वह्न्यभावस्तत्रधूमाभाव इत्यादिष्वपि वह्न्यभाव  
स्य व्याप्यत्वं धूमाभावस्य व्यापकत्वं ग्राह्यम् ॥

\*पक्षसाध्यहेतुनिरूपणम्\*

यस्मिन् धर्मिणि साधनेन साध्यं साध्यते स पक्षः । यथा पर्वतो वह्निमान्धूमादित्यत्र धूमेन वह्नेः पर्वते साधनीयतया स पक्षः । यदनुमीयते साधनेन तत्साध्यं अतः वह्निस्साध्यं पञ्चम्यन्तप्रतिपाद्यो हेतुः अत्र धूमो हेतुः ॥

\*प्रकारविशेष्यनिरूपणम्\*

इदमादिसर्वनामपदाभिलापस्थले इदमादिपदार्थो विशेष्यं भवति । यथा अयं पुरुषः, एष स्थाणुः, असौ राजा इत्यादाविदंपदार्थैः तत्पदार्थादःपदार्थानां विशेष्यत्वं स्थाणुःत्यादीनां प्रकारत्वं पृथक्प्रकारबोधकपदानभिलापस्थलेऽयमित्यादाविदंपदार्थो विशेष्यमिदंत्वं प्रकारः । घटइतिज्ञाने घटो विशेष्यं घटत्वं प्रकारः । मतुपः इन्प्रत्ययस्यवा प्रकारबोधकपदेऽनुप्रवेशे तत्प्रत्ययप्रकृत्यर्थः प्रकारो भवति । यथा घटवद्भूतलं धनी पुरुषइत्यादौ तत्प्रत्ययप्रकृत्यर्थयोर्घटधनयोः प्रकारत्वं ज्ञेयम् । एवं विशिष्टपदस्य युक्तपदस्याधिकरणपदादीनांवा प्रकारबोधनस्थले विद्यमानत्वे तत्पदपूर्ववृत्तिपदार्थः प्रकारो भवति । यथा घटविशिष्टं भूतलं घटयुक्तं भूतलं घटाधिकरणं भूतलमित्यादिषु तत्पदपूर्ववृत्तिघटपदार्थो भूतघटः प्रकारो भवति । पूर्वोक्तप्रत्ययद्वयस्य विशिष्टादिपदानांवाऽनुपादाने तत्पदप्रतिपाद्यतावच्छेदकधर्मः प्रकारइति निर्णयः कार्यः । यथा घटोऽनित्यः नीलोघट इत्यादौ तत्प्रत्ययान्यतरस्य विशिष्टादिपदान्यतमस्यावाऽनभिलापस्थले तत्पदप्रतिपाद्यतावच्छेदकानित्यत्वनीलत्वादीनां प्रकारत्वं ज्ञेयम् । अयं प्रकारः भेदसम्बन्धेन वस्तुसाध्यकानुमितिस्थले प्रत्यक्षस्थलेच सर्वत्रापि ग्राह्यः । यथा पर्वतो वह्निमानित्यत्र मतुप्रत्ययप्रकृत्यर्थो भूतवह्निः साध्यं चैत्रोधनीत्यन्नेन्प्रत्ययप्रकृत्यर्थो भूतधनञ्च साध्यं भवति । एतत्प्र-

त्ययान्यतरस्य विशिष्टादिपदानां वा विरहस्थले शब्दोऽनित्यः कार्य-  
त्वादित्यादौ साध्यबोधकपदप्रतिपाद्यतावच्छेदकीभूतानित्यत्वादिकं सा-  
ध्यं भवतीति विज्ञेयम् । अमेदसम्बन्धेन वस्तुसाध्यकस्थलेऽयंगौः सा-  
क्षावत्त्वादित्यादौ कुतचिन्निरुक्तप्रत्ययाद्यभावेऽपि साध्यवाचकपदप्रति-  
पाद्यतावच्छेदकाश्रयो गौरव साध्यतयाङ्गीक्रियते । कम्बुग्रीवादिमत्वा-  
न्घटत्वादेत्यादावमेदसम्बन्धेनानुमितिस्थलेऽपि पूर्वोक्तविधया कम्बुग्री-  
वादिमतएव साध्यत्वं विज्ञेयम् । सामान्यधर्मावच्छिन्नवाचकपदघटि-  
तवाक्येनाभिलापस्थले सामान्यरूपेण विशेषबोधः । यथा प्रमेयव-  
द्भूतलमित्यादौ प्रमेयत्वादिरूपेण घटादीनां बोधः । विशेषधर्माव-  
च्छिन्नवाचकपदघटितवाक्येनाभिलापस्थले घटवद्भूतलमित्यादौ घट-  
त्वादिरूपेणैव घटादीनां भानम् । शब्दातिरिक्तज्ञानस्थले पूर्वोक्तारी-  
तिर्ग्राह्या । शाब्दज्ञानस्थले तु पर्वतो वह्निमान् चैत्रो धनी घटविशिष्टं भू-  
तलमित्यादौ निपातातिरिक्तनामार्थयोरभेदसम्बन्धेनान्वयइति नियमानु-  
रोधेन वह्निमदभिन्नः पर्वतः धनस्वाम्यभिन्नश्चैत्रः घटविशिष्टाभिन्न-  
भूतलमिति तत्तद्विशिष्टानामेवाभेदसम्बन्धेन प्रकारत्वं सम्भवति ।

नतु मतुबादिप्रत्ययप्रकृत्यर्थानां भेदसम्बन्धेनानुमित्यादिस्थल-  
इव मुख्यविशेष्यांशे प्रकारत्वं सम्भवति । मतुबादिप्रत्ययानां विशि-  
ष्टादिपदानां वा भेदसम्बन्धेन शाब्दबाधौपयिकाकांक्षोपयोगितात्वादि-  
नये त्वनुमित्यादिस्थलेष्विव तत्तत्प्रत्ययादिपूर्वभाविनामेव प्रकारत्वं ग्रा-  
ह्यम् । मतुबादिविरहस्थले नीलो घटः घटोऽनित्यइत्यादौ तु नीला-  
भिन्नो घटः अनित्याभिन्नो घटइत्यभेदसम्बन्धेन प्रकारबोधकपदप्रति-  
पाद्यतावच्छेदकावच्छिन्नस्यैव प्रकारत्वं ग्राह्यम् । इभामेव रीतिमनुसृ-  
त्य सविषयकपदार्थपञ्चकेऽपि शाब्दज्ञानातिरिक्तस्थलइव प्रकारनिर्णयः-  
कार्यः । घटवद्भूतलं भूतले घटइति ज्ञानयोः विशेषणाविशेष्यभा-

कभेदेपि नाधाराधेयभावस्य भेदः, उभयत्र भूतलमेवाधारः, घटएवा  
धेयः । एव मन्यत्रापि बोध्यम् ॥

—कार्यतावच्छेदकधर्मनिरूपणम्—

यद्धर्मविशिष्टं कार्यं भवति स धर्मः कार्यतावच्छेदकः ॥

घटत्वविशिष्टं कार्यं  
घटत्वं कार्यतावच्छेदकं  
घटत्वावच्छिन्ना कार्यता

पटत्वविशिष्टं कार्यं  
पटत्वं कार्यतावच्छेदकं  
पटत्वावच्छिन्ना कार्यता

\*कारणतावच्छेदकधर्मनिरूपणम्\*

यद्धर्मविशिष्टं कारणं भवति स धर्मः कारणतावच्छेदकः ॥

दण्डत्वविशिष्टं कारणं  
दण्डत्वं कारणतावच्छेदकं  
दण्डत्वावच्छिन्ना कारणता

तन्तुत्वविशिष्टं कारणं  
तन्तुत्वं कारणतावच्छेदकं  
तन्तुत्वावच्छिन्ना कारणता

\*लक्ष्यतावच्छेदकधर्मनिरूपणम्\*

यद्धर्मविशिष्टं लक्ष्यं स धर्मो लक्ष्यतावच्छेदकः यो धर्मो य

स्यामवच्छेदकः सा तद्धर्मावच्छिन्ना ॥

पृथिवीत्वाविशिष्टं लक्ष्यं  
पृथिवीत्वं लक्ष्यतावच्छेदकं  
पृथिवीत्वावच्छिन्ना लक्ष्यता

जलत्वविशिष्टं लक्ष्यं  
जलत्वं लक्ष्यतावच्छेदकं  
जलत्वावच्छिन्ना लक्ष्यता

\*साध्यसाधनतावच्छेदकधर्मनिरूपणम्\*

यद्धर्मविशिष्टे साध्यसाधने भवत स्तौ धर्मो साध्यसाधनता-  
वच्छेदकधर्मो भवतः ॥



बहिर्विशिष्टं साध्यं  
बहिर्वं साध्यतावच्छेदकं  
बहिर्वावच्छिन्ना साध्यता

धूमत्वविशिष्टं साधनं  
धूमत्वं साधनतावच्छेदकं  
धूमत्वावच्छिन्ना साधनता

\*व्याप्यव्यापकतावच्छेदकधर्मनिरूपणम्\*

यद्धर्मविशिष्टौ व्याप्यव्यापकौ भवतस्तौ धर्मौ व्याप्यव्यापक-  
तावच्छेदकधर्मौ भवतः ॥

धूमत्वविशिष्टं व्याप्यं  
धूमत्वं व्याप्यतावच्छेदकं  
धूमत्वावच्छिन्ना व्याप्यता

बहिर्विशिष्टं व्यापकं  
बहिर्वं व्यापकतावच्छेदकं  
बहिर्वावच्छिन्ना व्यापकता

एव मेव लक्षणतावच्छेदकादिधर्मनिर्णयः कार्यः ॥

—आधेयतावच्छेदकसम्बन्धानिरूपणम्—

येनसम्बन्धेन यदस्तीत्युच्यते तन्निष्ठाधेयता तत्सम्बन्धावच्छिन्ना।  
संयोगसम्बन्धेन घटो वर्तते समवायेन पटो वर्तते  
संयोगसम्बन्धः आधेयतावच्छेदकस समवायसम्बन्धः आधेयतावच्छे-

म्बन्धः

दकसम्बन्धः

संयोगसम्बन्धावच्छिन्ना आधेयता | समवायसम्बन्धावच्छिन्ना आधेयता

—प्रतियोगितावच्छेदकसम्बन्धानिरूपणम्—

येन सम्बन्धेन यन्नास्तीत्युच्यते तन्निष्ठा प्रतियोगिता तत्सम्ब-  
न्धावच्छिन्ना ॥

संयोगसम्बन्धेन घटो नास्ति

| समवायेन पटो नास्ति

संयोगसम्बन्धः प्रतियोगिताव

समवायसम्बन्धः प्रतियोगिताव

च्छेदकसम्बन्धः

च्छेदकसम्बन्धः

(ता

संयोगसम्बन्धावच्छिन्नाप्रतियोगिता |

समवायसम्बन्धावच्छिन्नाप्रतियोगि

## पारिभाषिकपदार्थसङ्ग्रहः

—♦साध्यतावच्छेदकसम्बन्धानिरूपणम्♦—

येन सम्बन्धेन यस्साध्यते स सम्बन्धस्साध्यतावच्छेदकसम्बन्धः ।  
 संयोगसम्बन्धेन वह्निस्साध्यते समवायेन सत्ता साध्यते  
 संयोगसम्बन्धस्साध्यतावच्छेदक सम्बन्धस्साध्यतावच्छेदक  
 सम्बन्धः समवायसम्बन्धस्साध्यतावच्छेदक  
 सम्बन्धः  
 संयोगसम्बन्धावच्छिन्ना साध्यता समवायसम्बन्धावच्छिन्ना साध्यता-

एवमेव साधनतावच्छेदकादिसम्बन्धनिर्णयः कार्यः ॥

एवमेव कार्यतावच्छेदककारणतावच्छेदकलक्षणतावच्छेदकप्र-  
 कारतावच्छेदकसम्बन्धानां निर्णयः कार्यः ।

—♦अवच्छिन्नत्वप्रभेदाः♦—

अवच्छिन्नत्वं नाम अवच्छेद्यत्वम् । पृथिवीत्वावच्छिन्नो गन्ध इ-  
 त्यत्र अवच्छिन्नत्वं विशिष्टत्वरूपम् । पृथिवीत्वावच्छिन्ना लक्ष्यता  
 इत्यादौ अवच्छिन्नत्वं अवच्छेदकतानिरूपकत्वरूपं पारिभाषिकं पूर्वमु-  
 पदर्शितमेव ॥ अग्रे वृक्षः कपिसंयोगी मूले न इत्यत्र सप्तम्योरव-  
 च्छिन्नत्वार्थकतया वृक्षः अप्रावच्छेदेन कपिसंयोगवान् (अप्रावच्छिन्न-  
 कपिसंयोगवान्) मूलावच्छेदेन कपिसंयोगाभाववान् (मूलावच्छिन्न-  
 कपिसंयोगाभाववान्) इति तत्र बोधः । अत्र अप्रावच्छिन्नत्वं अप्रा-  
 दिकं निमित्तीकृत्य वर्तमानत्वे पर्यवसितम् पूर्वविलक्षणम् । शरी-  
 रमस्मदादीनामित्यत्र षष्ठ्यर्थोऽवच्छेदकत्वस्य शरीरे भाने अस्मदादौ  
 जीवरूपशरीरावच्छिन्नत्वभानस्यापारिहार्यतया तच्छरीरावच्छिन्नत्वञ्च श-  
 रीरं निमित्तीकृत्य जायमानस्य सुखदुःखादे राश्रयत्वे पर्यवसत्ताम् ।  
 एवमात्मनो भोगायतनं शरीरमित्यत्र भोगावच्छेदकत्वरूपभोगायतन-  
 त्वस्य शरीरे भाने भोगे शरीरावच्छिन्नत्वभानस्याप्यवश्यकत्वेन

अत्र शरीरावच्छिन्नत्वं शरीरं निमित्तीकृत्य जायमानत्वे पर्यवश्यति ।  
 तथाच 'शरीरमस्मदादीनाम्' आत्मनो भोगायतनं शरीरम्, अग्रे वृ-  
 क्षः कपिसंयोगी, ति स्थलत्रितयेऽपि बोध्यमानमवच्छिन्नत्वं किञ्चिद्दे-  
 देन सदृशमेव । घटावच्छिन्नाकाशः, मठावच्छिन्नाकाशः, कर्ण-  
 शङ्कुल्यवच्छिन्नं नभः श्रोत्रं, अन्तःकरणावच्छिन्नं चैतन्यं जीवः इ-  
 त्यादौ प्रतीयमानमवाच्छिन्नत्वं विशेषणविशिष्टत्वरूपमेव ॥

एवमन्यत्राप्युह्यम् ॥

\*एकविधपदार्थनिरूपणम्\*

ईश्वरः आकाशं कालः दिक् सत्तारूपा परजातिः समवायः  
 इत्यादयः एकविधपदार्थाः ।

\*द्विविधपदार्थनिरूपणम्\*

पृथिव्यप्तेजोवायूनां नित्यानित्यत्वभेदेन द्वैविध्यम् । जीवात्म-  
 धरमात्मभेदे नात्मनो द्वैविध्यम् । सामान्यं द्विविधं परमपरं चेति ।  
 परं सत्ता अपरं द्रव्यत्वादि । गन्धो द्विविधः सुरभि रसुरभिश्चे-  
 ति । संयोगो द्विविधः कर्मज संयोगश्चेति । आद्यो हस्तक्रियया  
 पुस्तकसंयोगः द्वितीयो हस्तपुस्तकसंयोगः त्कायपुस्तकसंयोगः । क-  
 र्मजसंयोगोपि द्विविधः अभिघातसंयोगः नोदनसंयोगश्चेति शब्दहे-  
 तुराद्यः शब्दाहेतु द्वितीयः । विभागोपि द्विविधः कर्मजो विभाग-  
 जश्चेति आद्यो हस्तक्रियया पुस्तकविभागः द्वितीयो हस्तपुस्तकवि-  
 भागो त्कायपुस्तकविभागः । विभागजविभागोऽपि द्विविधः हेतुमा-  
 त्रविभागजन्यः हेत्वहेतुविभागजन्यश्चेति आद्यः कपालद्वयविभागजन्यः  
 कपालाकाशविभागः द्वितीयः हस्ततरुविभागजन्यः तरुशरीरविभागः ।  
 परस्परत्वे द्विविधे दिक्कृते कालकृतेचेति दूरस्थे दिक्कृतं परत्वं

उपेष्टे कालकृतं परत्वं समीपस्थे दिक्कृतमपरत्वं कनिष्ठे कालकृतमप-  
 रत्वं । द्रवत्वं द्विविधं सांसिद्धिकं नैमित्तिकंचेति आद्यं जले द्विती-  
 यं पृथिवीतेजसोः । सांसिद्धिकत्वञ्चाग्निसंयोगादिनिमित्ताजन्यत्वं नैमि-  
 त्तिकत्वञ्चाग्निसंयोगादिरूपनिमित्तजन्यत्वं । शब्दो द्विविधः ध्वन्यात्म-  
 को वर्णात्मकश्चेति । आद्यः भेर्यादिताडनजन्य शब्दः द्वितीयः सं-  
 स्कृतभाषादिरूपः । बुद्धिर्द्विविधा स्मृतिरनुभवश्चेति । अनुभवो द्वि-  
 विधः यथार्थोऽयथार्थश्चेति । स्वप्नोपि मानसविपर्ययरूपएवेति नपृथ-  
 ग्भावः । स्मृतिरपि द्विविधा यथार्थोऽयथार्थश्चेति प्रमाजन्या यथार्था  
 अप्रमाजन्याऽयथार्था । प्रत्यक्षं द्विविधं सविकल्पकं निर्विकल्पकंचे-  
 ति । अनुमितिर्द्विविधा स्वार्थानुमितिः परार्थानुमितिश्चेति । शाब्द-  
 बोधो द्विविधः वैदिकशाब्दबोधः लौकिकशाब्दबोधश्चेति । अर्थापत्ति-  
 र्द्विविधा श्रुतार्थापत्तिः दृष्टार्थापत्तिश्चेति । अनुमितिकरणं द्विविधं स्वार्थानु-  
 मानं, परार्थानुमानंचेति । शाब्दबोधकरणं द्विविधं वैदिकशब्दो, लौकि-  
 कशब्दश्चेति । अर्थापत्तिकरणं द्विविधं श्रुतार्थापत्तिः, दृष्टार्थापत्तिश्चे-  
 ति । प्रत्यक्षज्ञानस्थले फलकरणयोरुभयत्रापि प्रत्यक्षशब्दः प्रवर्तते ।  
 अर्थापत्तिस्थले फलकरणयोरुभयत्राप्यर्थापत्तिशब्दः प्रयुज्यते । ज्ञाने-  
 च्छाकृतीनां नित्यत्वानित्यत्वभेदेन द्वैविध्यं ईश्वरगतानां तासां नि-  
 त्यत्वं, जीवगतानां तासां मत्तित्यत्वं । ईश्वरोपि सुखाङ्गीकर्तृमते सुख-  
 स्यापि नित्यत्वानित्यत्वभेदेन द्वैविध्यं ईश्वरे तन्नित्यं जीवे तदनित्यम् ।  
 व्याप्तिर्द्विविधा अन्यव्याप्तिः, व्यतिरेकव्याप्तिश्चेति । आद्या हेतुव्या-  
 पकसाध्यसामानाधिकरण्यरूपा द्वितीया साध्याभावव्यापकीभूताभाव-  
 प्रतियोगित्वरूपा । वृत्तिः द्विविधा शक्तिः, लक्षणाचेति आद्या अस्मा-  
 त्पदा दयमर्थो बोद्धव्य इतीश्वरेच्छाविषयत्वरूपा द्वितीया शक्यसम्ब-

न्धरूपा । लक्षणा द्विविधा जहल्लक्षणा, अजहल्लक्षणाचेति । शक्या  
 र्थपरित्यागेनान्यार्थग्रहणं जहल्लक्षणा । यथा गङ्गायां घोष इत्यादौ  
 गङ्गापदस्य तीरे मञ्चाः क्रोशन्तीत्यादौ मञ्चपदस्य पुरुषेषुच जहल्ल  
 क्षणा । शक्यार्थापरित्यागे सत्यन्यार्थग्रहणं मजहल्लक्षणा । छत्रिणो  
 यान्तीत्यत्र छत्रपदस्य छत्र्यछत्रिसाधारणसंघत्वावच्छिन्ने काकेभ्यो दधि  
 रक्ष्यतामित्यत्र काकपदस्य दध्युपघातुकत्वावच्छिन्ने चाजहल्लक्षणा ।  
 जीवब्रह्मणोरैक्यं बृवतां वेदान्तिनां मते जहदजहल्लक्षणाचाङ्गीक्रियते ।  
 तन्मते तत्त्वमसीत्यादिषु चैतन्यादिरूपव्यक्तिमात्रबोधनार्थं जहदजहल्ल  
 क्षणा । नैयायिकानां मते तु सा नास्तीति लक्षणाद्वयमेव । लक्षणं  
 द्विविधं व्यावहारिकं व्यावर्तकंचेति । व्यावहारिकत्वञ्च व्यवहारप्रयो-  
 जकत्वं व्यावर्तकत्वं चैतरभेदानुमापकत्वम् । यथाऽद्यं पृथिव्याः पृथि-  
 वीत्वं द्वितीयं तस्या गन्धवत्त्वं । अन्वयव्यतिरेकद्वयं यत्सत्त्वेयत्सत्वम-  
 न्वयः यदभावे यदभावो व्यतिरेकः । प्रथमयत्पदं कारणत्वे नाभिमतप-  
 रम् । द्वितीययत्पदं कार्यत्वेनाभिमतपरं यत्सत्त्वे यदनुत्पत्तिरन्वयव्यभिचारः  
 यदभावे यदुत्पत्तिर्व्यतिरेकव्यभिचारः । अभावो द्विविधः संसर्गाभावोन्यो  
 न्याभावश्चेति । हेतुद्विविधः सद्धेतुरसद्धेतुश्चेति । आद्यः व्याप्तिपक्षध-  
 र्मताविशिष्टः द्वितीयः व्याप्तिपक्षधर्मत्वोभयाभाववान् । असद्धेतुमात्रे  
 चैकसत्त्वे द्वयं नास्तीत्याकारकप्रतीत्या प्रत्येकाभावप्रयुक्तः उभयाभाव-  
 प्रयुक्तो बोभयाभावः सम्भवत्येव । शुक्लरूपं द्विविधं भास्वरशुक्लमभास्व  
 रशुक्लंचेति आद्यं तेजसि द्वितीयं जले । पदार्थो द्विविधः व्याप्यवृत्ति-  
 रव्याप्यवृत्तिश्चेति आद्यः घटत्वपटत्वादिः द्वितीयः कपिसंयोगादिः । प-  
 दार्थः प्रकारान्तरेण द्विविधः भावोभावश्चेति । द्रव्यादयः षड्भावाः प्रा-  
 गभावादयश्चत्वारोऽभावाः । ज्ञानं पुनरपि द्विविधं संशयो निश्चयश्चेति

आद्यः स्थाणुर्वा पुरुषोवेति द्वितीयः अयं स्थाणुरिति । स्मृतिरपि नि-  
 श्रयरूपैव । ज्ञानं पुनरपि द्विविधं आहार्यमनाहार्यं चेति । बाधकाली-  
 नेच्छाजन्यज्ञानमाहार्यं तद्विन्नमनाहार्यम् । आहार्यज्ञानमपि द्विविधं  
 नियताहार्यमानयताहार्यं चेति स्वविरोधिधर्मधर्मितावच्छेदकस्वप्रकारक  
 ज्ञानं नियताहार्यं यथा वह्निमत्पर्वतो वह्नयभाववानिति । तद्विन्न मनि-  
 यताहार्यं यथा हृदो वह्निमानिति ज्ञानम् । अनियताहार्यानाहार्ययोः  
 बाधकालीनेच्छाजन्यत्वतदजन्यत्वाभ्यामेव भेदो ज्ञेयः नत्वाकारतो भे-  
 दः । उभयत्र हृदो वह्निमानित्यस्यैवाकारत्वात् वह्निमत्पर्वतो वह्नयभा-  
 ववानिति ज्ञानस्य नियतमिच्छाजन्यत्वन नियताहार्यत्वव्यवहारः ।  
 नियताहार्यानाहार्यज्ञानयो स्त्वाकारतोऽपि भेदो वर्ततएव । यथाद्यं  
 वह्निमद्भृदो वह्नयभाववानिति ज्ञानं द्वितीयं हृदो वह्निमानिति ज्ञानं ।  
 ज्ञानं पुनरपि द्विविधं अप्रामाण्यज्ञानास्कन्दितं तदनास्कन्दितं चेति ।

सम्बन्धो द्विविधः वृत्तिनियामकः वृत्त्यनियामकश्चेति, आद्यः  
 संयोगसमवायस्वरूपकालिकपर्याप्तिस्वाभाववद्वृत्तित्वादिरूपः द्वितीयः  
 वृत्तिरूप्यनिरूपककोटिप्रविष्टविषयत्वादिरूपः परम्परासम्बन्धरूपश्च ।  
 अनुमितिः पुनरपि द्विविधा पक्षतावच्छेदकावच्छेदेनानुमितिः पक्ष-  
 तावच्छेदकसामानाधिकरण्येनानुमितिः । पदार्थः प्रकारान्तरेण द्विवि-  
 धः केवलान्वयी व्यतिरेकी चेति । अवच्छेदकत्वं द्विविधं स्वरूपसम्ब-  
 न्धरूपमनरिक्तवृत्तित्वरूपश्चेति । दण्डत्वं घटकारणतावच्छेदकमित्य-  
 त्त्रावच्छेदकत्वं स्वरूपसम्बन्धरूपम् । हेतुमनिष्ठाल्यन्ताभावप्रतियोगि-  
 तानवच्छेदकं साध्तावच्छेदकमित्यत्र गुरुधर्मस्यावच्छेदकत्वाभ्युपगमे  
 प्रमेयधूमवान्वहेरित्यत्र प्रसक्तस्यातिव्याप्तिदोषस्य वारणार्थमनवच्छेद-  
 कत्वघटकीभूतावच्छेदकत्वमनरिक्तवृत्तित्वरूपं । तर्को द्विविधः का-  
 र्यकारणभावभङ्गप्रसङ्गलक्षणः व्याप्यव्यापकभावभङ्गप्रसङ्गलक्षणश्चेति ।  
 वर्तते धूमोस्तु वह्निर्मास्तिवत्यप्रयोजकशङ्कायां प्रसक्तायां तन्निवृत्त्यर्थं

धूमे वह्निजन्यत्वं नस्यादिति कार्यकारणभावभङ्गप्रसङ्गलक्षणस्तर्क उप-  
योक्तव्यः । द्रव्यं विशिष्टसत्त्वादित्यादौ निरुक्तरीत्याऽप्रयोजकशङ्कायां  
प्रसक्तायां विशिष्टसत्ताया नित्यतया धूमंप्रति वहेरिव विशिष्टसत्तां  
प्रति द्रव्यत्वस्य कारणत्वाभावेन कार्यकारणभावभङ्गप्रसङ्गलक्षणत-  
र्कस्योपयोक्तुमशक्यतया यत्र विशिष्टसत्ता तत्र द्रव्यत्वमिति नियमो  
नस्यादिति व्याप्यव्यापकभावभङ्गप्रसङ्गलक्षणएव तर्क उपयोक्तव्यः ।  
कुत्रचित्कार्यकारणभावभङ्गप्रसङ्गलक्षणतर्कप्रसक्तिस्थले व्याप्यव्यापक-  
भावभङ्गप्रसङ्गलक्षणोऽपि तर्क उपयोक्तुं शक्यते । यथा पर्वतो व-  
ह्निमान् धूमादित्यादौ यदि वह्निर्नस्या तर्हि धूमोपि नस्यादिति का-  
र्यकारणभावभङ्गप्रसङ्गलक्षणतर्कस्य यत्र धूमस्तत्राग्निरिति नियमो न-  
स्यादिति व्याप्यव्यापकभावभङ्गप्रसङ्गलक्षणतर्कस्यचोपयोक्तुं शक्य-  
त्वात् । अतः यत्र हेतुसाध्ययोः कार्यकारणभावस्तुप्रसिद्धस्तत्र  
कार्यकारणभावभङ्गप्रसङ्गलक्षणस्तर्क उपयोक्तव्यः । अन्यत्रतु व्याप्य-  
व्यापकभावभङ्गप्रसङ्गलक्षणस्तर्क उपयोक्तव्य इति सिद्धम् । कारण-  
त्वं द्विविधं फलोपधानरूपं स्वरूपयोग्यतारूपंचेति स्वजनकत्वसम्बन्धे  
न फलविशिष्टत्वं फलोपधानरूपं जनकत्वं तच्च साक्षात्फलजनकीभूत-  
वस्तुष्वेव सम्भवति । जनकतावच्छेदकधर्मवत्त्वं स्वरूपयोग्यतारूपं  
जनकत्वं तच्च साक्षाद्दूषटानुपधायके प्यारण्यकदण्डादौ सम्भवति ।  
रूपादिचतुष्टयस्य पाकजापाकजभेदेन द्वैविध्यम् । रूपरसगन्धस्पर्श-  
सङ्ख्यापरिमाणद्रवत्वस्नेहबुद्धीच्छाप्रयत्नानां नित्यत्वानित्यत्वभेदेन द्वै-  
विध्यं जलादित्रये वर्तमानानां चाद्यानां चतुर्णां नित्यवृत्तित्वान्नित्यत्वं अ-  
नित्यवृत्तीनां तासामनित्यत्वं संख्यापरिमाणद्रवत्वस्नेहानां नित्यवृत्ती-  
नां नित्यत्वमनित्यवृत्तीनामनित्यत्वं किन्तु द्वित्वादिसङ्ख्याया नित्यवृ-  
त्तेरप्यपेक्षाबुद्धिजन्यतयाऽनित्यत्वमेव ज्ञानेच्छाकृतीनां त्वीश्वरवृत्तीनां  
नित्यत्वं जीववृत्तीनां तासामनित्यत्वं नित्यवृत्ते गुरुत्वस्य नित्यत्वं अ-

नित्यवृत्ते रनित्यत्वम् । पृथक्त्वपरत्वापरत्वानां । नित्यवृत्तीनामप्य-  
 पेक्षा बुद्धिजन्यतया, संयोगविभागयोः क्रियाजन्यतया  
 ईश्वरे मतविशेषे नित्यसुखानङ्गीकारेण जीववृत्तिसुख-  
 स्य विषयजन्यतया दुःखद्वेषधर्माधर्मसंस्काराणां मीश्वरेऽनङ्गीकारेण  
 जीववृत्तीनां तेषां सनिमित्तकत्वेन यज्जन्यं तदनित्यमिति व्याप्त्या  
 जन्यानां तेषां नाशस्यावश्यमभ्युपेयतया पृथक्त्वसंयोगविभागपरत्वाप-  
 रत्वशब्दसुखदुःखद्वेषधर्माधर्मसंस्काराणां नित्यत्वं नास्त्येव । किन्तु  
 सर्वेषामेतेषामनित्यत्वमेव । उभयाभावो द्विविधः प्रत्येकाभावप्रयुक्तः उ-  
 भयाभावप्रयुक्तश्चेति आद्यः षट्त्वद्रवत्वोभयाभावः द्वितीयः गुणादौ  
 षट्त्वद्रवत्वोभयाभावः । इच्छा द्विविधा फलविषयिणी उपायविषयि-  
 णीचेति । द्वेषो द्विविधः फलविषयकः उपायविषयकश्चेति । निश्चयो  
 द्विविधः उपेक्षात्मकः उपेक्षानात्मकश्चेति आद्यः स्मरणप्रत्यभिज्ञाद्यज-  
 नकः द्वितीयस्तदुभयजनकः । वेगो द्विविधः कर्मजस्संयोगजश्चेति ।  
 योगजसन्निकर्षो द्विविधः युक्तयोगजन्यः युञ्जानयोगजन्यश्चेति योगज-  
 सन्निकर्षो नाम योगजन्यधर्माविशेषः चिन्ताद्यसहकृतयोगजन्यधर्मविशे-  
 षः युक्तयोगजन्यस्सन्निकर्षः । चिन्तासहकृतयोगजन्यधर्मविशेषः युञ्जा-  
 नयोगजन्यस्सन्निकर्षः । सम्बन्धः पुनरपि द्विविधः साक्षात्संबन्धः परस्परसम्ब-  
 न्धश्चेति । आद्यस्संयोगसमवायादिः द्वितीयः स्वज्ञानविषयप्रकृतहेतुताव-  
 च्छेदकधर्मवत्त्वादिसम्बन्धः । सम्बन्धः प्रकारान्तरेण द्विविधः भेदस-  
 म्बन्धः अभेदसम्बन्धश्चेति आद्यः अभेदातिरिक्तसम्बन्धः अभेदसम्ब-  
 न्धस्तादात्म्यसम्बन्धः । लक्षणाबीजं द्विविधं अन्वयानुपपत्तितात्पर्या-  
 नुपपत्तिभेदात् । गङ्गायां घोषः माञ्जाः क्रोशन्ति सिंहो माणवकः  
 सोयं देवदत्त इत्यादावन्वयानुपपत्तिः । यष्टीः प्रवेशय काकेभ्यो दधि  
 रक्ष्यतां छत्रिणोयान्ति सैन्धवमानयेत्यादिषु तात्पर्यानुपपत्तिरेव लक्षणा-  
 बीजं । अन्वयानुपपत्तेर्लक्षणास्थलेषु सर्वत्र सम्भवाभावेन तात्पर्यानु-



वपत्ते स्सर्वत्रापि सम्भवेन सर्वत्र तात्पर्यानुपपत्तिरेव लक्षणाबीजमिति  
 बहूनां सिद्धान्तः । प्रवृत्तिः प्रकारान्तरेण द्विविधा निष्कम्पप्रवृत्तिः  
 सकम्पप्रवृत्तिश्चेति । आद्यः पूर्वोत्पन्नज्ञाने प्रामाण्यनिश्चयहेतुका द्विती-  
 या तस्मिन् ज्ञाने प्रामाण्यसंशयहेतुका । निष्कम्पत्वं सकम्पत्वंच वि-  
 षयताविशेषः । हेतुद्विविधः समव्याप्तहेतुः विषमव्याप्तहेतुश्चेति ।  
 समव्याप्तत्वञ्च हेतुव्यापकसाध्यव्यापकत्वम् । विषमव्याप्तत्वञ्च हेतुव्या-  
 पकसाध्यव्यापकत्वं । प्रतिबध्यप्रतिबन्धकभावग्राहकान्वयव्यतिरेकद्व-  
 यम् । यत्सत्त्वे यदनुत्पत्ति रन्वयः यदभावे यदुत्पत्तिर्व्यतिरेकः प्रथ-  
 मयत्पदं प्रतिबन्धकत्वेनाभिमतपरम् । द्वितीययत्पदं प्रतिबध्यत्वेनाभि-  
 मतपरम् । पञ्चावयववाक्यं द्विविधं अन्वयपञ्चावयववाक्यं व्यतिरेकप-  
 ञ्चावयववाक्यंचेति । आद्यं पर्वतो वह्निमान्धूमवत्त्वात् यो यो धूमवान्  
 ससोऽग्निमान्यथा महानसः तथाचायं तस्मात्तथा इति ॥ द्वितीयं पर्व-  
 तो वह्निमान् धूमवत्त्वात् यो यो वह्नयभाववान् स धूमाभाववान् यथा  
 महाहृदः नचायंतथा तस्मा न्नतयेति । कारणं द्विविधं साधारणकारण  
 मसाधारणकारणंचेति । कार्यमात्रं प्रतीश्वरादृष्टादि साधारणकारणम् ।  
 कार्यविशेषंप्रति कारणं द्वितीयं यथा घटादिकंप्रति दण्डादिकम् ॥

त्रिविधवस्तुनिरूपणम् •

पृथिव्यप्तेजोवायूनां शरीरेन्द्रियविषयभेदेन पुनरपि त्रैविध्यं  
 स्पर्शस्त्रिविधः शीतोष्णानुष्णाशीतभेदात् । संयोगः प्रकारान्तरेण त्रि-  
 विधः एककर्मजन्यः उभयकर्मजन्यः संयोगजन्यश्चेति, आद्यः श्येनशै-  
 लसंयोगः, द्वितीयः मेषद्वयसंयोगः, तृतीयः हस्तपुस्तकसंयोगात्कायपु-  
 स्तकसंयोगः । विभागोपि त्रिविधः एककर्मजन्यः उभयकर्मजन्यः  
 विभागजन्यश्चेति, आद्यः श्येनशैलविभागः, द्वितीयः मेषद्वयविभागः, तृतीयः  
 हस्तपुस्तकविभागत्कायपुस्तकविभागः । शब्दस्त्रिविधः संयोगजो वि-  
 भागजश्शब्दजश्चेति, आद्यः भेरीदण्डसंयोगजन्यः, द्वितीयः वंशाकाश-

विभागजन्यः तृतीयः पूर्वपूर्वशब्दोत्पन्नाद्वितीयादिशब्दसमुदायः । कार-  
णं त्रिविधं समवाय्यसमवायिनिमित्तभेदात् । अलौकिकसान्निर्कर्षस्त्रिवि-  
धः सामान्यलक्षणः ज्ञानलक्षणः योगजलक्षणश्चेति, आद्यः व्याप्तिज्ञाना-  
दौ निखिलवह्निधूमभानार्थमङ्गीकृतः, द्वितीयः सुरभि चन्दनमि-  
त्यादौ सुरभिगन्धत्वादिभानार्थं, तृतीयः योगिनः अतीताना-  
गतसर्ववस्तुसाक्षात्कारार्थमङ्गीकृतः, सामान्यलक्षणसान्निर्कर्षस्तु सा-  
मान्याश्रयस्य यावतो ज्ञानं जनयति, ज्ञानलक्षणस्तु स्वविषयविषयक-  
ज्ञानं जनयतीत्यान्भेदः आद्यद्वितीयौ पर्यवसाने ज्ञानरूपावेव । लि-  
ङ्गं त्रिविधं अन्वयव्यतिरेकी केवलान्वयी केवलव्यतिरेकीचेति । सव्य-  
भिचारस्त्रिविधः साधारणासाधारणानुपसंहारिभेदात् । असिद्धस्त्रि-  
विधः आश्रयासिद्धः स्वरूपासिद्धो व्याप्यत्वासिद्धश्चेति । अयथार्थानु-  
भवस्त्रिविधः संशयविपर्ययतर्कभेदात्, उत्कटैकतरकोटिकसंशयः स-  
म्भावना, एषा संशयएवान्तर्भवति । संस्कारास्त्रिविधः वेगोभावनास्थि-  
तस्थापकश्चेति । विषयता त्रिविधा विशेष्यता प्रकारता संसर्गताचेति  
संसर्गभावस्त्रिविधः प्रागभावः प्रध्वंसाभावः अत्यन्ताभावश्चेति । ल-  
क्षणादोषास्त्रयः, अतिव्याप्तिरव्याप्तिरसम्भवश्चेति । आत्माश्रयादि-  
दोषत्रयं आत्माश्रयः, अन्योन्याश्रयः, चक्रकापत्तिश्चेति । जन्यभा-  
वत्रयं द्रव्यगुणकर्मणीचेति । कृतिनिरूपितविषयता त्रिविधा । उद्दे-  
श्यता विषयता उपादानताचेति । अन्नम्भट्टाशयानुरोधेनान्यथासिद्ध-  
स्त्रिविधः पटंप्रति तन्तुरूपं तन्तुत्वञ्च प्रथमान्यथासिद्धम् । पटंप्रत्याका-  
शं द्वितीयान्यथासिद्धम् । पाकजस्थले गन्धंप्रति रूपप्रागभावः तृती-  
यान्यथासिद्धः । प्रयत्नास्त्रिविधः प्रवृत्तिः निवृत्तिः जीवनयोनिश्चेति ।  
आद्यो भोजनादौ, द्वितीयो विषमक्षणादौ, तृतीयः प्राणधारणार्थम् ।  
औपाधिकं कालत्रयं अतीतानागतवर्तमानकालत्रयम् । परिमाणं प्र-  
कारान्तरेण त्रिविधं अणुपरिमाणं मध्यपरिमाणं परममहत्परिमाणं त्रि-

भुपरिमाणं चेति, आद्यं परमाण्वादौ, द्वितीयं द्वयणुकादिब्रह्माण्डान्ते,  
 त्रिभुभिन्ने द्रव्ये, तृतीयमाकाशादिचतुष्टये वर्तते । विशिष्टाभावस्त्रिवि-  
 धः विशेष्याभावप्रयुक्तः विशेषणाभावप्रयुक्तः उभयाभावप्रयुक्तश्चेति,  
 आद्यः पटे द्रव्यत्वविशिष्टघटत्वाभावः, द्वितीयः पटे घटत्वविशिष्टद्रव्य-  
 त्वाभावः, तृतीयः गुणादौघटत्वविशिष्टद्रव्यत्वाभावः । कर्मजन्यत्रयं  
 संयोगविभागवेगत्रयं । अनित्यपरिमाणं त्रिविधं सङ्ख्याजन्यं परि-  
 माणजन्यं प्रचयजन्यं चेति, त्र्यणुकनिष्ठपरिमाणं द्वयणुकनिष्ठत्रिविधं  
 सङ्ख्याजन्यमाद्यं, घटाद्यवयविनिष्ठपरिमाणं कणलाद्यवयवनिष्ठपरिमाण-  
 जन्यं द्वितीयं । तूलकादिनिष्ठपरिमाणं प्रचयजन्यं तृतीयं । प्रचयः  
 शिथिलाख्यसंयोगः । चिकीर्षाप्रति कारणत्रयं कृतिसाध्यताज्ञानेष्ट  
 साधनताज्ञानबलवदनिष्ठाननुबन्धित्वज्ञानत्रयम् । चिकीर्षानाम कृ-  
 तिसाध्यत्वप्रकारकेच्छा, कृतिसाध्यताज्ञानस्य चिकीर्षाप्रति कारणत्वा-  
 नङ्गीकारे चन्द्रमण्डलानयनादौ वृष्ट्यादौ च चिकीर्षाप्रसङ्गः । इष्ट-  
 साधनताज्ञानस्य कारणत्वानङ्गीकारे शत्रुगृहगमनादौ चिकीर्षाप्रसङ्गः  
 बलवदनिष्ठाननुबन्धित्वज्ञानस्य कारणत्वानङ्गीकारे विषसम्पृक्तान्नभक्ष-  
 णादौ चिकीर्षाप्रसङ्गः, अतो ज्ञानत्रयस्य चिकीर्षाप्रति कारणत्वम-  
 ङ्गीकार्यं, बलवदनिष्ठाननुबन्धित्वज्ञानस्य प्रतिबन्धकत्वाङ्गीकर्तृमते बल-  
 वदनिष्ठाननुबन्धित्वज्ञानस्य कारणत्वं नाङ्गीक्रियते । किं त्वाद्ययो द्वै-  
 योरेव कारणत्वं तन्मते अङ्गीकार्यम् । अवस्थात्रयं जाग्रत्स्वप्नसुषु-  
 प्त्यवस्थात्रयं । एवकारः त्रिविधः विशेष्यसङ्गतः विशेषणसङ्गतः क्रि-  
 यासङ्गतश्चेति, पार्थिव धनुर्धर इत्यत्र विशेष्यसङ्गतः, शङ्खः पाण्डुर  
 एवेत्यत्र विशेषणसङ्गतः, नीलमुत्पलं भवत्येवेत्यत्र क्रियासङ्गतश्चैवका-  
 रइति बोध्यम् ॥

•चतुर्विधपादार्थनिरूपणम् •

परिमाणं चतुर्विधं अणुमहदीर्घह्रस्वं चेति, भावप्रधाननिर्देशेना

पञ्चादिपदमणुत्वादिपरम् । अभावश्चतुर्विधः प्रागभावः प्रध्वंसाभावोऽत्यन्ताभावोऽन्योन्याभावश्चेति । विभुचतुष्टयं आकाशकालदिगात्मचतुष्टयम् । भूतमूर्तपदार्थचतुष्टयं पृथिव्यप्तेजोवायुचतुष्टयम् । यथार्थानुभवश्चतुर्विधः प्रत्यक्षानुमित्युपनितिशाब्दभेदात् । अथार्थानुभवश्चतुर्विधः प्रत्यक्षानुमित्युपनितिशाब्दभेदात् । पर्वतो धूमवान्वहिरित्यत्र धूमव्याप्यवहिमान् पर्वतइति भ्रमात्मकादपि परामर्शात् पर्वतो धूमवानिति प्रमात्मकानुमितिर्भवत्येव । प्रमात्मकपरामर्शाद्भ्रमात्मकानुमितिः कुत्रापि न सम्भवति कुतः हृशो वह्नितानित्यनुमितिः भ्रमात्मकानुमितिः अत्र धूमादेर्हेतुत्वे पक्षधर्मत्वांशे परामर्शस्य भ्रमत्वं द्रव्यत्वादेर्हेतुत्वे व्याप्यंशे परामर्शस्य भ्रमत्वं सम्भवति ॥

प्रमात्मकपरामर्शात्प्रमात्मकानुमितिः भ्रमात्मकपरामर्शाद्भ्रमात्मकानुमितिश्च निर्विषदा । क्वचिद्भ्रमात्मकपरामर्शात्प्रमात्मकानुमितिश्च भवति । प्रमाणं चतुर्विधं प्रत्यक्षानुमानोपमानशब्दभेदात् । उपाधिश्चतुर्विधः केवलसाध्यव्यापकः पक्षधर्मावच्छिन्नसाध्यव्यापकः उदासीनधर्मावच्छिन्नसाध्यव्यापकश्चेति, पक्षधर्मावच्छिन्नत्वादेस्साध्यत्वयः, पक्षधर्मावच्छिन्नत्वञ्च सामानाधिकरण्यसम्बन्धेन पक्षधर्मविशिष्टत्वं, उदासीनत्वञ्च पक्षधर्मसाधनातिरिक्तत्वम् । क्षणोपाधिचतुष्टयं स्वजन्यविभागप्रागभावावच्छिन्नं कर्म पूर्वसंयोगावच्छिन्नाविभागोवा पूर्वसंयोगनाशावच्छिन्नोत्तरसंयोगप्रागभावोवा उत्तरसंयोगावच्छिन्नं कर्मवा क्षणोपाधि स्यात् । तेजोविषयश्चतुर्विधः भौमदिव्यौदर्याकरजभेदात् । सामान्यादिचतुष्टयं सामान्यविशेषसमवायाभावचतुष्टयम् । रूपादिचतुष्टयं रूपरसगन्धस्पर्शचतुष्टयम् । औपाधिकं त्रिकचतुष्टयं प्राचीदिकप्रतीचीदिगुदीचीदिगवाचीदिकचतुष्टयम् ।

पञ्चविधपदार्थानेरूपणम्

भूतपञ्चकं पृथिव्यप्तेजोवाय्वाकाशपञ्चकम् । मूर्तपञ्चकं पृथि

व्यप्तेजोवायुमनःपञ्चकम् । प्राणादिपञ्चकं प्राणपानव्यानोदानसमानपंचकम् । आकाशादिपञ्चकं नाम आकाशकालदिगात्ममनःपंचकं । कर्मपंचकं नाम उत्क्षेपणापक्षेपणाकुंचनप्रसारणगमनपंचकम् । सविषयकपदार्थपंचकं ज्ञानेच्छाकृतिसंस्कारद्वेषपंचकम् । हेत्वाभासः पंचविधः सव्यभिचारविरुद्धसत्प्रतिपक्षासिद्ध्याधितभेदात् । अवयवपंचकं प्रतिज्ञाहेतूदाहरणोपनयनिगमनपंचकं । विश्वनाथपंचाननाशयानुरोधेनान्यथासिद्धपंचकं घटादिकंप्रति दण्डत्वादिकं प्रथमान्यथासिद्धम् । दण्डरूपादिकं द्वितीयान्यथासिद्धं । व्योमप्रभृतितृतीयान्यथासिद्धं । कुलालजनकप्रभृति चतुर्थान्यथासिद्धं । रासभादिकं पंचमान्यथासिद्धम् । सर्वभेदे चान्यथासिद्धसामान्यलक्षणं अवश्यक्लृप्तनियतपूर्ववृत्तिभिन्नत्वमेव । घटादिकंप्रति क्लृप्तनियतपूर्ववृत्तिनो दण्डचक्रसलिलकुलालादयः दद्विन्नत्वं च दण्डत्वदण्डरूपादिनिरुक्तान्यथासिद्धेषु वर्तत इति लक्षणसङ्गतिः । प्रवृत्तिकारणपंचकं चिकीर्षाकृतिसाध्यताज्ञानेष्टसाधनताज्ञानबलवदनिष्ठाननुबन्धित्वज्ञानोपादानप्रत्यक्षपंचकं । एतत्कारणपंचकप्रयोजनंतु चिकीर्षास्थल इव ज्ञेयम् ॥

षड्विधपदार्थनिरूपणम्

भावषट्कं द्रव्यगुणकर्मसामान्यविशेषसमवायषट्कं । रसषड्विधः मधुराम्ललवणकटुकषायतिक्तभेदात् । प्रत्यक्षप्रमाणं षड्विधं त्वक्चक्षुश्रोत्रजिह्वाघ्राणमनोभेदात् । एतदेवेन्द्रियषट्कं मुच्यते । लौकिकसन्निकर्षषड्विधः संयोगस्संयुक्तसमवायस्संयुक्तसमवेतसमवायस्समवायस्समवेतसमवायो विशेषणविशेष्यभावश्चेति ॥

जातिबाधकषट्कम् ।

व्यक्ते रभेदस्तुल्यत्वं सङ्करोऽथानवस्थितिः ।

रूपहानिरसम्बन्धो जातिबाधकसंग्रहः ॥ इति ॥

सप्तविधपदार्थनिरूपणं

पदार्थसप्तकं द्रव्यगुणकर्मसामान्यविशेषसमवायाभावसप्तकं । रू  
पं सप्तविधं शुक्लनीलपीतरक्तहरितकपिशाचित्रभेदात् ॥

नवविधपदार्थनिरूपणं

पृथिव्यप्तेजोवाय्वाकाशकालदिगात्ममनांसि नव द्रव्याणि ॥

षोडशपदार्थनिरूपणं

प्रमाण प्रमेय संशय प्रयोजन दृष्टान्त सिद्धान्तावयव तर्कनिर्ण  
य वाद जल्प वितण्ड हेत्वाभास च्छल जाति निग्रहस्थानानि षोडशप.  
दार्था गौतममते ऽङ्गीकृताः

•एकविंशतिविधपदार्थनिरूपणम् •

प्रतिज्ञाहानिः प्रतिज्ञान्तरं प्रतिज्ञाविरोधः प्रतिज्ञासङ्घासः हे.  
त्वन्तरं अर्थान्तरं निरर्थकं अविज्ञातार्थकं अपार्थकं अप्राप्तकलं न्यूनं  
अधिकं पुनरुक्तं अननुभाषणं अज्ञानं अप्रतिभा विक्षेपः मतानुज्ञा प.  
र्यनुयोज्योपेक्षणं निरनुयोज्यानुयोगः अपसिद्धान्त इति निग्रहस्थाना  
न्येकोनविंशतिः । वादिनोपजयहेतुर्निग्रहस्थानम् ॥

•चतुर्विंशतिविधपदार्थनिरूपणम्

रूप, रस, गन्ध, स्पर्श, सङ्ख्या, परिमाण, पृथक्त्व, संयोग,  
विभाग, परत्वा, ऽपरत्व, गुरुत्व, द्रवत्व, स्नेह, शब्द, बुद्धि, सुख, दुः  
ख, इच्छा, द्वेष, प्रयत्न, धर्मा, ऽधर्म, संस्काराश्चतुर्विंशतिर्गुणाः ॥  
साधर्म्यवैधर्म्योत्कर्षापकर्षावर्ण्यावर्ण्यविकल्पसाध्यप्राप्त्यप्राप्तिप्रस

ङ्गप्रतिदृष्टान्तानुत्पत्ति संशयप्रकरणहेत्वथार्पित्याविशेषोपपत्त्युपलब्धियनुप-  
लब्धिनित्यानित्यकार्यसमाश्रुतिशक्तिजातयः । असदुत्तरं जातिः  
स्वव्याघातुकमुत्तरं जातिरिति लक्षणम् ॥

अनन्तपदार्थनिरूपणम्

जीवात्मनः मनांसि विशेषाः परमाणव इत्यादयः ॥

नियमाः

प्रतीतिव्यवहाराभ्यामर्थसिद्धिः । यद्वैशिष्ट्यं यत्र भासते स  
एव स्वपदार्थः । प्रकृत्यर्थे प्रकारीभूतधर्मो भावप्रत्ययार्थः । यदु-  
त्तरं प्रत्ययः विधीयते स प्रकृतिः । यस्याभावस्सप्रतियोगी । य-  
द्धर्मविशिष्टं लक्ष्यं स धर्मो लक्ष्यतावच्छेदकः यो धर्मो यस्यामवच्छे-  
दकः सा तद्धर्मोवच्छिन्ना । येन सम्बन्धेन यदस्तीत्युच्यते तन्नि-  
ष्ठाधेयता तत्सम्बन्धावच्छिन्ना । येन सम्बन्धेन यन्नास्तीत्युच्यते  
तन्निष्ठा प्रतियोगिता तत्सम्बन्धावच्छिन्ना । विग्रहवाक्यात् यादृश-  
विशेषणविशेष्यभावापन्नापदार्थविषयकबोधो जायते समासवाक्यात्त-  
द्विपरीतबोधो जायते । निपातारिक्तनामार्थयोरभेदसम्बन्धेनान्वयः ।  
विशेषणवाचकपदोत्तरवर्तिविभक्तेर्निरर्थकत्वमिति केचन । तस्या अप्य-  
भेदार्थकत्वमित्यपरे । प्रत्ययानां प्रकृत्यर्थान्वितस्वाथेबोधकत्वम् । गुणे-  
गुणानङ्गीरः । सर्वाधारः कालः । जन्यानां कालोपाधित्वम् । मूर्ता-  
नां दिगुपाधित्वम् । नित्येषु कालिकायोगः । विभिन्नकालीनपदार्थयो-  
र्विषयत्वान्यसम्बन्धेनाधाराधेयभावविरहः । उत्पन्नं द्रव्यं क्षणमगुणं  
निष्क्रियञ्च तिष्ठति । यो गुणो यदिन्द्रियग्राह्यस्तन्निष्ठाजातित्तदभा-  
वश्च तेनेन्द्रियेण गृह्यते । नित्यस्य स्वरूपयोग्यत्वे फलावश्यंभावानि-  
मः । श्वंसप्रागभावयोः स्वप्रतियोगिसमवायिदेशवृत्तित्वम् । अनुल्ले-

रूपमामजात्यखण्डोपाध्यतिरिक्तधर्माणां स्वरूपतो भाने प्रमाणाभावः । विशेषणाभावाद्विशिष्टाभावः विशेष्याभावाद्विशिष्टाभावः उभयाभावाद्द्विशिष्टाभावः । एकसत्त्वे द्वयं नास्ति । ध्वंसभिन्नं यजन्यं तदनित्यम् । एकधर्मावच्छिन्नाऽधेयतैका । सम्भवति दृष्टफलकत्वेऽदृष्टफलकल्पनाऽन्यथा । सविषयार्थबोधकधातुसमभिव्याहृतद्वितीयार्थी भूतकर्मत्वं विपर्ययतरूपं । आदौ क्रिया क्रियातो विभागः विभागाः पूर्वसंयोगनाशः पूर्वसंयोगनाशादुत्तरसंयोगोत्पत्तिः ॥

शब्दबुद्धयो द्विक्षणावस्थायित्वम् । अर्थं बुद्ध्वा शब्दरचना । असन्निकृष्टपदार्थस्य प्रत्यक्षे भानं न सम्भवति । अपदार्थस्य शाब्दबोधे भानं न सम्भवति । आधारास्त्वनुयोगिनः, आधेयाः प्रतियोगिनः । सम्बन्धमात्रस्य किञ्चित्प्रतियोगिकत्वम् किञ्चिदनुयोगिकत्वम् । यत्र सम्बन्धस्तत्र तेन सम्बन्धेन सम्बन्धी । एकसम्बन्धिज्ञानमपरसम्बन्धिस्मारकं । सम्बन्धसम्बन्ध्युभयसत्तायास्सम्बन्धिप्रतीतिनियामकत्वम् । अभावमात्रस्य स्वप्रतियोगितावच्छेदकसम्बन्धावच्छिन्नस्वप्रतियोगितावच्छेदकावच्छिन्नाधेयतानिरूपिताधिकरणतया साकं विरोधः । पदार्थः पदार्थेनान्वेति नत्वेकदेशेन । समानज्ञानीयसमानाधिकरणप्रकारताविशेष्यतयो रभेदइति केचन । तयो रवच्छेदावच्छेदकभावइत्यपरे । यद्धर्मावच्छिन्नावाचकपदोत्तरं यावत्पदं सामान्यशब्देन श्रूयते तद्धर्मव्यापकत्वं विधेयांशे भासते । अतिबाधके उद्देश्यतावच्छेदकधर्मव्यापकत्वं विधेयांशे भासते । व्याप्यवृत्तिजातीयधर्माणामव्याप्यवृत्तित्वे प्रमाणाभावः । जातित्वेनाभिमतसङ्करस्य जातिबाधकत्वम् । द्रव्यत्वव्याप्यव्याप्यजातेः परमाणुवृत्तित्वे प्रमाणाभावः । समुदायः प्रत्येकान्नातिरिच्यते । विशिष्टं शुद्धान्नातिरिच्यते । उभयत्वमुभयत्र पर्याप्तं नत्वेकत्र । भेदस्य



व्याप्यवृत्तित्वनियमः । व्याप्यवृत्तेरवच्छेदकसद्भावे प्रमाणाभावः ।  
सप्तम्यन्तानुयोगिवाचकपदसमभिव्याहृतनङः अत्यन्ताभावार्थकत्वम् ॥

परिष्काराः

व्यापकत्वं तदधिकरणवृत्त्यत्यन्ताभावाप्रतीयोगित्वमेकम् तदधि-  
करणवृत्तिभेदप्रतियोगितानवच्छेदकत्वमपरम् । अधिकदेशवृत्तित्वरू-  
पव्यापकत्वमप्यास्ति तच्च स्वसामानाधिकरण्येसति स्वाभावसामानाधि-  
करण्यम् । व्याप्यत्वं तदभाववद्वृत्तित्वरूपमेकं स्वव्यापकतत्कत्वं तत्सा-  
मानाधिकरण्यं, अपरं । न्यूनदेशवृत्तित्वरूपव्याप्यत्वमप्यास्ति तच्च  
स्वसामानाधिकरण्ये सति स्वसामानाधिकरणभेदप्रतियोगि-  
तावच्छेदकत्वमेकम् । स्वसामानाधिकरण्येसति स्वसामानाधिकर-  
णात्यन्ताभावप्रतियोगित्वमपरम् । स्वव्यापकत्वेसति स्वव्याप्यत्वं स्व-  
समनियतत्वम् । हेतुव्यापकसाध्यव्यापकत्वं हेतौ समभिव्याप्तत्वं यथा  
सत्तावान् जातेरित्यत्र जातिरूपहेतौ एतद्रूपवानेतद्रसादित्यत्रैतद्रस-  
रूपहेतौ समव्याप्तहेतुत्वं वर्तते । स्वव्यापकसाध्याव्यापकत्वं हेतौ  
विषमव्याप्तत्वं यथा पर्वतो वह्निमान् धूमादित्यत्र धूमे विषमव्याप्तहेतु-  
त्वं वर्तते । पतने आद्यत्वञ्च स्वसामानाधिकरणपतनप्रतियागिकध्वं-  
ससमानकालिकम् यद्यत्स्वं तद्विज्ञात्वं । चरमवर्णध्वंसस्समाप्ति । व-  
र्णे चरमत्वञ्च स्वघटितग्रन्थघटकवर्णप्रागभावसमानकालिकं यद्यत्स्वं  
तद्विज्ञात्वं । विजातीयज्ञानानन्तरितसजातीयज्ञानपरम्पराध्यानम् ।  
स्वोत्कृष्टत्वप्रकारकज्ञानाननुकूलव्यापारो वन्दनं । कण्ठताल्वाद्यभिधा-  
तसंयोग उच्चारणम् । आद्यकृतिरारम्भः । अनन्तराभिधानप्रयोजक-  
जिज्ञासाजनकस्मरणप्रयोजकनिरूप्यनिष्ठसम्बन्धत्वं सङ्गित्वम् । शा-  
नजनकशब्दघटकवर्णाभिव्यञ्जकरखोपविलेखनं लिपिः । स्वविषय-  
त्वस्वसामानाधिकरण्योभयसम्बन्धेन बाधकालीनेच्छाविशिष्टान्यत्वमना-  
हार्यत्वम् । निरुक्तसम्बन्धद्वयेनाप्राभाष्यज्ञानविशिष्टान्यत्वमप्रामाण्य-

ज्ञानानास्कन्दितत्वं । संशयभिन्नत्वं निश्चयत्वं । कारणाभूताभावप्रतियोगित्वं प्रतिबन्धकत्वं । प्रतिबन्धकतावच्छेकीभूताभावप्रतियोगित्वं उत्तेजकत्वं । विषयतानैरूपकत्वं सविषयकत्वं । भेदकूटावच्छिन्नप्रतियोगिताकभेदवत्त्वमन्यतरत्वम् । भेदद्वयावच्छिन्नाप्रतियोगिताकभेदवत्त्वमन्यतरत्वम् । ज्ञानशून्याद्यस्था सुषुप्तिः । परस्परात्यन्ताभावसमानाधिकरणयोर्द्वैतयोरेकत्र समावेशस्सङ्करः अथवा स्वसमानाधिकरण्यस्वाभावसमानाधिकरण्यस्वसमानाधिकरणभेदप्रतियोगितावच्छेदकत्वैतत्त्रितयसम्बन्धेन जातिविशिष्टत्वं तत् । अप्रामाणिकानन्तसजातीयपदार्थकल्पनाधाराविश्रान्त्यभावोऽनवस्था । समवाये एकत्वञ्च स्वप्रतियोगिवृत्तित्वस्वानुयोगिवृत्तित्वोभयसम्बन्धेन भेदविशिष्टान्यपदार्थविभाजकोपाधिमत्त्वम् । स्वप्रतियोगित्वस्वसमानाधिकरण्योभयसम्बन्धेनाभाविशिष्टत्वमव्याप्यवृत्तित्वम् । निरुक्तसम्बन्धद्वयेनाभावविशिष्टान्यत्वं व्याप्यवृत्तित्वम् ।

समवायस्वसमवायिसमेवेतत्वोभयसम्बन्धेन सत्ताविशिष्टत्वं भावत्वम् । निरुक्तसम्बन्धद्वयेन सत्ताविशिष्टान्यत्वमभावत्वम् । वेदोक्तत्वज्ञानेन वेदविहितकर्मकारित्वं शिष्टत्वं । यत्सत्त्वे यत्सत्वमन्वयः यदभावे यदभावो व्यतिरेकः प्रथमद्वितीययत्पदे कार्यकारणत्वाभ्यामिमतपरे । स्वेतरयावत्कारणसामग्रीसमवाहितस्वाधिकरणवृत्त्यत्यन्ताभावप्रतियोगिकार्यकत्वमन्वयव्यभिचारः । कार्याधिकरणवृत्त्यत्यन्ताभावप्रतियोगित्वं व्यतिरेकव्यभिचारः । भावनान्यो यो वायुवृत्तिवृत्तिस्पर्शवृत्तिधर्मसमवायी तदन्यत्वेसति गुरुत्वाजलद्रवत्वान्यगुणत्वं विशेषगुणत्वं । रूपस्पर्शान्यत्वेसति द्रव्यविभाजकोपाधिव्याप्यतावच्छेदकसंयोगाविभागद्रवत्वावृत्तिजातिशून्यगुणत्वं सामान्यगुणत्वम् ॥

कारणतावच्छेदकधर्मवत्त्वं स्वरूपयोग्यत्वरूपं कारणत्वं । स्व

जनकत्वसम्बन्धेन फलविशिष्टत्वं फलोपधानरूपं कारणत्वं । उत्तर-  
कालीनकृतिसाध्यत्वप्रकारकज्ञानजनकशब्दः प्रतिज्ञा । प्रति-  
योगिव्यधिकरणतदभावाभाववत्त्वं तदुपलक्षितत्वं । आश्रयत्वसम्ब-  
न्धेन विशेषणवत्त्वं तद्विशिष्टत्वं । कार्यत्वातिरिक्तधर्मावच्छिन्नकार्यता  
निरूपितकारणताश्रयत्वमसाधारणकारणत्वं : कार्यत्वावच्छिन्नकार्य  
तानिरूपितकारणताश्रयत्वं साधारणकारणत्वं । अनुक्तस्य पदस्य प्र-  
कृतशब्दबोधोपयोगित्वेनानुसन्धानमध्याहारः । पूर्वोक्तपदस्य प्रकृत-  
शब्दबोधोपयोगित्वेनानुसन्धानमनुषङ्गः । स्वप्रतियोगिवृत्तिवत्त्वानुयोगि-  
वृत्तिवोभयसम्बन्धेन भेदाविशिष्टान्यद्रव्यविभाजकोपाधेभ्यस्त्वमाकागश-  
तैकत्वं प्रतियोगिव्यधिकरण्यं च प्रतियोग्यधिकरणावृत्तिरूपमेकं प्रतियो-  
ग्यनधिकरणवृत्तिरूपमपरं । विशिष्टाभावोभयभावादिकमादायप्रसक्त-  
स्यासम्भवस्य वारकं व्यापकत्वं तदधिकरणवृत्त्यत्यन्ताभावीयवैशिष्ट्यव्यास-  
ज्यवृत्तिधमनवच्छिन्नप्रतियोगिताशून्यत्वरूपमेकं स्वानधिकरणतदधि-  
करणवृत्त्यत्यन्ताभावप्रतियोगियत्त्वं तद्विन्नत्वरूपमपरं । स्वपदं त-  
दधिकरणवृत्त्यत्यन्ताभावप्रतियोगिपरम् । क्षणे क्षणव्यवहितोत्तरत्वञ्च  
स्वध्वंसाधिकरणक्षणध्वंसानधिकरणत्वे सति स्वध्वंसाधिकरणत्वं । क्ष-  
णोक्षणव्यवहितपूर्वत्वञ्च स्वप्रागभावाधिकरणक्षणप्रागभावनाधिकरणत्वे  
सति स्वप्रागभावाधिकरणत्वं । ज्ञानादौ ज्ञानाद्यव्यवहितोत्तरक्षणवृ-  
त्तिरूपञ्च स्वाधिकरणक्षणध्वंसाधिकरणक्षणध्वंसानधिकरणीभूतस्वाधि-  
करणक्षणध्वंसाधिकरणीभूतश्च यो क्षणः तद्वृत्तिरूपं प्राह्यम् ।  
एवमेव ज्ञानादौ ज्ञानाद्यव्यवहितपूर्ववृत्तिरूपमपि प्राह्यं । अतीतत्वं वर्त-  
मानध्वंसप्रतियोगित्वम् । वर्तमानत्वं च शब्दप्रयोगाधिकरणकालवृ-  
त्तिरूपम् । अनागतत्वं च वर्तमानप्रागभावप्रतियोगित्वम् । एकपद-  
निष्ठमपरपदपर्यायत्वं च अपरपदशक्यतावच्छेदकरूपेण शक्याऽपर-  
पदशक्यबोधकत्वम् । अकथनानुमिताबोधकतावच्छेदकत्वव्यवहितत्वं

ग्रन्थनिष्ठं न्यूनत्वं । स्वरूपसमवायोभयघटितसामानाधिकरण्यं नाम  
स्वनिष्ठस्वरूपसम्बन्धावच्छिन्नाधेतानिरूपिताधिकरणताबन्निरूपितस-  
मवायसम्बन्धावच्छिन्नवृत्तित्वरूपम् । अकथनानुमिताबोधकतावत्पुरु-  
षत्वं ग्रन्थकर्तृनिष्ठं न्यूनत्वं । ज्ञाननिष्ठप्रामाण्यं तद्वति तत्प्रकारक-  
त्वरूपम् । भूतत्वं च बहिरिन्द्रियजन्यप्रत्यक्षविषयविशेषगुणवत्वम् ।  
क्रियाश्रयत्वं मूर्तत्वम् । सर्वमूर्तद्रव्यसंयोगित्वं विभुत्वं । तद्धर्मव-  
च्छिन्नशक्तत्वेसति तद्धर्मबोधकत्ववान् शब्दः स्वारसिकतत्पदजन्य-  
शाब्दबोधीयविशेष्यतावच्छेदकमुख्यावेशेष्यकज्ञानजनकशब्दोवा भा-  
वप्रधाननिर्देशः । संख्यात्वव्याप्यधर्मावच्छिन्नप्रकारकनिश्चयाविषयत्व-  
मसङ्ख्याकत्वं तदेवानन्तत्वमुच्यते । तदविषयकप्रतीत्याविषयत्वं तद्ध-  
टितत्वं । तद्विषयताव्यापकविषयताकत्वं तद्धटकत्वम् । समासार्थ-  
बोधकवाक्यत्वं विग्रहत्वम् ।

साध्यतावच्छेदकतापर्याप्तयधिकरणधर्मावच्छिन्नत्वमिति वा  
साध्यतावच्छेदकतात्वावच्छिन्नप्रतियोगिताकपर्याप्तयनुयोगितावच्छेदकरू-  
पावच्छिन्नानुयोगिताकपर्याप्तिकावच्छेदकताकत्वमिति वा, स्वावच्छेदक-  
ताप्रतियोगिकपर्याप्त्यनुयोगितावच्छेदकत्वसम्बन्धेन साध्यतावच्छेदक-  
तात्वावच्छिन्नप्रतियोगिताकपर्याप्त्यनुयोगितावच्छेदकरूपवृत्तित्वमिति  
वा साध्यतावच्छेदकतान्यूनवारकपर्याप्तिनिवेशप्रकारो विज्ञेयः ।

साध्यातावच्छेदकातिरिक्तधर्मानवच्छिन्नत्वमिति वा, साध्यताव-  
च्छेदकताप्रतियोगिक पर्याप्त्यनुयोगितावच्छेदकरूपावच्छिन्नानुयोगिता-  
कस्वावच्छेदकतात्वावच्छिन्नप्रतियोगिताकपर्याप्तिप्रतियोग्यवच्छेदकताक-  
त्वमिति वा, स्वावच्छेदकतात्वावच्छिन्नप्रतियोगिताकपर्याप्त्यनुयोगिताव-  
च्छेदकत्वसम्बन्धेन साध्यतावच्छेदकताप्रतियोगिकपर्याप्त्यनुयोगिताव-  
च्छेदकरूपवृत्तित्वमिति वा साध्यतावच्छेदकतेतरवारकपर्याप्तिनिवेशप्र-  
कारो ज्ञेयः ।

साध्यतावच्छेदकतापर्याप्त्याधिकरणधर्मावच्छिन्नत्वेसति साध्यता  
वच्छेदकातिरिक्तधर्मानवाच्छिन्नत्वमितिवा साध्यतावच्छेदकतात्वावच्छि  
न्नप्रतियोगिताकपर्याप्त्यनुयोगितावच्छेदकरूपावच्छिन्नानुयोगिताक स्वा  
वच्छेदकतात्वावच्छिन्नप्रतियोगिताकपर्याप्तिप्रतिशोभ्यवच्छेदकत्वमितिवा  
स्वावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदकत्वसम्बन्धेन  
साध्यतावच्छेदकतात्वावच्छिन्नप्रतियोगिताकपर्याप्त्यनुयोगिता  
वच्छेदकरूपवृत्तित्वमितिवा, साध्यतावच्छेदकतान्यूनतरवारकपर्याप्ति  
द्वयनिवेशप्रकारो ग्राह्यः ॥

साध्यतानिरूपितसंसर्गतावच्छेदकतापर्याप्त्याधिकरणधर्मावच्छिन्ना  
संसर्गताकत्वमितिवा, साध्यतानिरूपितसंसर्गतावच्छेदकतात्वावच्छिन्ना  
प्रतियोगिताकपर्याप्त्यनुयोगितावच्छेदकरूपावच्छिन्नानुयोगिताकपर्या  
प्तिकावच्छेदकताकसंसर्गताकत्वमितिवा, स्वानिरूपितसंसर्गतावच्छेदक  
ताप्रतियोगिकपर्याप्त्यनुयोगितावच्छेदकत्वसम्बन्धेन साध्यतानिरूपित  
संसर्गतावच्छेदकतात्वावच्छिन्नप्रतियोगिताकपर्याप्त्यनुयोगितावच्छेदक  
रूपवृत्तित्वमितिवा, साध्यतानिरूपितसंसर्गतावच्छेदकतान्यूनवारकप  
र्याप्तिनिवेशप्रकारो ग्राह्यः ॥

साध्यतानिरूपितसंसर्गतावच्छेदकातिरिक्तधर्मानवाच्छिन्ना संसर्ग  
ताकत्वमितिवा, साध्यतानिरूपितसंसर्गतावच्छेदकताप्रतियोगिकपर्या  
प्त्यनुयोगितावच्छेदकरूपावच्छिन्नानुयोगिताकस्वानिरूपितसंसर्गताव  
च्छेदकतात्वावच्छिन्नाप्रतियोगिताकपर्याप्तिप्रतिशोभ्यवच्छेदकताकसंसर्ग  
ताकत्वमितिवा स्वानिरूपितसंसर्गतावच्छेदकतात्वावच्छिन्नाप्रतियोगिता  
कपर्याप्त्यनुयोगितावच्छेदकत्वसम्बन्धेन साध्यतानिरूपितसंसर्गताव  
च्छेदकताप्रतियोगिकपर्याप्त्यनुयोगितावच्छेदकरूपवृत्तित्वमितिवा, सा  
ध्यतानिरूपितसंसर्गतावच्छेदकतान्यूनतरवारकपर्याप्तिनिवेशप्रकारो ग्राह्यः ॥

साध्यतानिरूपितसंसर्गतावच्छेदकतापर्याप्त्यधिकरणधर्मावाच्छे-  
न्नसंसर्गताकत्वेसति साध्यतानिरूपितसंसर्गतावच्छेदकातिरिक्तधर्मान-  
वच्छिन्नासंसर्गताकत्वमितिवा, साध्यतानिरूपितसंसर्गतावच्छेदकता-  
त्वावाच्छिन्नप्रतियोगिताकपर्याप्त्यनुयोगितावच्छेदकरूपवाच्छिन्नानुयो-  
गिताकस्वनिरूपितसंसर्गतावच्छेदकतात्वावाच्छिन्नप्रतियोगिताक पर्याप्ति-  
प्रतियोग्यवच्छेदकताकसंसर्गताकत्व मितिवा, स्वनिरूपितसंसर्गताव-  
च्छेदकतात्वावाच्छिन्नाप्रतियोगिताकपर्याप्त्यनुयोगितावच्छेदकत्वसम्बन्धे-  
न साध्यतानिरूपितसंसर्गतावच्छेदकतात्वावच्छिन्ना प्रतियोगिताकप-  
र्याप्त्यनुयोगितावच्छेदकरूपवृत्तित्वमितिवा, साध्यतानिरूपितसंसर्गता-  
वच्छेदकतान्यूनतरवारकपर्याप्तिद्वयनिवेशप्रकारो प्राह्यः ॥

एवमेव हेतुतावच्छेदकत्वादिन्यूनतरवारकपर्याप्तिनिवेशप्रकारो-  
पि प्राह्यः । तथाच सम्बन्धावच्छिन्नास्वाधेयताप्रभृतिषु तत्तद्दो-  
षधारणाय निरुक्तविधपर्याप्तिनिवेशः कार्य इति सिद्धम् ॥

— चक्षुर्ग्राह्यपदार्थनिरूपणम् —

महत्त्वोद्भूतरूपालोकसंयोगविशिष्टद्रव्याणि तदभावाः तादृश-  
द्रव्यवृत्तिजातयः तदभावाः तादृशद्रव्यवृत्त्युद्भूतरूपसंख्यापरिमाण-  
पृथक्त्वसंयोगविभागपरत्वापरत्वद्रवत्वस्नेहाः तदभावाः तादृशगुणवृत्ति-  
जातयः तदभावाः तादृशद्रव्यवृत्तिकर्म तदभावः तज्जातिः तद-  
भावः तादृशद्रव्यवृत्तिसमवायः तदभावः तद्धर्मः तदभावः एते च-  
क्षुरिन्द्रियेण गृह्यन्ते । अमुमेवार्थं येनेन्द्रियेण या व्यक्तिर्गृह्यते  
तेनेन्द्रियेण तन्निष्ठाजातिस्तदभावश्च गृह्यत इति न्यायो बो-  
धयति ॥

— त्वगीन्द्रियग्राह्यपदार्थनिरूपणम् —

महत्त्वोद्भूतरूपोद्भूतरूपविशिष्टानि द्रव्याणि तदभावाः

तज्जातयः तदभावाः रूपरूपत्वरूपाभावभिन्नं चाक्षुषप्रत्यक्षविषयी-  
भूतं सर्वमपि त्वगिन्द्रियग्राह्यं भवति स्पर्शतदभावौ तज्जातितदभा-  
वौच त्वगिन्द्रियेण गृह्यन्ते इति विशेषः ॥

—रसनेन्द्रियग्राह्यपदार्थनिरूपणम्—

महत्वसमानाधिकरणरसाः तदभावाः तज्जातयः तदभावाः  
समवायः तदभावः तद्धर्मः तदभावः एते रसनेन्द्रियेण गृह्यन्ते ॥

—घ्राणेन्द्रियग्राह्यपदार्थनिरूपणम्—

महत्वसमानाधिकरणगन्धाः तदभावाः तज्जातयः तदभावाः  
समवायः तदभावः तद्धर्मः तदभावः घ्राणेन्द्रियेण गृह्यन्ते ॥

—श्रोत्रेन्द्रियग्राह्यपदार्थनिरूपणम्—

शब्दाः तदभावाः तज्जातयः तदभावाः समवायश्च श्रोत्रे-  
न्द्रियेण गृह्यन्ते ॥

—मनोग्राह्यपदार्थनिरूपणम्—

बुद्धिसुखदुःखेच्छाद्वेषप्रयत्नाः तदभावाः तज्जातयः तदभा-  
वाः जीवः तदभावः मनइन्द्रियेण गृह्यन्ते येनेन्द्रियेणेति नियम एव  
तत्तदिन्द्रियाणां तत्तत्पदार्थग्राहकत्वमस्तीति सूचयति ॥

तथाच चाक्षुषप्रत्यक्षप्रति महत्वोद्भूतरूपालोकसंयोगचक्षु-  
स्सन्निकर्षाणां चतुर्णां कारणत्वं, अणुत्वपरिमाणवृत्तां परमाणूनां  
अनुद्भूतरूपवतां इन्द्रियाणां अन्धकारस्थितानां चक्षुस्संयोगरहिता-  
नाञ्च पदार्थानां चाक्षुषवारणाय क्रमेण महत्वादीनां चतुर्णां कारण-  
त्वमङ्गीकार्यम् ॥

त्वाचप्रत्यक्षप्रति महत्वोद्भूतरूपत्वकसंयोगानां त्रयाणां का.

रासनप्रत्यक्षंप्रति महत्वरसनेन्द्रियसन्निकर्षयोः द्वयोरेव कार-  
णत्वं वाच्यम् ॥

घ्राणजप्रत्यक्षंप्रति महत्वघ्रणेन्द्रियसन्निकर्षयोः द्वयोरेव कारण-  
त्वं वाच्यम् ॥

श्रावणप्रत्यक्षेऽपि महत्वश्रोत्रेन्द्रियसन्निकर्षयोः द्वयोरेव हेतुत्वं ॥

मानसप्रत्यक्षे महत्वात्ममनस्सन्निकर्षयोः द्वयोरेव हेतुत्वं ज्ञेयं ॥

महत्वंतु षड्विधोऽपि प्रत्यक्षे हेतुरेव । अयमेवार्थो "मह-  
त्वं षड्विधे हेतुरित्यादिना विश्वनाथपञ्चाननभट्टचार्येण निरूपितः ।  
द्रव्यविषयकप्रत्यक्षे महत्वस्य समवायसम्बन्धेन द्रव्यसमवेतविषयक-  
प्रत्यक्षे तस्य स्वसमवायेसमवेतत्वसम्बन्धेन द्रव्यसमवेतसमवेतविष-  
यकप्रत्यक्षे तस्य स्वसमवायिसमवेतसमवेतत्वसम्बन्धेन च हेतुत्वं  
ज्ञेयम् ॥

एवमेवोद्भूतरूपालोकसंयोगचक्षुरादीन्द्रियाणामपि प्रत्येकं हे-  
तुत्वं ज्ञेयम् । शब्दप्रत्यक्षे श्रोत्रसमवायस्य प्रतियोगितासम्बन्धेन  
हेतुत्वम् । शब्दत्वप्रत्यक्षे श्रोत्रसमवेतसमवायस्य तेनैव सम्बन्धेन  
हेतुत्वं ज्ञेयम् ॥

—अभावनिरूपणम्—

अत्यन्ताभावो बहुविधः साम्याभावः विशेषाभावः विशिष्टा-  
भावः उभयाभावः त्रितयाभावप्रभृतयः अन्यतराभावः समुदायाभा-  
वः प्रत्येकाभाव इत्यादिना । द्रव्यमादाय क्रमेणाभावाः दृष्टान्तपुर-  
स्सरं प्रदर्शयन्ते । आद्यः गुणे द्रव्यं नास्तीति प्रतीतिसिद्धाभा-  
वः । द्वितीयः भूतले घटाभावः । तृतीयः भूतले पूर्वक्षणवृत्तित्ववि-  
शिष्टद्रव्याभावः । चतुर्थः भूतले द्रव्यगुणत्वोभयाभावः । पञ्चमः  
द्रव्यगुणत्वकर्मत्वत्रितयाभावः । षष्ठः गुणे द्रव्यगुणान्यतराभावः ।



सप्तमः गुणे द्रव्यगुणगुणत्वकर्मकर्मत्वसमुदायाभावः । अष्टमः गुणे  
द्रव्याभावः गुणाभावः कर्माभावः कर्मत्वाभावादयः ॥

अन्योन्याभावोपि बहुविधः सामान्यभेदः विशेषभेदः विशि-  
ष्टभेदः उभयभेदादिः अन्यतरभेदः समुदायभेदः प्रत्येकभेद इत्या-  
दिना । आद्यः गुणे द्रव्यं नेति भेदः । द्वितीयः गुणे घटो  
नेति प्रतीतिसिद्धभेदः । तृतीयः भूतलघुत्वविशिष्टद्रव्यभेदः ।  
चतुर्थः द्रव्यगुणोभयभेदादिः । पञ्चमः द्रव्यगुणान्वतरभेदः षष्ठः  
द्रव्यगुणकर्मसमुदायभेदः । सप्तमः द्रव्यभेदः गुणभेदः कर्मभेद-  
श्च । भविष्यतीति प्रतीतिविषयः प्रागभावः । ध्वस्तो नष्ट इति  
प्रतीतिविषयः प्रध्वंसाभावः । नास्तीति, प्रतीतिविषयः अत्यन्ता-  
भावः । नभवतीति प्रतीतिविषय अन्योन्याभावः । नास्तिपदा  
भिलापस्थलएवात्यन्ताभावो बोध्यते । परंतु तादात्म्यसम्बन्धेन ना-  
स्तीत्यत्र नास्तिपदप्रयोगेऽन्योन्याभावस्य बोध्यते । भूतले न-  
ष्ट इत्यत्र नास्तिपदप्रयोगाभावेऽपि सप्तम्यन्तानुयोगिवाचकपदसमाभि-  
व्याहृतनष्ट अत्यन्ताभावार्थकत्वमिति नियमेन अत्यन्ताभावएव बो-  
ध्यते । संयोगसम्बन्धेन द्रव्यत्वाभावः व्यधिकरणसम्बन्धावच्छि-  
न्नप्रतियोगिताकाभाव अयंच केवलान्वयी । सैन्दलमते घटत्वेन  
पटो नास्तीत्याकारकप्रतीतिसिद्धाभावः व्यधिकरणधर्मावच्छिन्नप्रति-  
योगिताकाभावः । घटत्वेन पटवा नेत्याकारकप्रतीतिसिद्धभेदः व्य-  
धिकरणधर्मावच्छिन्नावच्छेदकताप्रतियोगिताकभेदः । द्रव्यत्वेन घटो  
नास्तीत्याकारकप्रतीतिसिद्धाभावः सामान्यरूपेण विशेषाभावः । घट-  
त्वेन द्रव्यं नास्तीत्याकारकः विशेषरूपेण सामान्याभावश्च अङ्गी-  
क्रियते । वहित्वेन तार्णातार्णदहनोभयं नास्ति घटत्वेन घटपटो-  
भयं नास्तीत्यादिप्रतीतिसिद्धा अन्ये बहुवेधाऽभावा अपि अङ्गीकृताः ॥

वृत्तिनियामकसम्बन्धनिरूपणं

संयोगसम्बन्धः समवायसम्बन्धः कालिकसम्बन्धः स्वरूप  
सम्बन्धः दिक्कृतविशेषणतासम्बन्धः पर्याप्तिसम्बन्धः स्वाभाववद्वृत्ति-  
त्वसम्बन्धप्रभृतयः वृत्तिनियामकसम्बन्धाः । वृत्तिनियामकत्वञ्च वृ-  
त्तितावच्छेदकत्वम् । तच्च तेन सम्बन्धेन तद्वानिति प्रतीतिनि-  
बन्धनम् । द्रव्ययोरवयवावयविभिन्नयोः संयोगः सम्बन्धः ।  
अयुतसिद्धयोः समवायः सम्बन्धः । अयुतसिद्धाश्च अवयवावयवि-  
नौ गुणगुणिनौ क्रियाक्रियावन्तौ जातिव्यक्ता विशेषनित्यद्रव्येच ।  
सर्वस्य पदार्थस्य काले वर्तमानत्वे कालिकः सम्बन्धः अत्रच सर्वा-  
धारः काल इति नियमो नियामकः । जन्ये पदार्थसत्त्वेपि कालि-  
के एव सम्बन्धः तत्र जन्यानां कालोपाधित्वमिति नियमो नियामकः ।  
नित्येषु कालिकायोग इति नियमेन नित्यपदार्थेषु नकोऽपि पदार्थः  
कालिकसम्बन्धेन वर्तते । विभिन्नकालीनयोः विषयत्वान्यसम्बन्धेन  
आधाराधेयभावविरह इति नियमेन जन्येष्वपि भिन्नकालिकाः पदा-  
र्थाः न कालिकसम्बन्धेन वर्तन्ते । भिन्नकालिकयोरपि आधाराधे-  
यभावः आगामिपदार्थविषयकज्ञानानुरोधेन अङ्गीक्रियते ॥

निरूपककोटिप्रविष्टा अभावप्रभृतयः द्रव्यादिपञ्चकभिन्नाः  
स्वरूपसम्बन्धेन आश्रयेषु वर्तन्ते तथाच द्रव्यादिपञ्चभिन्नानां आ-  
श्रयेषु वर्तमानत्वे स्वरूपसम्बन्धएव सम्बन्ध इति फलितम् । मूर्त्ता-  
नां दिगुपाधित्वमिति नियमेन मूर्तेषु नित्येष्वनित्येषुच दिक्कृतवि-  
शेषणतासम्बन्धेन पदार्थाः वर्तन्ते । उभयत्वात्रित्वादप्यपरार्थपर्यन्ता-  
स्सङ्ख्या अवच्छेदकताश्च पर्याप्तिसम्बन्धेनापि आश्रयेषु वर्तन्ते ।  
उभयत्वादिव्यासज्यवृत्तिधर्मा उभयत्वाद्यवच्छेदेनैव पर्याप्तिसम्बन्धेन  
आश्रयेषुभयप्रभृतिषु वर्तन्ते । अवच्छेदकतास्तु उभयत्वाद्यवच्छे-  
देन एकत्वावच्छेदेनच आश्रयेषु वर्तन्त इतीयान् भेदः उभयत्वा-

दीनां अवच्छेदकतानां च वर्तते । केचित्तु विषयताया अपि प. र्याप्तिसङ्गीकुर्वन्ति । आर्द्रेन्धनसंयोगरूपोपाधेः धूमवान् बहोरित्यत्र वह्निरूपहेतौ स्वाभावद्वृत्तित्वसम्बन्धेन वर्तते । यद्वैशिष्ट्यं यत्र भासते स एव स्वपदार्थइति नियमेन स्वपदेनार्द्रेन्धनसंयोगस्य परि. ग्रहणे स्वाभावदयोगोलकं तद्वृत्तित्वं वह्नौ वर्तत इति । सम्बन्ध मात्रं किञ्चित्प्रतियोगिकं किञ्चिदनुयोगिकं च । आधेयाः प्रतियो. गिनः आधारा स्वनुयोगिनः ॥

—वृत्त्यनियामकसम्बन्धनिरूपणम्—

ते च निरूपककोटिप्रविष्टाः कार्यताप्रभृतयः परम्परासम्ब. न्धाश्च एतं च स्वसामानाधिकरण्यस्वसमानकालीनत्वादयः एवमेवा. न्येपि ग्राह्याः । वृत्त्यनियामकत्वं च वृत्तितानवच्छेदकत्वं तच्च तेन सम्बन्धेन तद्वानिति प्रतीत्यभावनिवन्धनम् ॥

—लक्षणदोषनिरूपणम्—

अतिव्याप्तिः अव्याप्तिः असम्भवश्च आत्माश्रयः अन्योन्याश्रयः चक्रकापत्तिरित्यते लक्षणदोषाः । अलक्ष्ये लक्षणसत्त्वमतिव्याप्तिः यथा गोशृङ्गित्वं लक्षणमुक्तंचेद्गोभिन्नामहिषादावपि शृङ्गित्वस्य स त्वादतिव्याप्तं भवति । केषुचिल्लक्ष्येषु लक्षणासत्त्वमव्याप्तिः, यथा गोः कपिलरूपवत्त्वं लक्षणमुक्तंचेत्कपिलरूपवत्त्वलक्षणस्य श्वेतगव्य. भावादव्याप्तं लक्षणम् । लक्ष्यमात्रे कुत्रापि लक्षणासत्त्वमसम्भवः यथा गो रेकशफवत्त्वं लक्षणमुक्तंचेत्तस्य लक्ष्यभूते गोसामान्ये कु. त्राप्यभावात्सम्भवि तल्लक्षणम् । स्वग्रहाधीनस्वग्रहविषयत्वं आत्मा. श्रयः । स्वग्रहाधीनग्रहाधीनस्वग्रहविषयत्वमन्योन्याश्रयः । स्वग्रहा. धीनग्रहाधीनग्रहाधीनस्वग्रहविषयत्वं चक्रकापत्तिः । दोषत्वं च दुष्टताप्रयोजकत्वम् ॥

—हेतुदोषनिरूपणम्—

व्यभिचारः, विरोधः, सत्प्रतिपक्षः, आश्रयासिद्धिः, स्वरूपा-  
सिद्धिः, व्याप्यत्वासिद्धिः, बाधः, सिद्धसाधनं, अर्थान्तरं, भागासि-  
द्धिः, साध्याप्राप्तिः, साधनाप्रसिद्धिप्रभृतयो हेतुदोषाः । साध्या-  
भाववद्वृत्तिहेतुर्व्यभिचारः नतु साध्याभाववद्वृत्तित्वमात्रं तन्मा-  
त्रस्य अनुमितिप्रतिबन्धकतातिरिक्तवृत्तिविषयताकत्वात् । साध्याभा-  
ववद्वृत्तित्वमात्रमपि हेतुनिष्ठव्यभिचारतया व्यवहरन्ति । तथापि न  
तस्य दोषेष्वन्तर्भावः । एवमेव निश्चितसाध्यवद्भावहेतुरेवासाधा-  
रण्यं प्राचाम् । नवीनास्तु साध्यासमानाधिकरणहेतुमेवासाधारण्यं  
वदन्ति । एवमन्वयव्यतिरेकदृष्टान्तरहितहेतु रनुपसंहारित्वं प्राची-  
नमते, नवीनमते अत्यन्ताभावाप्रतियोगिसाध्यकत्वं तत् । साध्य  
व्यापकीभूताभावप्रतियोगिहेतुर्विरोधः ॥

केचन एतादृशं विरोधमेवासाधारण्यं साध्यासमानाधिकरण्य  
मेव विरोधं चाहुः । प्राचीनमते साध्याभावव्याप्यप्रतिहेतुमत्तापरा-  
मर्शकालीनसाध्यव्याप्यप्रकृतहेतुमत्तापरामर्शविषयत्वं सत्प्रतिपक्षदोषः ।  
नवीनमते साध्याभावव्याप्यवत्पक्षस्सत्प्रतिपक्षः । पक्षतावच्छेदका-  
भाववत्पक्ष आश्रयासिद्धिः । हेत्वभाववत्पक्षः स्वरूपासिद्धिः ।  
साध्याभाववद्वृत्तित्वाभाववद्धेतुः व्याप्यत्वासिद्धिः । साध्याभाव-  
वत्पक्षो बाधः । पक्षे साध्यनिश्चयः सिद्धसाधनं । अनाभिमतार्थ-  
सिद्धिरर्थान्तरं । पक्षतावच्छेदकसामानाधिकरण्येन हेत्वभावोभा-  
गासिद्धिः । साध्यतावच्छेदकाभाववत्साध्यं साध्याप्रसिद्धिः ।  
साधनतावच्छेदकाभाववत्साधनं साधनाप्रसिद्धिः । हेतुघटकविशे-  
षणानां व्यभिचारवारकतया साध्यघटकविशेषणानामर्थान्तरसिद्धि-  
साधनादिवारकतयापक्षघटकविशेषणानामपि क्वचिदाश्रयासिद्धिसिद्ध-  
साधनादिवारकतयाक्वचित्स्वोद्भावनीयदोषसङ्गमनफलकत्वेनचसार्थक्यं॥

—सर्वेषां व्यवहार्यपदार्थानां सप्तपदार्थेष्वन्तर्भावप्रकारः—

तमः प्रौढप्रकाशकतेजस्सामान्याभावरूपः । सादृश्यस्य तद्भि-  
न्नत्वेसति तद्गतभूयोधर्मरूपतया तच्च साधारणधर्मेन्तर्भवति । अ-  
तः साधारणधर्मस्सप्तपदार्थान्तर्भूत एव । स्वरूपसम्बन्धः स्थलभे-  
देन प्रतियोग्यनुयोगिनेरन्तर्भावमुपैति । निरूपककोटिप्रविष्टाः का-  
र्यताप्रभृतयः अधिकरणरूपतां भजन्ते यथा कार्यत्वं कार्यरूपं  
विषयत्वं विषयरूपं । कालिकादिकृताविशेषणतासम्बन्धौ अधिकर-  
णरूपावेव । प्रतिबन्धकसद्भावासद्भावाभ्यामेव प्रकृतकार्योत्पत्त्यनुत्प-  
त्त्यो निर्वाहे अतिरिक्तशक्ते रनभ्युपगमा च्छक्तेर्नातिरिक्तपदार्थता ।  
लघुत्वन्तु गुरुत्वाभावरूपं । मृदुत्वकठिनत्वयोः, मृदुकठिनाबयव-  
संयोगरूपत्वेन तयोः संयोगेन्तर्भावः । एवमतिरिक्तत्वेन प्रती-  
यमानानां पदार्थानां उक्तेषु सप्तसु पदार्थेष्वेवान्तर्भावः नपुनः पृ-  
थग्भूततेति ध्येयम् ॥

—भावरूपाभावनिरूपणम्—

घटाभावाभावो घटस्वरूपः । घटाभाववद्भेदोऽपि घटस्वरूपः  
समनैयत्यात् । घटाभिन्नभेदो घटत्वरूपः । घटभेदाभावो घटत्व-  
रूपः । घटवद्भेदाभावो घटस्वरूपः । घटवृत्तिर्नास्तीति प्रतीति-  
सिद्धाभावो घटत्वस्वरूपः सच अभावः, घटनिरूपितस्वरूपसम्ब-  
न्धावच्छिन्नवृत्तित्वाभाववतः स्वरूपेण नास्तीत्याकारकप्रतीतिसिद्धा-  
भावः । घटध्वंसप्रागभावः घटप्रागभावध्वंसश्च घटस्वरूपएव ।  
घटपटान्यतराभावाभावस्य घटपटान्यतररूपतया अन्यतरान्तर्गतघटरू-  
पत्वमपि सम्भवति । घटपटकुड्यान्यतमाभावाभावस्य घटपटकु-  
ड्यान्यतमस्वरूपतया अन्यतमान्तर्गतघटरूपत्वमपि सम्भवति ।  
एषां चाभावानां भावरूपत्वस्वीकारे तद्भावाभावयोः समनैयत्यमेवा-

तिप्रसङ्गानापादकताविशिष्टं प्रयोजकमिति पर्यवस्यति । पूर्वक्षण-  
वृत्तित्वविशिष्टघटाभावाभावस्य पूर्वक्षणवृत्तित्वविशिष्टघटरूपतया विशि-  
ष्टं शुद्धान्नातिरिच्यतइति न्यायेन पूर्वक्षणवृत्तित्वविशिष्टघटस्य शुद्ध  
घटस्यैवक्यात् । पूर्वक्षणवृत्तित्वोविशिष्टघटाभावाभावोपि घटरूप  
एव । जलवृत्तित्वविशिष्टे यः पटाभावः तद्भावस्य घटे सत्त्वेन  
अभावप्रतियोगिकाभावस्याधिकरणरूपत्वाङ्गीकर्तृमते जलवृत्तित्वविशि-  
ष्टपटाभावाभावोपि घटरूपएव । अनयोरभावयोः भावसमनैयत्या-  
भावोपि भावरूपत्वमेवाङ्गीकृतं कैश्चित् । एतन्मते प्रसक्तातिप्रसङ्गाः  
तत्तद्भावाधिकरणत्वाभावेनैव वारणीयाः । घटाभावस्तद्ज्ञानरूपः  
तद्ज्ञानकालस्वरूपः अधिकरणरूप इति च केचन मन्यन्ते, तन्मते  
ज्ञानकालातीन्द्रियाधिकरणानां चक्षुरादिग्रहणायोग्यतया घटाभावस्या-  
पि चक्षुराद्यग्राह्यत्वप्रसङ्गरूपा अतिप्रसक्तयो दुर्वाराः ॥

—ज्ञायमानस्य कारणत्वप्रतिबन्धकत्वनिरासः—

यदि ज्ञायमानं लिङ्गं अनुमितिकरणं तदा धूलीपटले धूम-  
त्वभ्रान्तिमतो वह्निव्याप्यधूमवानयमिति परामर्शाद्धूलीपटलं धूमत्वे-  
नावगाहमानादनुमितिर्नस्यात् । तदा लिङ्गज्ञानसत्त्वेपि ज्ञायमानलि-  
ङ्गस्याभावात् । कारणाभावात्कार्याभावस्य सर्वसम्मतत्वात् । एव-  
मेव ज्ञायमानं पदं यदि शाब्दधीहेतुः तदा मैनिश्लोकादितश्शा-  
ब्देबोधानुपपत्तिः, तदानीं कण्ठताल्वाद्यभिघातसंयोगजन्यध्वनिविशेष-  
रूपस्य ज्ञायमानशब्दस्याभावात् । एवमेव हृदे वह्निभ्रान्तिसत्त्वे तथा-  
च भ्रान्त्या हृदो वह्न्यभाववानिति ज्ञानं प्रतिबध्यते । यदि ज्ञा-  
यमानस्य प्रतिबन्धकता तदा ज्ञायमानस्य वह्नेः हृदेऽभावात्  
तद्ज्ञानस्याप्रतिबध्यत्वापत्तिः । एवमेव स्थलविशेषेषु ग्राह्यम् ।  
सर्वत्रापि निश्चयस्यैव प्रतिबन्धकत्वकारणत्वयोरङ्गीकारे घटादिकंप्र-  
ति स्वरूपतः कारणानां दण्डकुलालसलिलादीनां निश्चयभिन्नानां

कारणत्वभङ्गः दाहादिकंप्रति स्वरूपतः प्रतिबंधकानां मण्यादीनां निश्चयभिन्नानां प्रतिबंधकत्वभङ्गश्चेति । न शङ्कनीयम् । नास्माभिस्सर्वत्र ज्ञानस्यैव कारणत्वमुच्यते किन्तु ज्ञानस्य कारणताप्रसक्तिस्थले ज्ञायमानस्य तन्निषिद्धयेत । अतः ज्ञायमानस्यच न कारणत्वप्रतिबन्धकत्वे सम्भवतः किंतु ज्ञानस्यैव ते सम्भवत इति सिद्धान्तः ।

— कार्यकारणभावविचारः —

यत्सत्त्वे यत्सत्त्वमित्यन्वयः । यदभावे यदभावइति व्यतिरेकश्च कार्यकारणभावं ग्राहयतः । सर्वत्र कार्यकारणयोस्सामानाधिकरण्यमावश्यकम् । समवाय्यसमवायिकारणस्थलयोस्समवायिकारणान्तर्भावेणोभयोः सामानाधिकरण्यं सम्भवतीति ज्ञेयम् । सर्वत्र समवायिकारणस्थले समवायसम्बन्धेन जायमानघटादिकार्यं प्रति तादात्म्यसम्बन्धेन कपालादिसमवायकारणानां कारणत्वं वक्तव्यं । अतः समवायिकारणस्थले समवायसम्बन्धएव कार्यतावच्छेदकसम्बन्धः तादात्म्यसम्बन्धएव कारणतावच्छेदकसम्बन्धश्च भवतः ॥

प्रथमासमवायिकारणस्थले समवायसम्बन्धेन जायमानघटादिकार्यं प्रति समवायसम्बन्धेनैव कपालसंयोगादिरूपासमवायिकारणस्य कारणत्वमित्यसमवायिकारणस्थले कार्यतावच्छेदकः कारणतावच्छेदकोपि सम्बन्धस्समवायएव ।

द्वितीयासमवायकारणस्थले समवायसम्बन्धेन जायमानघटरूपादिकार्यं प्रति स्वसमवायिसमवेतत्वसम्बन्धेन कपालादिरूपस्य कारणत्वं घटाद्यन्तर्भावेण सामानाधिकरण्यंच बोध्यम् ।

परन्तु निमित्तकारणानां बहुविधत्वेन कार्यकारणभेदेन कार्यतावच्छेदककारणताच्छेदकसम्बन्धभेदः । यथा समवायसम्बन्धेन

जायमानघटंप्रति स्वजन्यभ्रंमिजन्यभ्रभिवत्त्वसम्बन्धेन दण्डस्य कार-  
णत्वं उभयोः कपालांतर्भावेण सामानाधिकरण्यं ।

विषयतासम्बन्धेन जायमानघटादिप्रत्यक्षंप्रति तादात्म्यसम्बन्धे-  
न टघादिविषयस्य कारणत्वम् । अत्रच विषयांतर्भावेण सामाना-  
धिकरण्यम् ।

प्रतियोगितासम्बन्धेन जायमानघटादिध्वंसंप्रति तादात्म्यसंबन्धे  
न घटादिप्रतियोगिनां कारणत्वं प्रतियोग्यंतर्भावेण सामानाधिक-  
रण्यम् ।

विषयतासंबन्धेन जायमानद्रव्यविषयकचाक्षुषप्रत्यक्षंप्रति मह-  
त्त्वोद्भूतरूपालोकसंयोगचक्षुस्संयोगानां समवायसंबन्धेन कारणत्वं  
विषयांतर्भावेण सामानाधिकरण्यम् ।

समवायसंबन्धेन जायमानानुमितित्वावाच्छिन्नंप्रति समवायसंब-  
न्धेन परामशस्य कारणत्वं आत्मांतर्भावेण सामानाधिकरण्यम् ।

एवमेव समवायसंबन्धेन जायमानोपमितिशाब्दबोधौ प्रति सा-  
दृश्यज्ञानपदज्ञानयोस्समवायसंबन्धेन हेतुत्वं आत्मांतर्भावेण सामाना-  
धिकरण्यम् ।

विषयतासंबन्धेन जायमानबाह्यद्रव्यप्रत्यक्षंप्रतीन्द्रियस्य संयोगसं-  
बन्धेन हेतुत्वं विषयांतर्भावेण सामानाधिकरण्यम् ।

एवमेवात्मानि वर्तमानानां गुणानां परस्परं कार्यकारणभावे  
प्राप्ते उभयत्रापि समवायसंबन्धेनात्मांतर्भावेण हेतुत्वं ज्ञेयम् ॥

मङ्गलं त्रिविधं ज्ञानात्मकं शब्दात्मकं क्रियात्मकञ्चेति ॥

तत्र स्वप्रतियोगिचरमवर्णानुकूलकृतिमत्तासंबन्धेन जायमानसमा-  
सित्वावच्छिन्नंप्रति समवायसंबन्धेन ज्ञानात्मकमङ्गलस्य कारणत्वं आ



त्मान्तर्भावेण सामानाधिकरण्यम् ॥

स्वरूपसम्बन्धेन जायमानसमाप्तिप्रति समवायसम्बन्धेन गग  
नान्तर्भावेण शब्दात्मकमङ्गलस्य हेतुत्वं बोध्यम् ॥

स्वप्रतियोगिचरमवर्णानुकूलकृतिमदवच्छेदकतासम्बन्धेन जाय.  
मानसमाप्तिप्रति समवायसम्बन्धेन क्रियात्मकमङ्गलस्य शरीरान्तर्भा  
वेण हेतुत्वं बोध्यम् ॥

स्वप्रतियोगिचरमवर्णानुकूलकृतिमत्तासम्बन्धेन जायमानसमा.  
प्तिव्यावच्छिन्नप्रति स्वजन्यविघ्नध्वंसवत्तासंबन्धेन सर्वेषां मङ्गलानां  
कारणत्वं आत्मांतर्भावेण सामानाधिकरण्यमवधेयम् ॥

स्वरूपसम्बन्धेन जायमानटाहत्वावच्छिन्नप्रति संयोगसम्बन्धे.  
न वह्नोरिन्धनांतर्भावेण कारणत्वं बोध्यम् ॥

कालिकसंबन्धेन जायमानकार्यप्रति तादात्म्यसंबन्धेन कालस्य  
कालांतर्भावेण कारणत्वं बोध्यम् ।

स्वानुकूलकृतिमत्त्वसंबन्धेन जायमानकार्यप्रति ईश्वरस्य तादा.  
त्म्यसंबन्धेन कारणत्वं ईश्वरान्तर्भावेण सामानाधिकरण्यम् ॥

स्वाश्रयसंयोगिसंयुक्तत्वसंबन्धेन जायमानकार्यप्रति समवायेना.  
दृष्टस्य कारणत्वं आत्मांतर्भावेण सामानाधिकरण्यम् ॥

प्रतिबन्धकसत्त्वदशायां कार्योत्पत्त्यापत्तिवारणाय कार्यमात्रं  
प्रति प्रतिबन्धकाभावस्य कारणत्वं वाच्यम् कार्योत्पत्त्यनन्तरं पुन  
स्तत्कार्योत्पत्त्यापत्तिवारणाय कार्यप्रागभावस्यच हेतुत्वम् ॥

कार्यमात्रे प्रतिबन्धकाभावस्य लौकिकप्रत्यक्षे विषयस्यच का  
र्यसहभावेन कारणत्वं वक्तव्यम् । अन्यथा कार्यकाले प्रतिबन्ध  
कसत्त्वेपि कार्योत्पत्त्यापत्तिः प्रत्यक्षकाले विषयाभावेपि लौकिकप्र.  
त्यक्षोत्पत्त्यापत्तिरित्यौदिकं ग्राह्यम् ॥

—प्रतिबध्यप्रतिबन्धकभावविचारः—

तद्वत्ताबुद्धिप्रति तदभाववत्तानिश्चयः, तदभावव्याप्येवंतानि-  
श्चयः, तदभावावच्छेदकतया गृहीतधर्मवत्तानिश्चयश्च प्रतिबन्धकः,  
आद्यः हृदो वह्निमानिति बुद्धिप्रति प्रतिबन्धकः वह्नयभाववानिति  
निश्चयः, द्वितीयः वह्नयभावव्याप्यवानिति निश्चयः, तृतीयः वह्नय  
भाववज्जलविषयकनिश्चयविशिष्टजलवध्दनिश्चयः, तादृशश्च निश्च  
यः वह्नयभाववज्जलवद्वृत्तिजलवान् हृदइति निश्चयरूपः जलवा  
न्वह्नयभाववान् जलवान् हृदइत्यादि समूहात्मबननिश्चयरूपः ज  
लवान् वह्नयभाववानिति निश्चयविशिष्टजलवान् हृदइति निश्चय  
रूपश्च भवति ॥

सन्निकर्षो द्विविधः, लौकिकसन्निकर्षः, अलौकिकसन्निकर्ष  
श्चेति, आद्यः संयोगः संयुक्तसमवायः संयुक्तसमवेतसमवायः सम  
वायः समवेतसमवायः विशेषणविशेष्यभावश्चेति षड्विधः । द्विती-  
यस्त्रिविधः, सामान्यलक्षणो ज्ञानलक्षणो योगजलक्षणश्चेति, एतदुश  
हरणानि पूर्वमुक्तानि ॥

प्रतिबध्यतावच्छेदकन्तु लौकिकसन्निकर्षजन्यदोषविशेषाजन्य  
तत्सम्बन्धान्नाच्छिन्नतद्धर्मावच्छिन्ना प्रकारतानिरूपिततद्धर्मावच्छिन्नविशे-  
ष्यताशालिबुद्धित्वमेव, नतु प्रत्यक्षत्वानुमितित्वोपमितित्वशाब्दबुद्धि-  
त्वनिश्चयत्वस्मृतित्वयथार्थानुभवत्वायथार्थानुभवत्वादिकं किमपि, प्रत्य-  
क्षत्वाद्यवच्छिन्नप्रति प्रतिबन्धकत्वस्वीकारे अनुमित्यादीना प्रतिबध्य-  
तावच्छेदकधर्माक्रान्तत्वाभावे न प्रतिबन्धकसत्त्वदशायामपि अनुमि-  
त्यादीनामुत्पत्तिप्रसङ्गः । तत्तद्धर्मावच्छिन्नप्रति पृथक्पृथक्प्रतिबन्ध  
कस्वीकारे गौरवप्रसङ्गः, अतस्तादृशबुद्धित्वमेव प्रतिबध्यतावच्छे-  
दकत्ववक्तव्यम् । प्रतिबन्धकतावच्छेदकन्तु अनाहार्याप्रामा-  
ण्यज्ञानानास्कादितत्सम्बन्धान्नाच्छिन्नातद्धर्मावच्छिन्नप्रतियोगिताकाभा-

वत्वावच्छिन्नप्रकारतानिरूपिततद्धर्मादिच्छिन्नविशेष्यताशालिनिश्चयत्वमेव, नतु ज्ञानत्वादिकं किमापे, ज्ञानत्वादेः प्रतिबन्धकतावच्छेदकत्वे संशयादिदशायामपि तद्वत्ताबुद्धेः प्रतिबन्धत्वप्रसङ्गः अतस्तादृशनिश्चयत्वमेव प्रतिबन्धकतावच्छेदकमिति वक्तव्यम् ।

मणिमन्त्रादिन्यायेनचैक प्रतिबन्धकत्वमस्ति, नतत्र निश्चयाद्यपेक्षा, यथा स्वरूपसम्बन्धेन जायमानदाहत्वावच्छिन्नं प्रति संयोगसम्बन्धेन मणेः प्रतिबन्धकत्वं, यथावा समवायसम्बन्धेन जायमानघटत्वावच्छिन्नं प्रति संयोगसम्बन्धेन वृष्टेः प्रतिबन्धकत्वं, यथावा सर्पदंशनपिशाचादिजन्यबाधां प्रति मन्त्रस्य प्रतिबन्धकत्वम् ।

मणिमन्त्रादिन्यायेन प्रतिबन्धकत्वञ्च निश्चयत्वासमानाधिकरणप्रतिबन्धकत्वं, नचैवं सिद्धिनिष्ठस्य अनुमितित्वावच्छिन्ननिरूपितप्रतिबन्धकत्वस्य निश्चयत्वासमानाधिकरण्याभावेन सिद्धिनिष्ठप्रतिबन्धकत्वे तल्लक्षणासमन्वयप्रसङ्ग इतिवाच्यम् ॥

बुद्धित्वावच्छिन्नप्रतिबन्धकत्वानिरूपितप्रतिबन्धकत्वासमानाधिकरणप्रतिबन्धकत्वस्य निरुक्तप्रतिबन्धकत्वरूपत्वात्, साध्यसिद्धेरनुमितित्वावच्छिन्नप्रत्येव प्रतिबन्धकत्वेन बुद्धित्वावच्छिन्नप्रतिबन्धकत्वानिरूपितप्रतिबन्धकत्वाभावेन तादृशप्रतिबन्धकत्वासमानाधिकरणप्रतिबन्धकत्वस्य तत्राक्षतत्वात्, नच साध्यसिद्धेरपि साध्यतावच्छेदकावच्छिन्नप्रतियोगिताकाभावत्वावच्छिन्नप्रकारतानिरूपितपक्षतावच्छेदकावच्छिन्नविशेष्यताशालिबुद्धित्वावच्छिन्नं प्रति प्राह्याभावावगाहित्वेन प्रतिबन्धकतया साध्यसिद्धिनिष्ठायामनुमितित्वावच्छिन्नप्रतिबन्धकत्वानिरूपितप्रतिबन्धकताया आपे निरुक्तबुद्धित्वावच्छिन्नप्रतिबन्धकत्वानिरूपितप्रतिबन्धकतासमानाधिकरणत्वेन सिद्धौ तादृशप्रतिबन्धकत्वासमानाधिकरणप्रतिबन्धकत्वाभावेन तत्र मणिमन्त्रादिन्यायेन प्रतिबन्धकत्वासम्भवप्रसङ्ग इतिवाच्यम् । बुद्धित्वावच्छि.

नप्रतिबध्यतानिरूपितप्रतिबन्धकत्वान्यप्रतिबन्धकत्वस्यैव मणिमन्त्रा.  
दिन्यायेन प्रतिबन्धकत्वशब्दार्थत्वात्, अनुमितित्वावच्छिन्न.  
प्रतिबध्यतानिरूपितप्रतिबन्धकतामादाय सिद्धौ लक्षणसमन्वयसम्भ.  
वात्, कामिनीज्ञानान्यज्ञानत्वावच्छिन्नप्रति कामिनीजिज्ञासायाः प्र.  
तिबन्धकत्वं इच्छायां विषयासिद्धेः प्रतिबन्धकत्वञ्च मणिमन्त्रादिन्याये  
न प्रतिबन्धकत्वमेव ॥

नचैवमपि कामिनीजिज्ञासानिष्ठप्रतिबन्धकत्वस्यापि ज्ञानत्वा.  
वच्छिन्नप्रतिबध्यतानिरूपितप्रतिबन्धकत्वान्यत्वाभावेन तत्र तल्लक्षणा.  
समन्वयप्रसङ्ग इतिवाच्यम्, ज्ञानत्वातिरिक्तः किञ्चिद्धर्मावच्छिन्नप्रका.  
रतानिरूपितविशेष्यत्वाद्यतिरिक्तश्च यो धर्मः तद्धर्मानवाच्छिन्नप्रतिब-  
ध्यतानिरूपितप्रतिबन्धकत्वान्यप्रतिबन्धकत्वस्यैव निरुक्तप्रतिबन्धकत्व.  
शब्दार्थत्वात् । तथाच कामिनीजिज्ञासानिष्ठप्रतिबन्धकतानिरूपित  
प्रतिबध्यताया ज्ञानत्वतादृशविशेष्यत्वाद्यतिरिक्तकामिनीज्ञानान्यत्वरूप  
धर्मावच्छिन्नत्वेन तादृशप्रतिबध्यतामादाय दोषप्रसक्ते रभावात् ॥

अथवा ज्ञानत्वावच्छिन्नप्रतिबध्यतानिरूपितनिश्चयत्वावच्छिन्नप्र.  
तिबन्धकत्वान्यप्रतिबन्धकत्वस्यैव निरुक्तप्रतिबन्धकतारूपत्वं वक्तव्यं,  
कामिनीजिज्ञासानिष्ठप्रतिबन्धकत्वस्य मणिमन्त्रादिनिष्ठप्रतिबन्धकत्वा  
नांच निश्चयत्वावच्छिन्नत्वाभावेन साध्यसिद्धिनिष्ठप्रतिबन्धकत्व.  
स्यानुमितित्वावच्छिन्नप्रतिबध्यतानिरूपितत्वेऽपि ज्ञानत्वावच्छिन्नप्रति.  
बध्यतानिरूपितत्वाभावेन विषयसिद्धिनिष्ठप्रतिबन्धकत्वस्येच्छत्वा.  
वच्छिन्नप्रतिबध्यतानिरूपितत्वेऽपि ज्ञानत्वावच्छिन्नप्रतिबध्यतानिरूपि.  
तत्त्वाभावेन च मणिमन्त्रसाध्यसिद्धिनिष्ठविषयसिद्ध्यादिषु निरुक्तप्रति.  
बन्धकत्वस्य नक्षतिः । एवमेव शब्दसाक्षात्कारादिप्रतिबन्धकेषु बा.  
धिर्यमूकत्वदूरस्थत्वादिष्वपि निरुक्तप्रतिबन्धकताभिन्नप्रतिबन्धकत्वस्य  
नक्षतिः, नचैवमपि कम्बुग्रीवादिमदभावप्रतियोगितावच्छेदकत्वस्य क

म्बुप्रीवादिषु स्वीकारे गौरवमिति गौरवनिश्चयस्य कम्बुप्रीवादौ निरुक्ताभावप्रतियोगितावच्छेदकत्वज्ञानंप्रति प्रतिबंधकतया तन्निश्चये निरुक्तप्रतिबन्धकताभिन्नाप्रतिबन्धकताश्रयत्वस्याभावादव्याप्तिरिति वाच्यं, तदभाववत्तानिश्चयत्वावच्छिन्नप्रतिबंधकताभिन्ना तदभावव्याप्यवत्ता. निश्चयत्वावच्छिन्नप्रतिबंधकताभिन्ना निश्चयविशिष्टनिश्चयत्वावच्छिन्नप्रतिबंधकताभिन्ना या प्रतिबंधकता तदाश्रयत्वस्यैव निरुक्तप्रतिबंधकत्वरूपत्वेन मणिमंत्रादिषु साध्यसिद्धिष्विषयसिद्धिगौरवनिश्चयमूकत्वबधिरत्वादिषु निरुक्तप्रतिबंधकताभिन्नप्रतिबंधकताश्रयत्वसत्वेन क्षत्यभावात् । नच साध्यसिद्धिष्विषयसिद्धिष्वकामिनी. जिज्ञासागौरवज्ञानादिषु मणिमंत्रादिन्यायेन प्रतिबंधकत्वव्यवहारो नास्त्येवेति वाच्यम् । शब्दरूपस्य मंत्रस्य तादृशप्रतिबंधकत्वसिद्धौ निरुक्तज्ञानेच्छादिषु तादृशप्रतिबंधकत्वाभावे विनिगमकाभावात् । तथाच तदभाववत्तानिश्चयतदभावव्याप्यवत्तानिश्चयतदभावावच्छेदे कतया गृहीतधर्मवत्तानिश्चयभिन्नानां प्रतिबंधकानां तत्तत्पदार्थप्रति मणिमंत्रादिन्यायेनैव प्रतिबंधत्वमङ्गीकार्यम् ॥

यदिच निरुक्तज्ञानेच्छापृथुनिष्वापि तदभाववत्तानिश्चयादिनिष्ठप्रतिबंधकतासमशीलमेव प्रतिबंधकत्वमनुभूयते मणिमंत्रादिन्यायेन प्रतिबंधकत्वं नानुभूयतएवेत्युच्यते तदा आत्मगुणत्वासमानाधिकरणप्रतिबंधकत्वमेव मणिमंत्रादिन्यायेन प्रतिबंधकत्वं वाच्यम् । नच कामिन्यादिजन्यसुखसर्पादेजन्मदुःखशत्रुद्वेषाभिमतकार्यविषयकपूयत्नादिषु ज्ञानान्तरप्रतिबंधकत्वेनानुभूतेषु तत्प्रतिबंधकत्वासमन्वयपूयत्ना इति वाच्यम् । ज्ञानत्वेच्छात्वासमानाधिकरणप्रतिबंधत्वस्यैव निरुक्तप्रतिबंधकत्वरूपत्वात् । तथाच निरुक्तसुखादिषु सुवर्णादिनिष्ठोष्णस्पर्शमास्वरूपोपलब्धिप्रतिबंधकेषु पारिवरूपस्पर्शादिष्वपि निरुक्तप्रतिबंधकत्वस्य नक्षतिरिति, यदि ज्ञानेच्छयोरिव आत्मविशेष.

गुणेषु सुखदुःखादिष्वपि सजातीयप्रतिबंधकत्वस्यैवानुभवतः तदात्मविशेषगुणत्वासमानाधिकरणप्रतिबंधकत्वमेव मणिमंत्रादिन्यायेन प्रतिबन्धकत्वं वाच्यम् । तथाच मणिमन्त्रादिषु निरुक्तपार्थिवरूपस्पर्शादिषु दूरस्थत्वबाधिर्यमूकत्वादिषुच तत्प्रतिबंधकेषु निरुक्तप्रतिबन्धकत्वमक्षर्तामिति नकापि अनुपपत्तिः ॥

पक्षतावच्छेदकावच्छेदेन साध्यानुमितिं प्रति पक्षतावच्छेदकावच्छेदेन साध्यसिद्धिरेव प्रतिबन्धिका । नतु सामानाधिकरण्येन साध्यसिद्धिरपि, सामानाधिकरण्येन सिद्धसत्त्वेप्यवच्छेदकावच्छेदेन साध्यसंशयजननद्वारा अवच्छेदकावच्छेदेन साध्यानुमितिजननात् । पक्षतावच्छेदकसामानाधिकरण्येनानुमितिंप्रति पक्षतावच्छेदकावच्छेदेन पक्षतावच्छेदकसामानाधिकरण्येनच साध्यसिद्धिः प्रतिबन्धिका । पक्षतावच्छेदकावच्छेदेनानुमितौ पक्षतावच्छेदकव्यापकविधेयप्रतियोगिकत्वं साध्यतावच्छेदकसम्बन्धांशे विशेषणतया भासते । तथाच पर्वतो वह्निमानित्यवच्छेदकावच्छेदेनानुमितिः पर्वतत्वव्यापकवह्निप्रतियोगिकसंयोगसम्बन्धावच्छिन्नवह्नित्वावच्छिन्नप्रकारतानिरूपितपर्वतत्वावच्छिन्नविशेष्यताशालिनी भवति, निरुक्तसंबन्धविग्रहिणी केवलसंयोगसम्बन्धावच्छिन्नवह्नित्वावच्छिन्नप्रकारतानिरूपितपर्वतत्वावच्छिन्नविशेष्यताशालिनी अनुमितिः पर्वतत्वसामानाधिकरण्येन वह्नयनुमितिः इति सामानाधिकरण्येनानुमिते रवच्छेदकावच्छेदेनानुमितेश्च भेदो ज्ञेयः । अवच्छेदकावच्छेदेन तद्वत्तावुद्धिप्रति अवच्छेदकावच्छेदेन सामानाधिकरण्येनच बाधनिश्चयः प्रतिबन्धकः, सामानाधिकरण्येन तद्वत्तावुद्धिप्रति अवच्छेदकावच्छेदेनैव बाधनिश्चयः प्रतिबन्धकः, नतु सामानाधिकरण्येन बाधनिश्चयः प्रतिबन्धकः, एकत्र बाधनिश्चये सत्यपि अन्यत्र तदुद्बुध्युदयात् ॥

## — विषयताविचारः —

विषयता त्रिविधा, विशेष्यता प्रकारता संसर्गताचेति । प्र-  
कारतैव विशेष्यतेत्युच्यते । यथा संयोगसम्बन्धेन घटवद्भूत-  
लमित्यत्र भूतले विशेष्यता घटे प्रकारता संयोगसम्बन्धे संस-  
र्गताच वर्तते, एवमेव सविषयकपदार्थपञ्चकेपि विषयतात्रयं प्रा-  
ह्यम् । सैव विशेष्यता प्रकारताच अनुमितिनिरूपिताचे द्विशे-  
ष्यता उद्देश्यतेति प्रकारता विधेयतेतिच व्यवहियते । यथा पर्वतो  
बहिमानित्यनुमितौ पर्वतनिष्ठाविशेष्यता उद्देश्यतेति बहिनिष्ठा प्रका-  
रता विधेयतेतिच व्यवहियते । निर्विकल्पकज्ञानेतु विशेष्यता प्रका-  
रता संसर्गता रूपविषयतात्रयं नास्ति, किन्तु घटइति सविकल्प-  
कादव्यवहितपूर्वं जायमाने घटविषयकनिर्विकल्पकप्रत्यक्षे विषयी-  
भूतेषु घटघटत्वतत्समवायेषु तुरीयविषयताख्या एकैव विषयता ।  
त्रिष्वपि प्रत्येकं सम्भवति । अन्याः कृतिनिरूपिताश्च विषयताः  
उद्देश्यता विधेयता उपादानत्वाख्यास्तिस्रो वर्तन्ते यथा जलानय-  
नाय कपालाभ्यां घटमहं कुर्यामित्यत्र जलानयने उद्देश्यत्वाख्या  
कपालयोरुपादानत्वाख्या घटे विधेयत्वाख्याच विषयता वर्तते,  
अनया रीत्या सर्वा अपि कृतिनिरूपितविषयताः ज्ञेयाः । घटं न  
जानामीत्यत्र द्वितीयार्थीभूतविषयत्वस्य ज्ञाधात्वर्थीभूतज्ञाने समन्वयः  
ज्ञानस्य नञर्थीभूताभावेच अन्वयः, तस्यच आख्यातार्थीभूताश्रय-  
त्वेन्वयः, तथाच घटविषयकज्ञानाश्रयत्वाभाववानहमिति बोधोङ्गीक्रि-  
यते नैयायिकैः । नञसमभिव्याहृतज्ञावातोर्भावरूपाज्ञानार्थकत्व  
मङ्गीकृत्य घटविषयकज्ञानवानहमिति बोधोङ्गीक्रियते वेदान्तिभिः ॥

इदमत्रावधेयं, समानाधिकरणयोरेकज्ञानीययोः विशेष्यताप्रका-  
रतयोः समनैयत्यादभेदइति केचन वदन्ति । तादृशयोः विशेष्य-  
ताप्रकारतयोः समनैयत्यादवच्छेद्यावच्छेदकभावइत्यपरे वदन्ति । यथा

आद्यमते घटवद्भूतलमिति ज्ञाने घटो भूतलांशे विशेषणं 'घटत्वां-  
शे विशेष्यश्च भवति, अत्र घटनिष्ठायाः भूतलनिष्ठविशेष्यता  
निरूपितप्रकारतायाः घटत्वनिष्ठप्रकारतानिरूपिताविशेष्यतायाश्च अ-  
भेदस्याङ्गीकृतत्वेन घटत्वनिष्ठप्रकारतानिरूपिता या घटानिष्ठा प्रका-  
रता तन्निरूपिता या भूतलनिष्ठा विशेष्यता इति तच्छालिबोधो  
भवतीत्यङ्गीक्रियते । द्वितीयमते घटवद्भूतलमित्यत्र घटत्वनिष्ठ-  
प्रकारतानिरूपिता या घटनिष्ठा विशेष्यता तदवच्छिन्ना या घट-  
निष्ठा प्रकारता तन्निरूपिता या भूतलनिष्ठा विशेष्यताइति तच्छा-  
लिबोधोङ्गीक्रियते । आद्यमते तादृशविशेष्यताप्रकारतयोरभेदाङ्गी-  
कारेपि तयोः प्रकारतारूपैव, नविशेष्यतारूपता, नातस्तन्म-  
ते घटत्वनिष्ठप्रकारतानिरूपिता या घटनिष्ठा विशेष्यता तन्निरू-  
पिता या भूतलनिष्ठा विशेष्यताइति तच्छालिबोधस्य सम्भवः ॥

—क्रमेण प्रत्यक्षादिप्रमाणचतुष्टयनिरूपणे सङ्गतिनिरूपणम् —

यन्निरूपणानन्तरं यन्निरूप्यते तत्तन्निरूपितसङ्गतिमदितिन्या-  
येन सङ्गतिमन्तराऽनन्तरोक्तिनिरूपणमसङ्गतम् । अतस्सङ्गतिज्ञाना-  
य सा निरूपणीया, सङ्गतित्वश्च अनन्तराभिधानप्रयोजकजिज्ञासाज-  
नकस्मरणप्रयोजकनिरूप्यनिष्ठसम्बन्धत्वं, अत्रायं क्रमः, प्रथमंनिरूप्य-  
निष्ठस्य निरूपितसम्बन्धस्य ज्ञानं, तदन्वेकसम्बन्धिनो निरूपित-  
स्य ज्ञानं, तदन्वेकसम्बन्धिज्ञानमपरसम्बन्धिस्मारकमिति नियमेन  
अपरसम्बन्धिनो निरूपणीयस्य स्मृतिः, तदनु सङ्गतिमतोऽपरसम्ब-  
न्धिनो जिज्ञासा, तदन्वनन्तराभिधानम्, तथाच अनुमानस्य  
व्याप्त्यनुभवप्रयोज्यतया तस्यच प्रत्यक्षप्रमाणाधिनितया प्रत्यक्षानुमा-  
नयो रूपजीव्योपजीवकत्वयोर्वर्तमानतया तादृशोपजीव्योपजीवकत्व-  
सङ्गतौ लक्षणसमन्वयः प्रदर्श्यते, अनन्तराभिधानं नाम अनन्तरो-  
क्तस्यानुमानस्य निरूपणं तत्प्रयोजकीभूता या जिज्ञासा प्रत्यक्षप्र-



माणनिरूपणानन्तरं अनुमानप्रमाणनिरूपणं भूयादिति जिज्ञासा,  
तादृशजिज्ञासाजनकं यत्स्मरणं अनुमानस्मरणं, तत्प्रयोजको निरू.  
प्यनिष्टो यस्सम्बन्धः उपजीव्योपजीवकत्वरूपस्सम्बन्धः, तत्सम्ब.  
न्धत्वमुपजीव्योपजीवकभावरूपसङ्गतौ वर्तत इति समन्वयः ॥

“स प्रसङ्ग उपोद्धातः हेतुतावसरस्तथा, निर्वाहकैक्यकार्यैक्ये  
षोढा सङ्गतिरिष्यत,, इत्यनेन सङ्गतिष्षड्विवेति ज्ञायते तत्र स्मृ.  
तस्योपेक्षानर्हत्वं प्रसङ्गः, स्मृतिप्रयोजकत्वञ्च साख्यवैख्य्यादिस्वज्ञा.  
नजनकज्ञानविषयत्वं उपोद्धातः, उपजीव्योपजीवकभावो हेतुता उ  
पजीवयतीत्युपजीव्यं, प्रयोजकमित्यर्थः, उपजीवतीत्युपजीवकं, प्रयो  
ज्यमित्यर्थः, प्रतिबन्धकीभूतशिष्याजिज्ञासानिवृत्त्युत्तरकालिकावश्यवक्त.  
व्यत्वं अवसरः, स्वकारणजन्यत्वं निर्वाहकैक्यं एतत्फलयास्सङ्ग.  
तिरिति बोध्यं, स्वकार्यजनकत्वं कार्यैक्यं, एतत्कारणप्रयोस्सङ्गतिरि.  
ति बोध्यं, अन्यास्सङ्गतयः फलकारणयोरुभयोरपि स्थलभेदेन सम्भ  
वतीति बोध्यं, बहुप्रमाणमूलतया बहुवादिसम्मततयाच प्रत्यक्षप्रमा  
णस्य प्रथमतो निरूपणम् । प्रत्यक्षप्रमाणस्येन्द्रियरूपतया अनु.  
मानस्यच व्याप्तिज्ञानरूपत्वेन इन्द्रियायत्ततया प्रत्यक्षानन्तरमनुमान.  
निरूपणे उपजीव्योपजीवकभावस्सङ्गतिरिति बोध्यम् । अनुमान .  
निरूपणानन्तरं उपमाननिरूपणेऽवसरसङ्गतिर्बोध्या । फलभूतायाः  
गवयो गवयपद्वाच्यइत्याकारकोपमितेः शक्यात्मकवृत्तिज्ञानरूपतया  
तादृशवृत्तिज्ञानस्य शाब्दबोधप्रयोजकतया उपमितिशाब्दबोधयोः फ  
लयोरेव उपजीव्योपजीवकभावसङ्गतिर्बोध्या ॥

—\*शाब्दबोधविचारः\*—

शाब्दबोधो द्विविधः खण्डशाब्दबोधः अखण्डशाब्दबोधश्चे.  
ति, आद्यः घटमानयेत्यत्र घटपदस्य घटोर्थः द्वितीयायाः कर्मत्वम  
र्थः आङ्पूर्वकनयतेरानयनं आख्यातस्य कृतिश्चार्थः । एवरूपः ख

ण्डशाब्दबोधः, द्वितीयः घटकर्मकानयनानुकूलकृतिमांश्चैत्र इत्याकारकः आद्यस्य शाब्दबोधत्वव्यवहारो गौणः, किन्तु शाब्दबोधार्थत्वेन वृत्तिज्ञानस्यैव खण्डबोधत्वव्यवहारः, सच खण्डबोधोन्तेवासिनां शाब्दबुद्धिसौकर्याय भवति, गौणत्वञ्च शक्तिज्ञानजन्योपस्थितिप्रयोज्यशाब्दबोधीयविषयत्वाभाववत्त्वम् ।

न्यायमते प्रथमान्तार्थमुख्यविशेष्यकशाब्दबोधोङ्गीक्रियते । यथा घटमानयेत्यत्र घटकर्मकानयनानुकूलकृतिमान् चैत्र इति ॥

वैयाकरणमते भावप्रधानमाख्यातमिति नियमेन भावार्थमुख्यविशेष्यकबोधोङ्गीक्रियते, भावोनाम धात्वर्थः प्रधानं विशेष्यं, यथा तत्रैव चैत्रकर्तृकं घटकर्मकमानयनमिति ॥

मीमांसकमतेचाख्यातार्थमुख्यविशेष्यकबोधोङ्गीक्रियते, यथा तत्रैव घटकर्मकानयनानुकूला चैत्रसमवेता कृतिरिति ॥

परोक्षमनाहार्यमसन्दिग्धमिति न्यायेन शाब्दबोधस्य परोक्षतया आहार्यज्ञानभिन्नास्संशयभिन्नश्च भवति ॥

पुनरपि शाब्दबोधोपि द्विविधः, लौकिको वैदिकश्चेति, आसवाक्यजन्यबोधो लौकिकः, श्रुतिस्मृत्यादिजन्यबोधो वैदिकः ॥

शक्तिज्ञानजन्यशाब्दबोधसामग्री प्रदर्श्यते, प्रथमं पदज्ञानं, तदनु शक्तिज्ञानं, द्वाभ्यामुपस्थितिः, तदनु शाब्दबोधः, यथा घटमानयेत्यत्र प्रथमं घटपदज्ञानं, तदन्वंपदज्ञानं, तदन्वाङ्पूर्वकनीः धातुज्ञानं, तदन्वाख्यातज्ञानं । इदं पदज्ञानमुच्यते । तदनु घटपदस्य घटे शक्तिः अम्पदस्य कर्मत्वे शक्तिः, आङ्पूर्वकनयतेरानयने शक्तिः, आख्यातस्य कृतौ शक्तिः, इतिज्ञानं शक्तिज्ञानं ।

तदनु घटपदात् घटइत्युपस्थितिः अम्पदात्कर्मत्वमित्युपस्थितिः, आङ्पूर्वकनीधातोः आनयनमित्युपस्थितिः, आख्यातात्कृतिरित्युपस्थितिश्च भवति । तदन्वाकांक्षायोग्यतासन्निधितात्पर्यज्ञानादिसामग्रीबलाद्घटकर्मकांनयनानुकूलकृतिमांश्चैत्र इत्याकारकः घटकर्मकानयनानुकूलकृतिप्रकारकः चैत्रविशेष्यकश्च बोधो भवति ॥

लक्ष्यार्थविषयकशाब्दबोधसामग्री प्रदर्श्यते, प्रथमं पदज्ञानं, तदनु शक्तिज्ञानं, द्वाभ्यां शक्त्यर्थोपस्थितिः, तदन्वन्वयानुपपत्तस्तात्पर्यानुपपत्तेर्वा ज्ञानं, तदनु लक्ष्यपदार्थे तात्पर्यज्ञानं, तदनु लक्ष्यपदार्थोपस्थितिः तदनु लक्ष्यपदार्थविषयकशाब्दबोध इत्येवं क्रमः । उदाहरणं गङ्गायां घोषइत्यत्र प्रथमं गङ्गापदज्ञानं तदनु सप्तमीविभक्तिज्ञानं, तदनु घोषपदज्ञानं, तदनु गङ्गादिपदानां शक्तिज्ञानानि, तदनु प्रवाहादुपस्थितयः तदनु प्रवाहवृत्तित्वं घोषेऽनुपपत्तमित्यन्वयानुपपत्तिज्ञानं, तदनु गङ्गापदस्य प्रवाहवाचकत्वे स्त्रीकार्ये तीरे वक्तृतात्पर्यमनुपपत्तमिति तात्पर्यानुपपत्तिज्ञानं तदनु गङ्गापदं तीरे लाक्षणिकमिति लाक्षणिकत्वज्ञानं तदनु गङ्गापदात्तीरमित्युपपत्तिः तदन्वाकांक्षादिसामग्रीबलात्तीरवृत्तिर्घोष इति शाब्दबोधः ॥

लक्षणास्थले कुत्रचिदन्वयानुपपत्तिः नक्षणाबीजं, यथा गङ्गायां घोषः मञ्चाः क्रोशन्तीत्यादौ । कुत्रचित्तात्पर्यानुपपत्तिर्लक्षणाबीजं, यथा यष्टीः प्रवेशय छत्रिणो यंतीत्यादौ इति केचन वदन्ति । तात्पर्यानुपपत्तेस्सर्वत्रापि सम्भवेन सर्वत्रापि तात्पर्यानुपपत्तिरेव लक्षणाबीजमिति सिद्धान्तः । प्रकरणादिकं तात्पर्यग्राहकं तच्च प्रकरणं सन्दर्भभेदेन देशकालाद्यन्यतरूपतां भजते ॥

नानार्थकस्थले सैधवमानयेत्यादावेव तात्पर्यज्ञानस्यावश्यकता, नसर्वत्र शाब्दबोधे तस्यावश्यकतेति केषांचिदाशयः । शाब्दबोधः

मात्रंप्रति तात्पर्यज्ञानं कारणमिति अन्येषा माशयः ॥

एतन्मते शक्तिर्लक्षणाचेति वृत्तिर्द्विविधैव, न व्यंजनावृत्तिर-  
पि तृतीया अभ्युपेयते, यतः शब्दशक्तिमूलव्यंजनावृत्तिश्शक्या, अ-  
र्थशक्तिमूलव्यंजनावृत्तिरनुमानेन च चरितार्था भवति यथा 'दूरस्था  
भूधरा रम्या, इत्यत्र भूधरपदस्य पर्वतनृपयोस्समाना शक्तिरेवाङ्गी-  
क्रियते । 'गच्छगच्छसिचेत्कान्ततत्रैव स्याज्जनिमभे, त्यादौ इयं का-  
न्ता भर्तृगमनोत्तरकालकमरणव्यापारवती एतादृशविलक्षणशब्दप्रयोग-  
कर्तृत्वात् इत्यनुमानेनैवार्थशक्तिमूल व्यंजनया बोध्यस्य मरणरूपार्थस्य  
बोधनात् वृत्तिर्द्विविधैवेति सिद्ध ॥

— • अत्रच्छिन्नानिरवच्छिन्नाविषयताविचारः • —

अनुल्लिख्यमानजात्यखण्डोपाध्यतिरिक्तधर्माणां स्वरूपतोभाने  
प्रमाणाभावे इति नियमानुरोधेन उल्लिख्यमानजात्यखण्डोपाधीनां तद-  
तिरिक्तघटपटादिधर्माणां च स्वरूपतः 'किञ्चिद्रूपमपुरस्कृत्य, भानं  
नास्तीति सिद्धं, तथा च पर्वतो वह्निमानित्यत्र जातेरनुल्लेखाद्वाह्वत्वस्य  
स्वरूपत एव भानं न तु वह्नित्वत्वरूपेण भानं, यत्र वह्नित्वविशिष्टवानि-  
ति साध्यते तत्र वह्नित्वस्योल्लिख्यमानतया वह्नित्वत्वेन वह्नित्वस्य भा-  
नं, वह्नित्वनिष्ठा साध्यतावच्छेदकता वह्नित्वत्वावच्छिन्ना भातीत्यर्थः,  
तथाच यत्र जातेरखण्डोपाधेर्वोल्लेखः तत्र जात्यखण्डोपाधिवृत्तिध-  
र्मपुरस्कारेण भानं, यत्र चोल्लेखो नास्ति तत्र स्वरूपत एव भानं,  
जात्यखण्डोपाध्यतिरिक्तधर्माणां तु सर्वदापि किञ्चिद्रूपेणैव भान-  
नतु स्वरूपत इत्यवधेयम् ॥

— • विभक्त्यर्थविचारः • —

अस्मिन् शास्त्रे प्रायशः स्थलविशेषेषु गुरुभिरुपादिष्टानेव शा-  
ब्दबोधप्रकारान् अन्तेवासिनो अनधीतसम्पूर्णशास्त्रा विज्ञातुं वक्तुं  
वा प्रभवन्ति, नपुनस्वातन्त्र्येण निरूपयितुं प्रभवन्ति, अतस्सर्वे

पि प्रतिवाक्यमनायासेन यथावा शाब्दबोधप्रकारं निर्णेतुं प्रभवेयुः  
तथा तदानुरूप्येण सुसिद्धविभक्त्यर्थान् अव्ययार्थान् अर्थनिर्णयि.  
कानि मूलसूत्राणि दुरवगाहताभिया परिहाय सुलभया शैल्या य.  
थामति निरूपयितुं प्रयते ॥

—द्वितीयविभक्त्यर्थविचारः—

द्वितीयविभक्तेः आधेयत्वं, विषयत्वं; विशेष्यत्वं; प्रकारत्वं  
प्रतियोगित्वं, निरूपितत्वं; व्यापकत्वंचार्थः ॥

आधेयत्वं, चैत्रो ग्रामं गच्छतीत्यत्र ग्रामनिष्ठोत्तरसंयोगावच्छि  
न्नक्रियावान् चैत्रइति बोधः ॥

विषयत्वं, घटं जानातीत्यत्र घटविषयकज्ञानाश्रयश्चेत्रइतिबोधः ॥

विशेष्यत्वं पृथिवीं लक्षयतीत्यत्र पृथिवीविशेष्यकलक्षणप्रकार  
कज्ञानानुकूलकृतिमान् चैत्रइति बोधः, एवमेव पृथिवीं विभजते पृथि-  
वीं निरूपयतीत्यादावपि बोधः; लक्षधातोः लक्षणप्रकारकज्ञानानुकू  
लव्यापारोऽर्थः । विपूर्वकमजधातोः परस्परविरुद्धसामान्यधर्मव्या-  
प्यविशेषधर्मप्रकारकज्ञानानुकूलव्यापारोर्थः; निपूर्वकरूपधातोः लक्षण-  
स्वरूपविभागप्रामाण्यादिप्रकारकज्ञानानुकूलव्यापारोर्थः ॥

प्रकारत्वं, पृथिव्या लक्षणमाहेत्यत्र, पृथिवीविशेष्यकलक्षणप्र-  
कारकज्ञानानुकूलव्यापारानुकूलकृतिमान् चैत्रइति बोधः ॥

प्रतियोगित्वं, घटं नाशयतीत्यत्र घटप्रतियोगिकनाशानुकूल-  
व्यापारकर्ता चैत्र इतिबोधः ॥

निरूपितत्वं, घटंप्रति कारणं दण्डइत्यादौ घटनिरूपितकारण  
तावान् दण्ड इति बोधः ॥

व्यापकत्वं, मासमर्धाते चैत्रइत्यत्र मासत्वव्यापकाध्ययनकर्ता  
चैत्र इतिबोधः, क्रोशं कुटिलानदीत्यत्र क्रोशत्वव्यापककौटिल्यवती  
नदीति बोधः, कालाध्वनोरत्यन्तसंयोगे द्वितीयेति सूत्रेण काला-  
ध्ववाचकपदोत्तरवार्तिद्वितीयाया अत्यन्तसंयोगरूपार्थे (व्यापकत्वरूपार्थे)  
विधानात् ॥

एवमेव द्वितीयाविभक्तिस्थलेऽन्यत्रापि सन्दर्भभेदेनार्थो ज्ञेयः ॥

—तृतीयाविभक्त्यर्थविचारः—

तृतीयाविभक्तेः कर्तृत्वं, करणत्वं, ज्ञानज्ञाप्यत्वं, अभेदः, सा-  
हित्यं, प्रतियोगित्वं, निरूपितत्वं, आधेयत्वं, समवेतत्वं, समान-  
कालिकत्वं, अत्रच्छिन्नत्वंचार्थः ॥

कर्तृत्वं, चैत्रेण पच्यते तण्डुलइत्यत्र, चैत्रकर्तृकपचनकर्मीभू  
तस्तण्डुल इति बोधः ॥

करणत्वं, परशुना छिनत्तीत्यत्र, परशुकरणकच्छेदनकर्ता  
चैत्र इति बोधः ॥

ज्ञानज्ञाप्यत्वं धूमेन वह्निमनुमिनोतीत्यत्र, धूमज्ञानज्ञाप्यवह्नि-  
विधेयकानुमितिमान् चैत्र इत्याकारको बोधः ॥

अभेदः, धान्येन धनवानित्यत्र, धान्याभिन्नधनवानयमिति  
बोधः ॥

साहित्यं, पुत्रेणागतः पितेत्यत्र, पुत्रागमनसाहितागमनकर्ता  
पितेति बोधः ॥

प्रतियोगित्वं; रूपेण रहितइत्यत्र, रूपप्रतियोगिकाभाववान्  
वायुरिति बोधः ॥

निरूपितत्वं, पुत्रेण सहितइत्यत्र, पुत्रनिरूपितसाहित्यवानय-  
मिति बोधः ॥

आधेयत्वं, व्याप्त्या विशिष्टमित्यत्र, व्याप्तिनिष्ठप्रकारतानिरू-

पकाभिन्नमिति बोधः ॥

समवेतत्वं, मया क्रियत इत्यत्र, मत्समवेतकृतिविषयोयमिति बोधः एवमेव मया ज्ञायतइत्यादावपि ॥

समानकालिकत्वं, धावता पुरुषेण पीतमित्यत्र, धावनसमानकालिकं पुरुषकर्तृकं पानमिति बोधः ॥

अवच्छिन्नत्वं, यद्विषयकत्वेन ज्ञानस्यानुमितिविरोधत्वमित्यत्र, यद्विषयकत्वावच्छिन्ना अनुमितिप्रतिबन्धकतेति बोधः ॥

एवमेवान्यत्रापि तृतीयाविभक्तिस्थलेऽर्थो ज्ञेयः ॥

—♦चतुर्थीविभक्त्यर्थविचारः♦—

उद्देश्यत्व, तृप्तिप्रयोजकत्व, समवेतत्व, निष्पात्तप्रयोजकत्व, विकारित्वं, वृद्धिप्रयोजकत्वं, आश्रितत्वं, विषयत्वं, स्वापहरणेच्छा प्रयोज्येच्छाविषयत्वं, प्रयोजकत्वं, इच्छाधीनेच्छाविषयत्वञ्च चतुर्थ्यर्थाः ॥ इमे ईषद्वेदमाश्रित्य बालबोधाय निरूपिताः ॥

उद्देश्यत्व, ब्राह्मणाय गां ददातीत्यत्र, ब्राह्मणोद्देश्यकगोकर्म कदानवानयमिति बोधः ॥

तृप्तिप्रयोजकत्वं, भूतेभ्यो बलिरित्यत्र, भूततृप्तिप्रयोजकीभूता बलिरिति बोधः ।

समवेतत्वं, गवे सुखमिस्यत्र, गोसमवेतं सुखमिति बोधः ।

निष्पात्तिप्रयोजकत्वं यूपाय दार्वित्यत्र, यूपनिष्पात्तिप्रयोजकीभूतं दार्विति बोधः ।

विकारित्वं, कुण्डलायाष्टापदमित्यत्र कुण्डलविकार्यष्टापदमिति बोधः ।

वृद्धिप्रयोजकत्वं वृक्षायोदकं सिञ्चतीत्यत्र वृक्षवृद्धिप्रयोजकीभूतं सेचनकर्तायमिति बोधः ॥

आश्रितत्वं, नारदाय रोचते कलह इत्यत्र नारदाश्रितप्रीतिविषयीभूतः कलह इति बोधः ।

विषयत्वं, पुष्पेभ्यः स्पृहयतीत्यत्र, पुष्पविषयकेच्छावानयमिति बोधः ॥

स्वाहारेणोच्छाप्रयोज्येच्छाविषयत्वं, एवेभ्यो व्रजतीत्यत्र, इन्धनाहारेणोच्छाप्रयोज्येच्छाविषयगमनकर्तायमिति बोधः ॥

प्रयोजकत्वं, अन्नाय यततइत्यत्र, अन्नसम्पादनप्रयोजकीभूतयत्नवानयमिति बोधः ॥

इच्छाधीनेच्छाविषयत्वं, यागाय यातीत्यत्र, यागदर्शनेच्छाधीनेच्छाविषयगमनकर्तायमिति बोधः ॥

एवमन्यत्रापि चतुर्थ्यर्थो ज्ञेयः ॥

—पञ्चमीविभक्त्यर्थविचारः—

अवधिमत्वं, प्रतियोगित्वं, जन्यत्वं, स्वकर्तृकोच्चारणाधीनत्वं, निरूपितत्वं, ज्ञानज्ञाप्यत्वं, (आरम्भः, पर्यन्तः) तदपेक्षत्वं, इमे पञ्चम्यर्थाः ॥

अवधिमत्वं, वृक्षात्पर्णं पततीत्यत्र, वृक्षावधिकपतनाश्रयं पर्णमिति बोधः ॥

प्रतियोगित्वं, घटः पटाद्भिन्न इत्यत्र पटप्रतियोगिकभेदाश्रयो घटइति बोधः ॥

जन्यत्वं; दण्डाद्दण्डइत्यत्र, दण्डजन्योघट इति बोधः ॥

निरूपितत्वं; साध्याभाववतोऽवृत्तिरित्यत्र, साध्याभाववन्निरूपितवृत्तित्वाभावयानिति बोधः ॥

ज्ञानज्ञाप्यत्वं, पर्वतो वह्निमान्धूमादित्यत्र, धूमज्ञानज्ञाप्यवह्निमान्पर्वत इति बोधः ॥



आरम्भःआजननादभ्यस्यतीत्यत्र, जननारम्भकाभ्यासकर्तायमितिबोधः  
आद्यशरीरप्राणसंयोगो जननम् ।

पर्यन्तः, आमरणात् ध्यायतीत्यत्र, मरणपर्यन्तध्यानवानय  
मिति बोधः, चरमशरीरप्राणसंयोगध्वंसो मरणम् ॥

तत्कर्तृकोच्चारणाधीनत्वं, पाण्डितात्पुराणं शृणोतीत्यत्र पाण्डि  
तकर्तृकोच्चारणाधीनश्रवणकर्ता अयमिति बोधः ॥

तदपेक्षत्वं, अयमस्मादीर्घइत्यत्र; एतदपेक्षदीर्घत्ववानयमिति  
बोधः ॥

एवमन्यत्रापि पञ्चम्यर्था विज्ञेयाः ॥

— षष्ठीविभक्त्यर्थविचारः—

विषयत्वं, विशेष्यत्वं, प्रकारत्वं, प्रतियोगित्वं, निरूपितत्वं,  
वृत्तिः, स्वामितानिरूपितस्वत्वं, प्रतिपादकत्वं, उच्चरितत्वं, प्रतियोगि  
त्वानुयोगित्वे, अभेदः; कर्तृत्वं, कर्मत्वं, अवयवत्वं, करणत्वं, समवे  
तत्वं, स्वसमभिव्याहृतपदार्थतावच्छेदकजातिशून्यषष्ठ्यन्तपदार्थव्यावृ,  
त्त्वञ्च षष्ठ्यर्थाः ॥

विषयत्वं, घटस्य ज्ञानमित्यत्र, घटविषयकं ज्ञानमिति बोधः॥

विशेष्यत्वं, घटस्य लक्षणमाहेत्यत्र, घटविशेष्यकलक्षणप्रका  
रकज्ञानानुकूलव्यापारानुकूलकृतिमानयमिति बोधः ॥

प्रकारत्वं, पृथिव्या लक्षणस्य ज्ञानं जनयतीत्यत्र, पृथिवीवि.  
शेष्यकलक्षणप्रकारकज्ञानानुकूलव्यापारकर्ताययमिति बोधः ॥

प्रतियोगित्वं, घटस्य नाशइत्यत्र, घटप्रतियोगिको नाश  
इति बोधः ॥

निरूपितत्वं, घटस्य कारणमित्यत्र, घटनिरूपितकारणतावा  
नयमिति बोधः ॥

वृत्तिः, घटस्य रूपांमेत्यत्र घटवृत्तिरूपमिति बोधः ॥  
स्वामितानिरूपितस्वत्वं, राज्ञः<sup>१</sup> पुरुषइत्यत्र, राजनिष्टस्वामिता  
निरूपितस्वत्ववानयंपुरुषइति बोधः ॥

प्रतिपादकत्वं, रामस्य नममाहिमेत्यत्र,<sup>२</sup> रामप्रतिपादकनामधे.  
यमाहिमेति बोधः ॥

उच्चरितत्वं, आप्तस्य वाक्यमित्यत्र, आप्तोच्चरितं वाक्यमि-  
ति बोधः ॥

प्रतियोगित्वानुयोगित्वे, भूतलस्य घटस्यच संगोगसम्बन्ध  
इत्यत्र, भूतलानुयोगिको घटप्रतियोगिकसंयोगइति बोधः ॥

अभेदः राहोश्शिरः, नाम्नोर्द्वयमित्यादौ क्रमेण राह्वभिन्नंशिरः  
नामाभिन्नं द्वयमिति बोधः ॥

कर्तृत्वं, चैत्रस्य भोजनमित्यत्र, चैत्रकर्तृकं भोजनमितिबोधः॥

कर्मत्वं, विश्वस्य रक्षितेत्यत्र, विश्वकर्मकरक्षणकर्तेति बोधः॥

अवयवत्वं, चैत्रस्य हस्तइत्यत्र, चैत्रावयवो हस्तइति बोधः॥

करणत्वं, 'नाग्निस्तृप्यति काष्ठानां न पुंसां वामलोचने,त्यादौ  
काष्ठकरणकर्तृप्यभाववानग्निः, पुरुषकरणकर्तृप्यभाववती वामलो-  
चनेति बोधौ क्रमेण ज्ञेयौ ॥

समवेतत्वं घटस्य रूपमित्यत्र, घटसमवेतं रूपमिति बोधः ॥

स्वसमभिव्याहृतपदार्थतावच्छेदकजातिशून्यषष्ठ्यन्तपदार्थव्यावृ-  
त्तत्वं, नराणां क्षत्रियश्शूर इत्यत्र क्षत्रियत्वशून्यनरव्यावृत्तशूरत्ववान्  
क्षत्रियइति बोधः ॥

शेषे षष्ठीति सूत्रेणैतरविभक्तिभिरानिर्दिष्टेष्वर्थेषु षष्ठीविधानात्  
शतं षष्ठ्यर्था इति प्राचीनवचनाच्च षष्ठीविभक्त्यर्थानामनन्त-  
त्वं, एवमन्यत्रापि सन्दर्भभेदेन षष्ठ्यर्था विज्ञेयाः ॥

## —सप्तमविभक्त्यर्थविचारः—

आधेयत्वं, विषयत्वं, विशेष्यत्वं, निरूपितत्वं, व्यापकत्वं, अभेदः, अवच्छेद्यत्वं, घटकत्वं, प्रतिपाद्यत्वं, प्रकारत्वं, सामानाधिकरण्यरूपवैशिष्ट्यं, समानकालिकत्वं, पूर्वकालिकत्वं, उत्तरकालिकत्वं अनुयोगित्वं, प्रतियोगित्वं, स्वविषयकेच्छाधीनत्वं, स्वसमभिव्याहृतपदार्थतावच्छेदकजातिशून्यसप्तम्यन्तपदार्थव्यावृत्तत्वं, कार्यकारणभावः एते सप्तम्यर्था भवन्ति ॥

आधेयत्वं, भूतले घटइत्यत्र, भूतवृत्तिर्घटइति बोधः ॥

विषयत्वं, कान्तायां रतिः, सर्पे द्वेषइत्यादौ कान्ताविषयिणी रतिः, सर्पविषयको द्वेषइति बोधौ भवतः ॥

विशेष्यत्वं पर्वते वह्निमनुमिनोमीत्यत्र, पर्वतविशेष्यकवह्निविधेयकानुमितिमानहमिति बोधः ॥

निरूपितत्वं, भूतले घटइत्यत्र, भूतलनिरूपितवृत्तितावान्घट इति बोधः ॥

व्यापकत्वं, दिनेदिने पठतीत्यत्र, दिनत्वव्यापकपटनानुकूलकृतियानयामिति बोधः ॥

अभेदः, शिवे भागवतइत्यत्र, शिवाभिन्नभगवद्विषयकभाक्तीमानयामिति बोधः ॥

अवच्छेद्यत्वं, अग्रेवृक्षःकपिसंयोगीत्यत्र, अग्रावच्छिन्नकपिसंयोगवान्वृक्षइति बोधः ॥

घटकत्वं, वने वृक्षः, सूत्रे पदमित्यादौ, वनघटकीभूत्से वृक्षःसूत्रघटकं पदमिति बोधौ भवतः ॥

प्रतिपाद्यत्वं, शास्त्रे विषयइत्यत्र, शास्त्रप्रतिपाद्यो विषय इति बोधः ॥

प्रकारत्वं, पर्वते वह्नौ सन्दिहान इत्यत्र, पर्वतविशेष्यकव.  
ह्निप्रकारकसन्देहवानयमिति बोधः ॥

सामानाधिकरण्यरूपवैशिष्ट्यं, द्रव्यकर्मभिन्नत्वेसति सामा.  
न्यवान् गुण इत्यत्र, द्रव्यकर्मभिन्नत्वविशिष्टसामान्यवान् गुण  
इति बोधः ॥

समानकालिकत्वं, “वित्ते नष्टे वितरणमहो कर्तुमिच्छन्ति मू.  
ढा, इत्यत्र वित्तनाशकालिकवितरणचिकीर्षवन्तो मूढा इति बोध, पि.  
तारि समायाते पुत्रः पाठशालां गत इत्यत्राप्येवमेव ॥

पूर्वकालिकत्वं, पितरि गमिष्यति गतइत्यत्र, पितृगमनपूर्वका  
लिकगमनकर्तायमिति बोधः ॥

उत्तरकालिकत्वं, पितरि गते गत इत्यत्र पितृगमनोत्तरकालि  
कगमनकर्ता पुत्रइति बोधः ॥

अनुयोगित्वं, भूतले घटसंयोगइत्यत्र, भूतलानुयोगिको घट-  
संयोग इति बोधः ॥

प्रतियोगित्वं, भूतलसंयोगो घट इत्यत्र, भूतलानुयोगिकः घट.  
प्रतियोगिकः संयोग इति बोधः ॥

स्वविषयकेच्छाधीनत्वं, चर्मणि द्वीपिनं हन्तीत्यत्र चर्मविषय  
केच्छाधीनद्वीपिहननकर्तायमिति बोधः ॥

स्वसमभिव्याहृतपदार्थतावच्छेदकजातिशून्यसप्तम्यन्तपदार्थव्या.  
वृत्तत्वं, नरेषु क्षत्रियशूर इत्यादौ क्षत्रियत्वशून्यनव्यावृत्तशूरत्व.  
वान् क्षत्रिय इति बोधः ॥

कार्यकारणभावः, पयःपाने तृषा शाम्यतीत्यत्र, पयःपानज  
न्यतृषाशान्तिमानयमिति बोधः ॥

एवमेवान्यत्रापि सन्दर्भभेदेन सप्तम्यर्था निर्णयाः ॥

—अव्ययार्थविचारः—

इववद्वायथादिपदानां सादृश्यमर्थः, चन्द्रइवाह्लादकं मुखमित्यत्र सादृश्यस्य साधारणधर्मतोऽतिरिक्ततावादिमते चन्द्रस्येवशब्दा. र्थीभूतसादृश्ये निरूपितत्वसम्बन्धेन सादृश्यस्यचाह्लादकमित्यत्राह्लादकपदार्थैकदेशीभूताह्लादकत्वे प्रयोजकत्वसम्बन्धेनान्वये चन्द्रनिरूपितसादृश्यप्रयोजकाह्लादकत्ववन्मुखमिति बोधः ॥

आह्लादकपदाभावे चन्द्रवन्मुखमित्यादौ चन्द्रनिरूपितसादृश्यवन्मुखमिति बोधः ॥ आह्लादकत्वेन चन्द्रवन्मुखमित्यादावाह्लादकत्वप्रयोज्यचन्द्रनिरूपितसादृश्यवन्मुखमिति बोधः । चन्द्रमुखी बालेत्यादौ चन्द्रपदस्य चन्द्रसादृश्यविशिष्टार्थकत्वे चन्द्रनिरूपितसादृश्यविशिष्टाभिन्नमुखविशिष्टा बालेत बोधः । चन्द्राह्लादकं मुखमित्यादौ चन्द्रपदस्य चन्द्रनिरूपितसादृश्यप्रयोजकार्थकत्वे चन्द्रनिरूपितसादृश्यप्रयोजकाभिन्नाह्लादकत्ववन्मुखमिति बोधः । चन्द्रवद्भाति मुखमित्यादौ भाधातोः ज्ञानार्थकत्वेन तदुत्तरवर्त्याख्यातस्य विषयत्वार्थकत्वेन वच्छब्दार्थसादृश्यस्य प्रकारतानिरूपकत्वसम्बन्धेन ज्ञानेन्ये चन्द्रनिरूपितसादृश्यप्रकारकज्ञानविषयो मुखमिति बोधः । चन्द्रवदाह्लादकं भाति मुखमित्यत्र चन्द्रनिरूपितसादृश्यप्रयोजकाह्लादकत्वप्रकारकज्ञानविषयो मुखमिति बोधः । सादृश्यस्य साधारणधर्मतोऽतिरिक्ततावादिमते प्रयोजकत्वस्थानेऽभेदो ज्ञेयः । एकदेशान्वयानङ्गीकारे चन्द्रवदाह्लादकं मुखमित्यादावाह्लादकपदस्यैव चन्द्रनिरूपितसादृश्यप्रयोजकाह्लादकत्वाविशिष्टार्थकत्वं, अन्यस्य तात्पर्यग्राहकत्वं चाङ्गीकार्यं, इवादिशब्दसमभिव्याहारदशायोमं वक्रमेण शाब्दबोधा विज्ञेयाः ॥

इत्युवाच नृपं विप्र इत्यादावितिशब्दस्य पूर्वोक्तवाक्यार्थएवा. र्थः, अस्यच वाचि ष्णत्वार्थैकदेशीभूतज्ञाने विषयत्वसम्बन्धेनान्वयः,

तथाच पूर्वोक्तवाक्यार्थविषयकज्ञानजनकशब्दप्रयोगकर्ता विप्र इति बोधः । इत्थमेवमादीनामेवमेवार्थो ज्ञेयः । स्थाणुः पुरुषइति ज्ञात इत्यत्रेतिशब्दस्य प्रकारतानिरूपकत्वमर्थः, पुरुषपदं च पुरुषत्वार्थकं तथाच पुरुषत्वप्रकारकज्ञानविषयः स्थाणुरिति बोधः । ब्राह्मण इति नमस्कारोतीत्यत्रेतिशब्दस्य स्वसमभिव्याहृतपदार्थतावच्छेदकप्रकारकज्ञानहेतुकत्वमर्थः । तथाच ब्राह्मणत्वज्ञानहेतुकनमस्कारकर्ता यमिति शाब्दबोधः । तमालइति वृक्षइत्यादावितिशब्दस्याभेदोऽर्थः । तथाच तमालामिन्नो वृक्ष इति बोधः । ग्रन्थान्ते वर्तमानस्येतिशब्दस्य समाप्तत्वार्थकत्वेन ग्रन्थस्समाप्तइति बोधः । किंपदसमभिव्याहृतेतिशब्दस्य जिज्ञासाविषयहेतुकत्वमर्थः, तथाच किमिति भगवन्तं भजत इत्यादौ जिज्ञासाविषयहेतुकभगवद्विषयकभक्तिमानयमिति बोधः । इतिशब्दस्य कश्चिच्छब्दस्वरूपमप्यर्थः, तथा गवित्याहेत्यत्र गोशब्दस्वरूपाभिन्नज्ञानानुकूलव्यापारानुकूलकृतिमानयमिति बोधः ॥

दृष्ट्वा गतइत्यादौ क्त्वाप्रत्ययान्ताव्ययानामुत्तरकालिनत्वमर्थः, तथाच दर्शनोत्तरकालिकगमनाश्रयोयमितिबोधः, विलोक्य प्रविश्येत्यादित्यबन्तानामप्येवमेवोत्तरकालीनत्वमर्थः, शाब्दबोधः पूर्ववदेव, तथाच ल्यप्प्रत्ययान्तपदार्थस्य क्त्वाप्रत्ययान्तपदार्थस्य च क्रियासामानाधिकरण्यं क्रियापूर्वभावित्वञ्चावश्यकम् । द्रष्टुंगतइत्यादितुमुन्तान्तव्ययस्थले तुमुन्प्रत्ययस्येच्छाप्रयोज्यत्वं इच्छाधीनेच्छाविषयत्वं चार्थः, तथाच दर्शनेच्छाप्रयोज्यगमनकर्तायमितिबोधः ॥

सम्यक्पठतीत्यादौ सम्यक्पदार्थश्रद्धापूर्वकत्वरूपः, तथाच श्रद्धापूर्वकत्वविशिष्टपठनकर्तायमितिबोधः । सम्यक्स्वपितीत्यादौ जाग्रदज्ञानाभावसामानाधिकरण्यं सम्यक्पदार्थः, तथाच जाग्रदज्ञानाभावसामानाधिकरणस्वापकर्तायमितिबोधः ॥

## तर्कसंग्रहसर्वस्व

सम्यक्फलतीत्यत्र सम्पूर्णत्वम्, सम्यक्नमस्करोतीत्यत्र भक्ति-  
पूर्वकत्वम्, सम्यक्पश्यति कान्तामित्यादावनुरागपूर्वकत्वम्, सम्य-  
क्काढयतीत्यादौ दयाराहित्यपूर्वकत्वञ्च सम्यक्पदार्थः, एवं स्थल-  
भेदेन सम्यक्पदार्थो ज्ञेयः ॥

—क्रियाविशेषणस्थले शाब्दबोधविचारः—

स्तोकं पाचतीत्यादौ स्तोकपदार्थस्याल्पस्य पचत्वर्थीभूतपाकेऽ-  
भेदसम्बन्धेनान्वये ऽ ल्पाभिज्ञपाकानुकूलकृतिमानयामितिबोधः, सु-  
खं शेतइत्यादौ सुखपदस्य सुखजनके लक्षणा, तथाच सुखजन-  
काभिन्नशयनकर्तायमितिबोधः, मधुरंरौति पिकइत्यादौ मधुराभि-  
न्नकूजनकर्ता पिकइतिबोधः ॥

—जगदाविर्भावविषये मतभेदाः—

केचन आरम्भवादिनः, केचन परिणामवादिनः, तत्रचा-  
रम्भवादिनो नैयायिकाः, परिणामवादिनः सांख्याः, तत्रचारम्भ-  
वादिनः घटादिरूपावयविनः कपालादयुपादानकारणैर्जन्यन्ते नतु  
कपालादयएव घटाद्यात्मना परिणमन्ति, अतः कपालादिभ्यो  
भिद्यन्ते घटादयइति वदन्ति । परिणामवादिनस्तु मृदादयुपा-  
दानपरिणामाएव घटाद्यवयविनः, नतूपादानेभ्यो भिद्यन्तेऽवयविन-  
इति वदन्ति ॥

एवं नैयायिका असत्कार्यवादिनः, सांख्यादयस्तु सत्कार्य-  
वादिनः, खोत्पत्तेः प्राक् घटादिकार्यमसदेव कपालादिकारणैर्ज-  
न्यते इत्यसत्कार्यवादिनामाशयः । मृदादयुपादानेषु संस्कारात्म-  
ना (सूक्ष्मरूपेण) खोत्पत्तेः पूर्वं वर्तमानमेव घटादिकार्यमाविर्भव-  
तीति सत्कार्यवादिनामाशयः ॥

—प्रत्यक्षादिप्रमाणैः पदार्थसिद्धिविचारः—

त्र्यणुकादिघटपर्यन्तानामवयविरूपाणां पृथिव्यप्तेजसां सिद्धिश्चक्षुरूपेण त्वग्रूपेणच प्रत्यक्षप्रमाणेन सम्भवति, बाह्यद्रव्यप्रत्यक्षे त्वक्चक्षुषोः कारणत्वात्, परमाणुरूपाणां त्र्यणुकरूपाणाञ्च पृथिव्यप्तेजसां सिद्धिस्त्वनुमानप्रमाणेनैव भवति, तथाहि, जालसूर्यमरीचिस्थं सूक्ष्मतममुपलब्धिषिषयीभूतं रजः सावयवं चाक्षुषद्रव्यत्वादित्यनुमानेन त्र्यणुकसिद्धिः, त्र्यणुकावयवोपि सावयवः महदारम्भकत्वात्तन्तुवदित्यनुमानेन परमाणुसिद्धिः ।

रूपवद्द्रव्यासमवेतस्पर्शः क्वचिदाश्रितस्पर्शत्वात् पृथिवीसमवेतस्पर्शवत् : असति रूपवद्द्रव्याभिघाते पर्णादिषु येषु शब्दसन्तानः सः स्पर्शवद्देगवद्द्रव्यसंयोगजन्यः अविभज्यमानावयवद्रव्यसम्बन्धिशब्दसन्तानत्वात् दण्डाभिहितभेरीशब्दसन्तानवत् । नभसि तृणतूलस्तनयित्नुविमानानां धृतिः स्पर्शवद्देगवद्द्रव्यसंयोगहेतुका अस्मदाघनाधिष्ठितद्रव्यधृतित्वात् । नौकाधृतिवत् । रूपवद्द्रव्याभिघातमन्तरेण तृणे कर्म स्पर्शवद्देगवद्द्रव्याभिघातजन्यं विजातीयकर्मत्वात् नदपराहतकाशादिकर्मवत् इत्याद्यनुमानैः वायोसिद्धिर्द्रष्टव्या ॥

सुवर्णं तैजसं प्रतिबन्धकाभावविशिष्टात्यन्तानलसंयोगसमानकालीनानुच्छिद्यमानद्रवत्वाधिकरणत्वात् यन्नैवं तन्नैवं यथा घट इत्यनुमानेन सुवर्णस्य तैजसत्वसिद्धिः ॥



## तर्कसङ्ग्रहसर्वस्वे

घ्राणेन्द्रियं पार्थिवं गन्धेतराव्यञ्जकत्वेसति गन्धव्यञ्जकत्वेस-  
ति द्रव्यत्वात् कुंकुमगन्धाभिव्यञ्जकगोघृतवत् इत्यनुमानेन घ्राणे-  
न्द्रियस्य पार्थिवत्वं सिद्धयति । रसनेन्द्रियं जलीयं गन्धाव्यञ्जक-  
त्वेसति रसव्यञ्जकत्वेसति द्रव्यत्वात् सकतुरसाभिव्यञ्जकोदकवत् ।  
इत्यनुमानेन रसनेन्द्रियस्य जलीयत्वं सिद्धयति । चक्षुः तैजसं  
परकीयस्पर्शाव्यञ्जकत्वेसति परकीयरूपव्यञ्जकत्वेसति द्रव्यत्वादि-  
त्यनुमानेन चक्षुषस्तैजसत्वसिद्धिः ॥

त्वगिन्द्रियं वायवीयं रूपाद्यव्यञ्जकत्वेसति स्पर्शाव्यञ्जकत्वे-  
सति द्रव्यत्वात् अङ्गसङ्घिसलिलशैत्याभिव्यञ्जकपवनवादित्यनुमानेन  
त्वगिन्द्रियस्य वायवीयत्वं सिद्धयति पार्थिवपरमाण्वादिषु मणिचन्द्र-  
कांतिप्रभृतिषुच पार्थिवात्वादिहेतुभिः गन्धादिसिद्धिर्द्रष्टव्या ॥

शब्दः पृथिव्याद्यष्टद्रव्यातिरिक्तद्रव्याश्रित अष्टद्रव्यानाश्रितत्वे  
सति द्रव्याश्रितत्वादित्यनुमानेन शब्दस्य पृथिव्याद्यष्टद्रव्यातिरिक्तद्र-  
व्याश्रितत्वं सिद्धयति । शब्दो द्रव्यसमवेतः गुणत्वात् संयोगव-  
दित्यनुमानेन शब्दसमवायितयाकाशसिद्धिः । शब्दो न स्प-  
र्शवद्विशेषगुण अग्निसंयोगासमवायिकारणकत्वाभावेसति अकारणगु-  
णपूर्वकप्रत्यक्षविषयत्वात् सुखवत्, पाकजरूपादौ व्यभिचारवार-  
णाय सत्यन्तम्, पटरूपादौ व्यभिचारवारणाय विशेष्यम्, जल्प-  
रमाणुरूपादौ व्यभिचारवारणाय प्रत्यक्षेति, अनेनचानुमानेन पृथि-  
व्यादिचतुष्टये शब्दाश्रयत्वाभावः सिद्धयति, शब्दो नदिक्कालमन-  
सां गुणः विशेषगुणत्वात्, शब्दो नात्मविशेषगुणः बहिरीन्द्रिय-  
ग्राह्यत्वात् इत्यनुमानद्वयेन कालादिचतुष्टये शब्दाभावः सिद्धयति  
शब्दो विशेषगुणः चक्षुर्ग्रहणायोग्यबहिरीन्द्रियग्राह्यजातिमत्त्वात् स्प-

शब्द इत्यनुमानेन शब्दे विशेषगुणत्वं सिद्धयति, अतः पूर्वानुमानेन शब्दसमवायितया प्रतीयमानं द्रव्यमाकाशमेवेति सिद्धम् ॥

कालिकपरत्वापरत्वे समवायिकारणे (असमवायिकारणजन्ये) जन्यगुणत्वादित्यनुमानेन कालिकपरत्वापरत्वसमवायिकारणीभूतकालपिण्डसंयोगश्रयत्वेन कालसिद्धिः ॥

दिककृतपरत्वापरत्वे समवायिकारणे जन्यगुणत्वात् रूपवदित्यनुमानेन तदुभयासमवायिकारणीभूतदिकपिण्डसंयोगश्रयतया दिकसिद्धिर्द्रष्टव्या ॥ घटाकाशौ मठाकाशः अतीतकालः अनागतकालः प्राची प्रतीचीत्यादिव्यवहाराणामाकाशकालदिशामनेकत्वभासकानां घटपटादिरूपोपाधिनिमित्तकत्वेन वास्तविकानन्त्यमाकाशकालदिशां नास्त्येवेति बोध्यम् ॥

अहं सुखी अहं दुःखी इत्यादिप्रतीतिविषयीभूताहंपदार्थस्यैव जीवात्मतया मनोरूपप्रत्यक्षप्रमाणेन शरीरोन्दिष्याणि कर्तृजन्यकार्यजनकानि करणत्वात्कुठारादिवदित्यनुमानेनच जीवात्मसिद्धिर्द्रष्टव्या । परदेहादौ चेष्टा प्रयत्नसाध्या चेष्टात्वात् मदीयचेष्टावदित्यनुमानेन चेष्टासाधनप्रयत्नाश्रयत्वेन परजीवात्मसिद्धिर्द्रष्टव्या ॥

क्षित्यकुंरादिकं सकर्तृकं कार्यत्वाद्धटवदित्यनुमानेन क्षित्यकुंरादिकर्तृतया, यस्सर्वज्ञस्सर्ववित्, विश्वस्य कर्ता भुवनस्य गोप्तृत्यादिशब्दप्रमाणेन चेश्वरासिद्धिः ॥

सुखादिसाक्षात्कारः सासमवायिकारणः जन्यगुणत्वादित्यनुमानेन सुखादिसक्षात्कारासमवायिकारणात्ममनस्संयोगाश्रयत्वेन मनससिद्धिः, अमुमेवार्थं आत्मा मनसा संयुज्यते मन इन्द्रियेण इन्द्रियमर्थेन ततः प्रत्यक्षमुत्पद्यतइति न्यायस्सूचयति ॥

एवं द्रव्यसिद्धिर्निरूपिता ॥

इदानीं गुणादिसिद्धिः निरूप्यते । त्र्यणुकाद्यवयविगतरूपा-  
दिचतुष्टयस्य त्वक्चक्षूरूपप्रत्यक्षप्रमाणेनैव सिद्धिः, । त्र्यणुकगत-  
रूपादिचतुष्टयं सासमवायिकारणं जन्यगुणत्वात् इत्यनुमानेन त्र्यणु-  
करूपादिचतुष्टयासमवायिकारणाभूतद्व्यणुकगतरूपादिचतुष्टयसिद्धिः।  
द्व्यणुकगतरूपादिचतुष्टयं सासमवायिकारणं जन्यगुणत्वादित्यनुमाने-  
न परमाणुगतरूपादिचतुष्टयस्य सिद्धिरवगन्तव्या ॥

त्र्यणुकादिषु वर्तमाना एकत्वद्वित्वादिसंख्या कुत्रचित्त्वचा कु-  
त्रचिच्चक्षुषाच अयमेक इमौ द्वौ इति प्रत्यक्षप्रतीतितो गृह्यते । त्र्य-  
णुकगतपरिमाणं सासमवायिकारणं जन्यपरिमाणत्वात् द्व्यणुकगतप-  
रिमाणं सासमवायिकारणं जन्यपरिमाणत्वादित्यनुमानद्वयेन द्व्यणुक-  
गतत्रित्वसंख्यायाः परमाणुगतद्वित्वसंख्यायाश्च सिद्धिः । अथवा अ-  
णुपदार्थेष्वेकत्वादिपरार्थपर्यन्तायास्संख्यायाश्शब्दप्रमाणेनैव सिद्धिरव-  
गन्तव्या ॥

त्र्यणुकादिघटपर्यन्तेष्ववयविषु परिमाणं चक्षुरादिप्रत्यक्षप्रमा-  
णेन गृह्यते, त्र्यणुकपरिमाणं सासमवायिकारणं जन्यगुणत्वात्  
रूपवत्, द्व्यणुकपरिमाणं सासमवायिकारणं जन्यगुणत्वात् इत्यनु-  
मानद्वयेन द्व्यणुकगतस्य परमाणुगतस्यचाणुपरिमाणस्य सिद्धिर्नकथ-  
मपि निरूपयितुं शक्या, परिमाण्डल्यभिन्नानां कारणत्वस्य साध-  
र्म्यमुपपादयता विश्वनाथपञ्चाननभट्टाचार्येण परिमाणमात्रस्य स्वस-  
मानजातीयस्योत्कृष्टपरिमाणजनकत्वमित्यादियुक्तिभिः अणुपरिमाणे का-  
रणत्वस्य निराकृतत्वात् नच त्र्यणुकादिपरिमाणस्य महत्स्वरूपतया

द्व्यणुकपरिमाणस्याणुत्वरूपतया द्वयोस्सजातीयत्वाभावेन परिमाणमात्र-  
 स्योत नियमेन द्व्यणुकपरिमाणस्य त्व्यणुकपरिमाणजनकत्वासम्भवेन  
 त्व्यणुकपरिमाणं सासमवायिकारणमित्यनुमानेन द्व्यणुकपरिमाणसि-  
 द्ध्यभावेपि द्व्यणुकपरिमाणपरिमाणयोरणुत्वरूपतया साजात्येन द्व्यणुक  
 परिमाणं सासमवायिकारणमित्यनुमानतः परमाणुपरिमाणं सिद्ध्यतीति  
 वाच्यम्, अपकृष्टमहत्त्वंप्रत्यनेकद्रव्यत्वस्य [समवेतसमवेतवृत्तिद्रव्य-  
 त्वस्य] प्रयोजकत्वात् त्व्यणुकपरिमाणं प्रति अनेकद्रव्यत्वस्यैव प्रयो-  
 जकत्वाङ्गीकारेण त्व्यणुकपरिमाणं सासमवायिकारणमित्यनुमानेन  
 त्व्यणुकपरिमाणकारणत्वेन द्व्यणुकपरिमाणस्यैवासिद्धतया तदसम-  
 वायिकारणत्वेन परमाणुपरिमाणस्यंसिद्धेः दुर्निरूपत्वात्, नच पर-  
 माणुद्व्यणुकयोः परिच्छिन्नपरिमाणवत्त्वरूपमूर्तत्वव्यवहारान्यथानुपपत्त्या  
 परिशेषाद्दुभयत्राप्यणुपरिमाणं सिद्ध्यतीति वाच्यम्, क्रियाश्रयत्व-  
 रूपमूर्तत्वेनापि मूर्तत्वव्यवहारोपपत्तेः तत्र परिमाणानङ्गीकारेपि बा-  
 धकाभावात्, नच परिमाणान्तरोत्पादकत्वरूपप्रयोजनाभावेपि विभु-  
 पदार्थेषु परिमाणमिव परमाणुद्व्यणुकयोरप्यणुपरिमाणमङ्गीक्रियते इति  
 वाच्यम्, सर्वत्र शब्दोपलब्ध्यन्यथानुपपत्त्या गगने सर्वत्रेदानींघट  
 स्तदानीं घटइत्यादिप्रत्यक्षप्रतीत्यन्यथानुपपत्त्या काले सर्वत्रायं प्रा,  
 व्योऽयं प्रतीच्य इत्यादिप्रत्यक्षप्रतीत्यन्यथानुपपत्त्या दिशिच। परम-  
 महत्परिमाणस्याङ्गीकृतत्वेन गगनादित्रिके विद्यमानस्य परिमाणस्य  
 किञ्चिदुत्पादकत्वरूपप्रयोजनाभावेपि प्रयोजनान्तरवत्त्वेन द्व्यणुकादि-  
 परिमाणस्यैव निष्प्रयोजनत्वाभावात्, नच गगनादित्रिके महत्त्वां  
 गीकरणे निरुक्तप्रयोजनसत्त्वेपि आत्मानि परिमाणानङ्गीकारे नकिञ्चि-  
 दपि प्रयोजनमिति वाच्यम्, जीवात्मानि मध्यमपरिमाणानङ्गीकारे  
 यन्मध्यमपरिमाणवत्तदनित्यमिति व्याप्त्या अनित्यत्वप्रसङ्गेन अणुप-  
 रिमाणानङ्गीकारे सर्वशरीरावच्छेदेन सुखाद्युपलब्ध्यसम्भवप्रसङ्गेन तः

त्र महत्वपरिमाणस्यैवानङ्गीकारे प्रत्यक्षे महत्वस्यकारणत्वेनात्मतद्र-  
 तसुखादिप्रत्यक्षानुपपत्त्याच जीवात्मनि परममहत्परिमाणस्य अङ्गी-  
 करणीयत्वेन सर्वजगत्कारणत्वान्यथानुपपत्त्या परमात्मनिच विमुपरि-  
 माणस्यावश्यमङ्गीकरणीयत्वेनात्मपरिमाणस्यापि सप्रयोजनत्वात्, नि-  
 षप्रयोजनत्वेन द्व्यणुकपरमाणुपरिमाणयोः एव सिद्धिर्न सम्भवतीति न  
 वाच्यम्; द्व्यणुकं परमाणुर्वा परिमाणवान् द्रव्यत्वादित्यनुमानेन तयो-  
 रपि परिमाणस्याङ्गीकृतत्वात्, नच परमाण्वादावपि द्रव्यत्वसाम्ये-  
 न घटादाविव कुतो नमहत्वपरिमाणमङ्गीक्रियतइति वाच्यम्, तदङ्गी-  
 कारे तयोः प्रत्यक्षत्वापत्तेः, अपकृष्टमहत्वप्रयोजकस्यानेकद्रव्यत्वस्याभावे-  
 नच तत्र महत्वस्यानङ्गीकरणीयत्वात्, नच त्र्यणुकं सपरिमाणं द्रव्य-  
 त्वादित्यनुमानेन द्व्यणुके परिमाणसिद्धौ द्व्यणुकपरिमाणं सासम-  
 वायिकारणं जन्यगुणत्वादित्यनुमानेन कुतो न परमाणुपरिमाणस्य  
 सिद्धिरिति वाच्यम्, द्व्यणुकपरिमाणस्य परमाणुपरिमाणजन्यत्वे  
 “परिमाणमात्रस्येति नियमानुसारेण द्व्यणुकपरिमाणस्य परमाणुपरि-  
 माणत उत्कर्षावश्यभावेन परमाणुतो द्व्यणुकस्याणुतरत्वप्रसङ्गात्, नच  
 निरुक्तानुमानाभ्यां द्व्यणुकपरमाण्वो रनुपरिमाणसिद्धावपि तत्परि-  
 माणाङ्गीकारेण न किमपि प्रयोजनमस्तीति वाच्यम्, यत्र द्रव्यत्वं  
 तत्र परिमाणमिति व्याप्यव्यापकभावमङ्गवारणस्यैव प्रयोजनत्वात्,  
 तथाच परमाणु. सपरिमाणः द्रव्यत्वाद्दृष्टवत्, द्व्यणुकं सपरिमाणं  
 द्रव्यत्वाद्दृष्टवदित्यनुमानाभ्यां द्व्यणुकपरमाण्वोरापि परिमाणसिद्धि-  
 र्दृष्टव्या ॥

त्र्यणुकादिघटपर्णन्तेष्ववयविषु अयमस्मात्पृथगिति प्रात्यक्षिक-  
 व्यवहारेण पृथक्त्वसिद्धिः । पृथक्त्वद्रव्यानुयोगिकभेदयोस्समनैय-  
 त्वेन अयंपरमाणुः इतरभिन्नः एतद्विशेषादित्याद्यनुमानैः परमाण्वादि-  
 ष्वितरभेदसिद्धौ अयं परमाणुः स्वतरेभ्यः पृथक्पृथक्त्वसमनियतद्र-

व्यानुयोगिकभेदाश्रयत्वात् इत्याद्यनुमानैः परमाणुष्वपि पृथक्त्वसिद्धिः, द्वयणुकेष्वेवमेव पृथक्त्वसिद्धिर्द्रष्टव्या । त्र्यणुकादिपृथक्त्वं सासमवायिकारणं जन्यगुणत्वादित्यनुमानेनवा परमाण्वादिषु पृथक्त्वसिद्धिर्द्रष्टव्या ॥

त्र्यणुकादिषु इमौ संयुक्ताविति प्रत्यक्षेण संयोगसिद्धिः ॥ त्र्यणुकं सासमवायिकारणं जन्यद्रव्यत्वात्, द्वयणुकं सासमवायिकारणं जन्यद्रव्यत्वादित्यनुमानद्वयेन द्वयणुकसंयोगस्य परमाणुसंयोगस्यच सिद्धिर्द्रष्टव्या ॥

त्र्यणुकादिषु इमौविभक्ताविति व्यवहारेण प्रत्यक्षसिद्धेन विभागसिद्धिः । द्वयणुकं द्वयणुकान्तरात् विभक्तं त्र्यणुकनाशवत्त्वात् ध्वंसः प्रागभावयोस्त्वप्रतियोगिसमवायिदेशवृत्तित्वनियमेन न स्वरूपासिद्धिः अनेनच अनुमानेन द्वयणुकद्वयविभागस्सिध्यति, त्र्यणुकं नाशप्रतियोगि जन्यभावत्वादित्यनुमानेन द्वयणुकनाशसिद्धौ परमाणुः परमाण्वन्तराद्विभक्तः द्वयणुकनाशवत्त्वादित्यनुमानेन परमाणुद्वयविभागस्सिध्यति ॥

त्र्यणुकादिषु अयंपरः अयमपरइति व्यवहारात्परत्वापरत्वयोः सिद्धिः । त्र्यणुकपरत्वापरत्वे सासमवायिकारणे जन्यगुणत्वात् त्र्यणुकपरत्वापरत्वे सासमवायिकारणे जन्यगुणत्वादित्यनुमानाभ्यां द्वयणुकपरमाणुगतयोः परत्वापरत्वयोः सिद्धिर्द्रष्टव्या ॥

त्र्यणुकादिषु अयं गुरुत्ववान् आद्यपतनवत्त्वादित्याद्यनुमानेन गुरुत्वसिद्धिः । त्र्यणुकादिगुरुत्वं सासमवायिकारणं जन्यगुणत्वादित्यनुमानप्रमाणेन द्वयणुकपरमाण्वोरपि गुरुत्वसिद्धिर्द्रष्टव्या ॥

त्र्यणुकादिषु इदं द्रवं इति प्रतीत्या द्रवत्वसिद्धिः, त्र्यणुकनिष्ठं त्र्यणुकनिष्ठं वा द्रवत्वं सासमवायिकारणं जन्यगुणत्वात् इत्यनुमानतः द्वयणुकपरमाण्वोरपि द्रवत्वसिद्धिः ॥

त्यणुकादिष्वपि इदं स्नेहवत् ! पिण्डीभावजनकत्वादित्यनुमानेन स्नेहसिद्धिः । त्यणुकादिस्नेहः सासमवायिकारणः जन्यगुणत्वादित्याद्यनुमानेनद्यणुकपरमाण्वोरपि स्नेहसिद्धिः ॥

अयं ध्वन्यात्मकशब्दः अयं वर्णात्मकशब्दः इति व्यवहारेण श्रोत्रेन्द्रियरूपप्रत्यक्षप्रमाणासिद्धेन श्रोत्रदेशोत्पन्नशब्दस्य सिद्धिः, अयं शब्दः सासमवायिकारणः जन्यगुणत्वादित्याद्यनुमानैः उत्तरोत्तरशब्दासमवायिकारणीभूतानां पूर्वपूर्वशब्दानां सिद्धिर्भवति, नतु श्रोत्रोत्पन्नशब्दातिरिक्तानां पूर्वपूर्वशब्दानां प्रत्यक्षतो ग्रहणेषु श्रोत्रावच्छिन्नसमवायाभावात् ॥

ज्ञानविषयकसाक्षात्कारोऽनुव्यवसायः । उत्तरोत्तरोत्पन्नानुव्यवसायेन पूर्वपूर्वोत्पन्नज्ञानं गृह्यते, यथा घटं जानामित्यनुव्यवसायेन घटज्ञानसामान्यस्य सिद्धिः, घटं स्मरामि अनुभवामि यथार्थतो जानामि साक्षात्करोमि अनुमिनोमि उपमिनोमि शब्दाप्रत्येमि सन्दिहे निश्चिनोमि तर्कयामि सम्भावयामि इत्याद्यनुव्यवसायैः मानसिकप्रत्यक्षरूपैः मनोरूपप्रत्यक्षप्रमाणजन्यैः स्मरणादीनां प्रत्यक्षं भवति । निर्विकल्पकस्यातीन्द्रियत्वेन गौरिति विशिष्टज्ञानं विशेषणज्ञानजन्यं विशिष्टज्ञानत्वात् इत्यनुमानेन विशिष्टज्ञानजनकीभूतविशेषणज्ञानरूपं निर्विकल्पकज्ञानं सिध्यति, नचास्य ज्ञानस्य ज्ञानत्वभङ्गः ज्ञानत्वव्यापकसविषयकत्वाभावादिति वाच्यम्, तत्र प्रकारत्वादिविषयतात्रयाभावेपि तुरीयविषयताख्याया विषयतायाः तस्य सविषयकत्वभङ्गवारणायङ्गीकृतत्वात् ॥

ज्ञाननिष्ठं प्रामाण्यं स्वतो ग्राह्यमिति मीमांसका वदन्ति, अत्र प्रामाण्यं तद्वति तत्प्रकारकत्वरूपं प्रमात्वमेव, नेतु प्रमाकरणत्वरूपं प्रामाण्यं अत्र विवक्षितं, सर्वत्र प्रत्यक्षादिज्ञानेषु प्रमाकरणत्वरूपस्य प्रामाण्यस्य बाधितत्वात् ॥

स्वतोप्राह्यत्वञ्च तदप्रामाण्यग्राहकज्ञानग्राहकसामग्रीजन्ययावद्ग्रहविषय  
 त्वं, तच्च तदप्रामाण्यग्राहिका या ज्ञानग्राहिका सामग्री तज्जन्ययावद्ग्र  
 हविषयत्वमिति, तथाच यावत्पदस्य व्यापकत्वार्थकतया तत्प्रामाण्य  
 ग्राहकज्ञानग्राहकसामग्रीजन्यग्रहत्वव्यापकीभूतविषयताश्रयत्वमिति फ.  
 लितम्, तदर्थः तदप्रामाण्यग्राहिका तद्धर्मप्रकारकज्ञानग्राहिकायासामग्री  
 तज्जन्यग्रहत्वव्यापकीभूता या विषयता तदाश्रयत्वमिति । गुरुणां  
 मुरारिमिश्राणां भट्टानाञ्च मतेषु त्रिष्वपि स्वतोप्राह्यत्वं ज्ञानसाधार  
 णं भवति, तथाहि गुरुमते सर्वेष्वपि ज्ञानेषु ज्ञानज्ञातृज्ञेयरूपत्रयं  
 भासते, तन्मतेऽयं घटइत्यादं घटमात्रात्रगाहिज्ञानं नास्त्येव अस्मिन्  
 ज्ञाने ज्ञेयविषयकत्वस्य सम्भवेपि ज्ञानज्ञातृविषयकत्वाभावात्, अ.  
 तो गुरुमते सर्वमपिज्ञानं निरुक्तत्रितयविषयकं अयं घटः घटमहं  
 जानामीत्यादिरूपं ज्ञेयम्, घटं जानामीत्यस्य घटविषयकज्ञानवा.  
 नहमित्यर्थः, अस्मिन् ज्ञाने घटरूपं ज्ञेयं, घटज्ञानरूपं ज्ञानं अहं  
 पदार्थजीवरूपो ज्ञातृचैतत्त्रितयं विषयीभवति । मिश्रमते घटइति  
 ज्ञानानन्तरं घटमहं जानामीत्यनुव्यवसायोऽङ्गीक्रियते, अस्मिन् मते  
 व्यवसायोत्पत्त्यनन्तरमनुव्यवसाय उत्पद्यते तेनच प्रामाण्यं गृह्यते,  
 अनुव्यवसायोनाम ज्ञानविषयकं मानसं प्रत्यक्षं, अस्मिन् ज्ञानेऽपि  
 निरुक्तत्रितयं विषयीभवति । भाट्टमते ज्ञानस्यातीन्द्रियतया ज्ञात.  
 तालिङ्गकानुमितेरेव प्रामाण्यं गृह्यते, ज्ञातताच सविषयको ज्ञान  
 जन्यः प्रत्यक्षविषयीभूतः ज्ञानविषयत्वातिरीक्तो घटादिनिष्ठः कश्चन  
 पदार्थइति तन्मतं, अनुमानप्रयोगस्तु, घटः घटत्ववद्विशेष्यकघटत्वप्र  
 कारकज्ञानविषयः घटत्वप्रकारकज्ञाततावत्वात् यन्नैवं तन्नैवं यथा  
 पट इति ॥

अथवा ज्ञाततां पक्षीकृत्य इयं ज्ञातता घटत्ववद्विशेष्यकव  
 टत्वप्रकारकज्ञानजन्या घटवृत्तिघटत्वप्रकारकज्ञाततावत्वात् या यद्बु.



त्तिः यत्प्रकारिका ज्ञातता सा ताद्विशेष्यकतत्प्रकारकज्ञानजन्या यथा  
 पटे पटत्वप्रकारिका ज्ञाततेति, अत्र मतत्रयेपि व्यावसायानुव्यवसा  
 यानुमितिषु ज्ञानस्य विषयत्वेन तत्ज्ञानगतज्ञानत्ववत् ज्ञानत्वसम-  
 शीलस्य ज्ञाननिष्ठप्रामाण्यस्यापि विषयत्वे बाधकाभावात् घटादिज्ञा  
 ननिष्ठप्रामाण्यमपि विषयीभवतीत्यङ्गीक्रियते, तथाच मतत्रयेपि प्रा-  
 माण्ये स्वतो ग्राह्यत्वस्य, लक्षणसमन्वयप्रकार इत्थं, गुरुमते मिश्रम  
 तेच तत्पदेन यस्मिन् घटादिज्ञाने प्रामाण्यं गृह्यते तद्वटादिज्ञानं  
 ग्राह्यं तस्मिन् प्रामाण्यज्ञानं तदप्रामाण्यज्ञानं इत्यनेन घटादिज्ञानवि-  
 शेष्यकाप्रायाण्यप्रकारकज्ञानं लभ्यते तदग्राहिका ज्ञानग्राहिका या  
 सामग्री आत्ममनस्संयोगविशेषणज्ञानादिरूपा सामग्री तज्जन्यग्रहः  
 घटमहं जानामीत्याकारको ग्रहः तद्विषयत्वं घटज्ञानत्वइव तत्समशी  
 ले प्रामाण्येऽपि वर्ततइति । भाट्टमते तदप्रामाण्याग्राहिका प्रकृत  
 ज्ञानग्राहिका या सामग्री इत्युक्तौ आत्ममनस्संयोगपरामर्शादिरूपा  
 सामग्री तज्जन्यो याग्रहः घटः घटविशेष्यकघटत्वप्रकारकज्ञानवि-  
 षय इत्याकारकानुमितिरूपो ग्रहः तद्विषयत्वं ज्ञानत्वइव तत्समशी  
 ले प्रामाण्येऽपि वर्ततइति । नैयायिकास्तु अयं घटइति ज्ञानोत्तरं  
 घटमहं जानामीत्यनुव्यवसायस्य सम्भवेपि न तस्मिन् ज्ञाने तत्प्रामा  
 ण्यस्य विषयत्वं सम्भवति, अन्यथा ज्ञानत्वसमशीलानां तद्व्यक्तित्व-  
 तद्गुणत्वप्रत्यक्षत्वादीनामपि तद्ज्ञानविषयताप्रसङ्गात्, किञ्च अनु-  
 व्यवसायादिनैव प्रामाण्यस्य ग्रहणे अनभ्यासदशायां (प्राथमिकघटा-  
 दिग्रहोत्तरदशायां) इदं प्रमावा नवेति प्रामाण्यसंशयो नस्यात्,  
 अतः प्रामाण्यं परतो ग्राह्यमेवेति वदन्ति, परतो ग्राह्यत्वञ्च अनुमाना  
 दिग्राह्यत्वम्, यज्जातीयज्ञानोत्तरं जायमाना प्रवृत्तिस्सफला भवति,  
 यथा अयं घटः इदं रजतं इत्यादिज्ञानं प्रमा सरुलप्रवृत्तिजनकत्वात्

ज्ञानं प्रमा सफलप्रवृत्तिजनकत्वात् पूर्वोत्पन्नज्ञानवदित्यन्वयव्यतिरेकि.  
णापि प्रामाण्यं गृह्यते ॥

नच शब्दवदाकाशमित्यादिज्ञानानां प्रवृत्तिजनकत्वाभावेन प्र  
मात्वं कथं सिध्यतीति वाच्यं, अनुमानशब्दान्यतरग्राह्यत्वस्यैव परतो  
ग्राह्यत्वरूपत्वेन वक्तव्यतया शब्दवदाकाशमित्यादिज्ञानं प्रमा इत्या.  
द्याप्तवाक्येभ्यः तत्तद्ज्ञानेषु प्रामाण्यसिद्धेरप्रत्यूहत्वात्, नच यत्र र  
जते इदं रजतामिति ज्ञानं जात प्रवृत्तिस्तु नजाता तत्र प्रमात्वं  
दुर्निरूपमिति वाच्यं, यत्र प्रवृत्त्यादिकमाप्तवाक्यं नास्ति तत्र वा.  
स्तविकप्रमात्वसत्त्वेपि प्रामाण्यसंशयस्यैव सत्त्वन प्रामाण्यनिश्चयानु  
त्पत्तेरिष्टत्वात्, अथवा तादृशज्ञाने प्रवृत्तिफलोपधायकत्वाभावेऽपि  
प्रवृत्तिस्वरूपयोग्यताया अक्षतत्वेन एतेनैव लिङ्गेन तत्रापि ज्ञाने  
प्रमात्वनिर्णयस्सूपपादएव । सर्वमतेष्वपि इदं ज्ञानं अप्रमा विफल.  
प्रवृत्तिजनकत्वात् इत्याद्यनुमानैरेवाप्रामाण्यसिद्धिरेष्टव्या । ज्ञातो घ.  
टइत्यादौ ज्ञातताया ज्ञानविषयतारूपत्वेनैवोपपत्तौ सविषयकाया ज्ञा  
ततायाः पार्थक्यं न कल्पनीयं गौरवान्मानाभावाच्च ॥

अहं सुखी, अहं दुःखी, अहमिच्छामि, अहं द्वेषि, अहं  
करोमीत्यादिमानसप्रत्यक्षैः आत्मीयास्सुखदुःखेच्छाद्वेषपूयत्ता गृह्यन्ते ।  
परकीयं बुद्ध्यादिषट्कन्तु मुखसङ्कोचविकासादिना अनुमीयते,  
तथाहि, अयं घटविषयकज्ञानवान् घटविषयकेच्छावत्त्वात्, अयं  
घटविषयकेच्छावान् घटविषयककृतिमत्त्वात्, अयं घटविषयककृ.  
तिमान् कपालविषयककृतिमत्त्वात्, अयं सुखवान् सुखविकासव.  
त्त्वात्, अयं दुःखवान् मुखसङ्कोचवत्त्वात् इति । अयं सुखी अ.  
यं दुःखीत्याद्याप्तवाक्यैर्वा परकीयं बुद्ध्यादिषट्कं गृहीतुं शक्यते ।  
धर्माधर्मभावनाख्यसंस्काराणां आत्मीयानां परकीयानां वा सिद्धि.  
स्तु अयं धर्मवान् अहं धर्मवान् वा ऐश्वर्यसुखादिमत्त्वात् अयम्.

धर्मवानहमधर्मवान्वा निर्धनत्वात् दुःखित्वाच्च, अयमहंवा भावना.  
इत्यसंस्कारवान् स्मृतिमत्वात् प्रत्यभिज्ञावत्वाद्वा इत्याद्यनुमानैरेव  
भवति ॥

त्र्यणुकादिवेगः प्रत्यक्षसिद्धिः, त्र्यणुकादिवेगः सासमवायि.  
कारणः जन्मगुणत्वादित्याद्यनुमानतः द्व्यणुकपरमाण्वोरपि वेगसिद्धिः  
द्रष्टव्या कटादिषु अयं स्थितस्थापकसंस्कारवान् विलक्षणक्रियावत्त्वा-  
दित्यनुमानेव स्थितस्थापकसंस्कारसिद्धिर्द्रष्टव्या । कटाद्यवयवेषु  
परमाणुपर्यन्तेषु कटादिनिष्ठस्थितस्थापकः सासमवायकारणः जन्य.  
गुणत्वादित्याद्यनुमानैः स्थितस्थापकसंस्कारस्य सिद्धिर्द्रष्टव्या, एवं गु-  
णसिद्धिः निरूपिता ॥

इदं चलति इत्यादिचाक्षुषप्रत्यक्षेण त्र्यणुकादिनिष्ठं कर्म  
गृह्यते, त्र्यणुकं द्व्यणुकंवा सासमवायिकारणं इत्यनुमानतः द्व्यणुक-  
संयोगस्य परमाणुसंयोगस्यच सिद्धौ कर्मणस्संयोगसमवायकारणत्वे  
न त्र्यणुकादिसंयोगस्सासमवायिकारणइत्याद्यनुमानतः द्व्यणुकपरमा-  
ण्वोरपि क्रियासिद्धिः, हस्तादिनिष्ठस्योत्प्रेक्षणादिपञ्चकस्य प्रत्यक्ष-  
तो ग्रहणे तदुत्क्षेपणं सासमवायिकारणं इत्याद्यनुमानैः तदवयव-  
ेष्वपि परमाणुपर्यन्तेषु उत्क्षेपणादीनां सिद्धिर्द्रष्टव्या, एवं कर्म-  
सिद्धिः ग्राह्या ॥

— अथ जातिसिद्धिर्निरूप्यते —

पदार्थत्वं न जातिः समवायादिवृत्तित्वात्, द्रव्यत्वं, गुणत्वं,  
कर्मत्वञ्च जातिरेव, जतुघृतकाष्ठादिषु द्रव्यत्वव्यवहाराभावेन न  
प्रत्यक्षतो द्रव्यत्वजातिसिद्धिस्सम्भवति, किन्त्वनुमानेनैव अनुमानप्र-  
कारः, संयोगविभागादिसमवायिकारणता किञ्चिद्धर्मावच्छिन्ना कार-  
णतात्वात् घटनिरूपितदण्डनिष्ठकारणतावदित्यनुमानेन विभागादि-

समवायकारणतावच्छेदकतया द्रव्यत्वजातिसिद्धिः, नच स धर्मो घटत्वादिर्भवितुमर्हति, कारणतायामन्यूनानतिप्रसक्तधर्मस्यैवावच्छेदकत्वेन घटत्वपटत्वादिव्याप्यजातीनां विभागादिसमवायकारणताया अन्यूनत्वाभावेन सत्ताजातेस्तदनतिप्रसक्तत्वाभावेन गुणत्वादिजातिषु विभागादिकारणत्वप्रसक्तेरेवाभावेन च तत्कारणताया अन्यूनानतिप्रसक्तधर्मः द्रव्यत्वमेव भवतीति तत्सिद्धिर्द्रष्टव्या । नच द्रव्यत्वस्य तत्कारणतायामन्यूनानतिप्रसक्तत्वेपि तस्य जातित्वे प्रमाणाभावइति वाच्यम्, वह्निव्याप्यधूमवानिति परामर्शस्य सत्त्वेपि महानसीयवर्हातरवह्यभाववानितीतरबाधसहकारेण महानसीयवह्निमानित्यनुमितिरिव अनेकसमवेतस्य द्रव्यत्वस्य जातित्वे लाघवं इति लाघवज्ञानसहकृतात् किञ्चिद्धर्मावच्छिन्नत्वव्याप्यकारणतात्ववती विभागादिसमवायकारणता इति परामर्शात् तत्कारणतावच्छेदकतया जातिरूपद्रव्यत्वमेव सिध्यति ॥

एवमेव गुणपदशक्यता किञ्चिद्धर्मावच्छिन्ना शक्यतात्वात् घटपदशक्यतावत् इत्यनुमानेन गुणत्वजातिसिद्धिः । अस्यापि प्रत्यक्षप्रमाणतो जातित्वासिद्धौ दुःखद्वेषादिषु गुणत्वव्यवहाराभावो मूलमित्यवधेयम् । कर्मत्वजातिस्तु चलतीत्यादिप्रत्यक्षसिद्धैव ॥

सामान्यादिचतुष्टये जातिर्नास्ति, तथाहि, घटत्वपटत्वादिजातिषु जातित्वरूपजातिस्वीकारे जातित्वस्यापि जातित्वेन तादृशजातित्वे घटत्वादौच पुनर्जातित्वजातिः स्वीकार्या, यथा स्वीकोर घटत्वादौ तन्निष्ठजातित्वे एतज्जातित्वनिष्ठजातित्वेच ; पुनर्जातित्वजातिस्वीकारापत्तिः इत्यनवस्थाप्रसङ्गइति सामान्ये जातिर्नाङ्गीक्रियते ॥

विशेषेषु विशेषत्वजातिस्वीकारे निस्सामान्यत्वेसति सामान्यभिन्नत्वेसति समवेतत्वमिति विशेषलक्षणस्य भङ्गः प्रसज्येतेति रूपहानिरूपदोषप्रसक्तेः विशेषेषु जातिर्नाङ्गीक्रियते, रूपहानिर्नाम लक्ष

णहानिः । रूपहानिपदस्य स्वतो व्यावर्तकत्वात्मकस्य रूपस्य  
हानिः इत्यर्थान्नरं प्रकल्प्य तस्य जातिबाधकतां वदन्ति बहवः,  
तत्प्रकारः, घटादिद्व्यणुकपर्यन्तेष्ववयविषु स्वावयवसमवेतत्वरूपहेतुना  
इतरभेदस्साधार्यितुं शक्यते, तत्प्रकारः, घटः इतरभिन्नः कपालस-  
मवेतत्वात्, द्व्यणुकं खेतरभिन्नं परमाणुसमवेतत्वादित्यादिना घटा-  
दिद्व्यणुकान्तोष्वितरभेदस्साधार्यितुं शक्यते, परमाणूनामवयवाभावेन  
परमाणुष्वितरभेदसाधको नैतादृशो हेतुस्सम्भवति, अतस्सर्वेष्वपि  
परमाणुषु प्रत्येकमेकैकं विशेषमङ्गीकृत्य सर्वपरमाणुषु प्रत्येकं अयं  
परमाणुः इतरभिन्न एतादृशेषां दत्याद्यनुमानैः तेष्वितरभेदः साधनी-  
यः, एवंस्थिते, विशेषेषु विशेषत्वजातिस्वीकारे सामान्याश्रयस्य सा-  
मान्यरूपेणैव साध्यसाधकत्वमिति नियमेन सामान्यात्मकविशेषत्वरू-  
पेणैव विशेषाणां हेतुता वाच्या, नतु सामान्यानात्मकेनैतादृशेषत्व-  
रूपेण, अयं परमाणुः, इतरभिन्नः विशेषादिति सामान्यरूपेण हे-  
तुतास्वीकारेतु इतरभेदाभाववत्यन्यपरमाणावपि विशेषरूपहेतास्सत्त्वा-  
द्व्यभिचारप्रसङ्गः, अतो विशेषेषु जातिर्नाभ्युपेया । विशेषेष्वपि  
अयं विशेष इतरभिन्नः तादात्म्यसम्बन्धेनैतद्विशेषात् इत्याद्यनुमा-  
नैः सर्वविशेषेषु प्रत्येकमितरभेदस्साधनीयः, एवञ्च स्वतो व्यावर्त-  
कत्वं सम्भवति, स्वतो व्यावर्तकत्वं च स्ववृत्त्यसाधारणधर्मपुरस्कारे-  
ण व्यावर्तकत्वं सच असाधारणधर्मः एतादृशेषत्वादिः । नचैवं  
अयं परमाणुः इतरभिन्नः तादात्म्यसम्बन्धेनैतत्परमाणोः, अथं प-  
रमाणुः इतरभिन्नः समवायसम्बन्धेनैतद्रूपादित्याद्यनुमानैरेव परमा-  
णुष्वितरभेदसिद्धौ विशेषांगीकरणमनावश्यकमिति वाच्यम्, एतत्प-  
रमाणवेतद्रूपादिहेतुभि रितरभेदसाधने सामान्याश्रयस्य सामान्य-  
रूपेण साध्यसाधकत्वनियमभङ्गप्रसङ्गात्, परमाणुत्वरूपत्वादिहेतु-  
भिस्सामान्यरूपैस्साधनेच व्यभिचारप्रसङ्गात्, अतः परमाणुष्वित

रभेदसाधनार्थं विशेषा अङ्गीकर्तव्याः, विशेषेषुच जातिर्नस्वीका-  
र्येतिच सिद्धम् ॥

असम्बन्धः समवायाभावयोर्जातिस्वीकारे बाधकः, असम्बन्धो  
नाम समवायप्रतियोगित्वसमवायानुयोगित्वान्यतराभावः, समवायाभा-  
वयोः कस्यापि पदार्थस्य समवायसम्बन्धेनावर्तमानत्वेन तयोस्समवा-  
येन कस्यापि पदार्थस्य अनाधिकरणत्वेनच निरुक्तान्यतराभावस्त-  
म्भवतीति समवायाभावयोर्नजातिस्वीकरणीया । एवं गगनत्वा-  
दिकं न जातिः एकव्यक्तिवृत्तित्वात् घटत्वं कलशत्वभिन्नजातित्वा-  
भावत् कलशत्वसमनियतत्वात्, इत्याद्यनुमानैर्घटत्वादीनां भिन्न-  
जातित्वं न सिद्धयति । तत्र व्यक्त्यभेदतुल्यत्वयास्सत्वात्, एवं भू-  
तत्वशरीरत्वोन्द्रियत्वोद्भूतत्वादीनां क्रमेण मूर्तत्वपृथिवीत्वशुक्लत्वादि-  
ना साङ्कर्यान्नैव जातित्वं, परस्परान्यन्ताभावसमानाधिकरणयोः धर्म-  
योः एकत्र समावेशः सङ्करः मूर्तत्वाभाववति गगने भूतत्वं, भूत-  
त्वाभाववति मनसि मूर्तत्वं उभयोस्समावेशः पृथिव्याद्यन्तर्भावेण वर्-  
ततइति मूर्तत्वसांक्रयेण भूतत्वस्य न जातित्वम् । पृथिवीत्वाभावव-  
ति जलीयशरीरे शरीरत्वं, शरीरत्वाभाववति घटादौ पृथिवीत्वं, उ-  
भयोस्समावेशः पार्थिवशरीरन्तर्भावेण वर्तत इति पृथिवीत्वादिना  
साङ्कर्याच्छरीरत्वस्य न जातित्वम् । पृथिवीत्वाभाववति जलीयेन्द्रिये  
इन्द्रियत्वं, इन्द्रियत्वाभाववति घटादौ पृथिवीत्वं, उभयोस्समावेशः  
पार्थिवोन्द्रियान्तर्भावेण वर्ततइति पृथिवीत्वादिना साङ्कर्यादिन्द्रियत्व-  
स्य न जातित्वम् ॥

शुक्लत्वाभाववत्युद्भूतनीले उद्भूतत्वं, उद्भूतत्वाभाववत्यनु-  
द्भूतशुक्ले शुक्लत्वं, उभयोस्समावेश उद्भूतशुक्लान्तर्भावेण वर्तत  
इति शुक्लत्वादिना साङ्कर्यादुद्भूतत्वस्य न जातित्वं । पृथिवीत्वा-  
भाववति जलीयपरमाणौ परमाणुत्वं परमाणुत्वाभाववति घटादौ पृ-

पृथिवीत्वं, उभयोस्समावेशः पार्थिवपरमाणाविति पृथिवीत्वसाङ्कर्येण परमाणुत्वस्य न जातित्वं, एवं द्यणुकत्वत्रयणुकत्वयोरपि पृथिवीत्वसाङ्कर्येण न जातित्वं । शरीरत्वेन्द्रियत्वयो रिव विषयत्वस्यापि पृथिवीत्वादिसाङ्कर्येण न जातित्वं । नीलपृथिवीत्वाभाववति पीतघटे घटत्वं घटत्वाभाववति नीलपटे नीलपृथिवीत्वं, उभयोस्समावेशो नीलघटे वर्तत इति घटत्वादिसाङ्कर्येण नीलपृथिवीत्वस्य न जातित्वम् । घटत्वाभाववति नीलपटे नीलद्रव्यत्वं, नीलद्रव्यत्वाभाववति पीतघटे घटत्वं, उभयोस्समावेशो नीलघटे वर्तत इति घटत्वादिसाङ्कर्येण नीलद्रव्यावादीनां न जातित्वम् । एवं नित्यत्वानित्यत्वयोरपि पृथिवीत्वादिसाङ्कर्येण नित्यत्वस्य सामान्यादिवृत्तितया अनित्यत्वस्य प्रागभावसाधारण्येनच न तयोर्जातित्वं । रूपत्वाभाववति जलीयपरमाणुरसादौ नित्यगुणत्वं, नित्यगुणत्वाभाववति घटीयरूपादौ रूपत्वं, उभयोस्समावेशो नित्यरूपे वर्तत इति रूपत्वादिसाङ्कर्येण नित्यगुणत्वस्य न जातित्वं । एवं नित्यद्रव्यत्वस्यापि पृथिवीत्वादिसाङ्कर्येण न जातित्वं । रूपत्वादिसाङ्कर्येणानित्यगुणत्वस्य पृथिवीत्वादिसाङ्कर्येणानित्यद्रव्यत्वस्यच न जातित्वं । शुक्लत्वाभाववति घटनीले घटरूपत्वं घटरूपत्वाभाववति पटशुक्ले शुक्लत्व, उभयोस्समावेशः घटशुक्ल इति शुक्लत्वादिना साङ्कर्येण घटरूपत्वादेर्न जातित्वम् ॥

नच पृथिवीत्वादिसाङ्कर्येण शरीरत्वादीनामिव शरीरत्वसाङ्कर्येण पृथिवीत्वादीनामपि जातित्वं न स्यादिति वाच्यं, जातित्वेनाभिमतसङ्करस्यैव जातिबाधकत्वनियमेन जातित्वेनानभिमतशरीरत्वादि साङ्कर्यस्य पृथिवीत्वादिजातित्वबाधकत्वाभावात्, नच शरीरत्वादि साङ्कर्यसत्त्वेन पृथिवीत्वादीनामपि कथं जातित्वेनाभिमतत्वमिति वाच्यम्, गन्धसम्वायकारणतादृशेदकतया पृथिवीत्वस्य जातित्वसिद्धेः, शरीरत्वस्य तादृशजातित्वस्यैव स्थापकाभावात्, नच गु-

णपदशक्यतावच्छेदकतया गुणत्वजातेरिव शरीरपदशक्यतावच्छेद-  
कतया शरीरत्वस्यापि जातित्वं सिद्धयतीति वाच्यम्, शरीरत्वे  
जातिव्यवहाराभावेन तदसिद्धेः, एतादृशान् जातिबाधकान् !'व्य-  
क्तेरभेदस्तुल्यत्वं सकरोथानवस्थितिः, रूपहानिरसम्बन्धो जाति-  
बाधकसंग्रहः, इत्यनेन नीलकण्ठविश्वनाथपञ्चाननप्रभृतयः प्राद-  
र्शयन् ॥

भेदत्वविषयतात्वादिकमखण्डोपाधिरिति सिद्धान्तः गन्धसम-  
वायिकारणता किञ्चिद्धर्मावच्छिन्ना कारणतात्वात् घटनिरूपितदंड-  
निष्ठकारणतावदित्यनुमानेन लाघवज्ञानसहकृतेन पृथिवीत्वस्य जाति-  
त्वसिद्धिः । एवं जन्यस्नेहसमवायिकारणता किञ्चिद्धर्मावच्छिन्ना  
कारणतात्वादित्यनुमानेन जन्यस्नेहसमवायिकारणतावच्छेदकतया ज-  
न्यजलत्वजातेसिद्धिः, तादृशजन्यजलत्वावच्छिन्नसमवायिकारणता-  
किञ्चिद्धर्मावच्छिन्ना कारणतात्वादित्यनुमानेन जलत्वजातेसिद्धि-  
र्बोद्ध्या, सर्वेषु जातित्वसाधकानुमानस्थलेषु लाघवज्ञानस्य सहका-  
रित्वं ग्राह्यम् । नचानुमानद्वयमन्तरा स्नेहसमवायिकारणतावच्छे-  
दकतैव कुतो न जलत्वजातेसिद्धिरिति वाच्यम्, स्नेहत्वस्यानि-  
त्यानित्यस्नेहवृत्तितया कार्यतातिप्रसक्तत्वेन कार्यतावच्छेदकत्वाभा-  
वात् ; कायेताया अन्यूनानतिप्रसक्तधर्मस्यैव कार्यतावच्छेदकत्वात्  
नच जन्यस्नेहसमवायिकारणतावच्छेदकतैव कुतो न जलत्वजाते-  
सिद्धिरिति वाच्यम्, जलत्वजातेः परमाण्वन्तर्भावेण जन्यस्नेह-  
समवायिकारणतातिप्रसक्तत्वेन तत्कारणतावच्छेदकत्वाभावात्,  
अपिच जन्यस्नेहसमवायिकारणतावच्छेदकधर्मस्य परमाणुष्वङ्गीका-  
र्यतया नित्यस्य स्वरूपयोग्यत्वे फलावश्यम्भावइति नियमेन परमा-  
णुष्वपि कदाचिज्जन्यस्नेहोत्पत्तिप्रसङ्गः अतश्च न स्नेहसमवायिका-



रणतावच्छेदकतया जलत्वजातिसिद्धिः, किन्तु निरुक्तानुमानद्वये. नैव तत्सिद्धिर्द्रष्टव्या, स्वरूपयोग्यत्व च फलजनकतावच्छेदकधर्म- वत्वं ज्ञेयं; घटत्वपटत्वादीनां जातित्वं प्रत्यक्षसिद्धम्, जातिबा- धकाभावे प्रत्यक्षानुमानाभ्यां तत्सिद्धिर्बोध्यः ॥

जन्योष्णस्पर्शसमवायिकारणता किञ्चिद्धर्मावच्छिन्ना कारण तात्वादित्यनुमानेन . जन्यतेजोमात्रसाधारणवैजात्यसिद्धिः, तदव- च्छिन्नसमवायिकारणता किञ्चिद्धर्मावच्छिन्ना कारणतात्वादित्यनुमा- नेन तेजस्त्वस्य जातित्वे लाघवमिति लाघवज्ञानसहकृतेन तेजस्त्व- स्य जातित्वसिद्धिः । एवं अपाकजजन्यानुष्णशीतस्पर्शनिष्ठैवजा- त्यावच्छिन्नसमवायिकारणतावच्छेदकतया . जन्यवायुगतवैजात्यसिद्धिः- तदवाच्छिन्नसमवायिकारणतयावच्छेदकतया वायुत्वजातेः सिद्धिः, आकाशत्वस्य कालत्वस्य दिक्त्वस्यचैकव्यक्तिमात्रवृत्तित्वात् न जा- तित्वं ॥ ज्ञानसुखादिसमवायिकारणतावच्छेदकतया आत्मत्वजाति- सिद्धिः, नचास्या जातेरीश्वरेण्यङ्गीकारे नित्यस्य स्वरूपयोग्यत्वे फलावश्यम्भावइति नियमनेश्वरे कदाचित्सुखादेरुत्पत्तिप्रसङ्गइति वा- च्यम्, तादृशानियमस्यानङ्गीकृत्वात्, ईश्वरेऽदृष्टाभावेन सुखाद्यज- ननात् । अथवा, ईश्वरे सा जातिर्नास्त्येव, जीवात्मन्येव साङ्गी- क्रियते, ईश्वरेण्यात्मत्वव्यवहारस्तु ज्ञानाश्रयत्वविषयकएव, नात्मत्व- जातिविषयकइत्यपि कोचिद्वदन्ति ॥ सुखाद्युपलब्धिकारणतावच्छे- दकतया मनस्त्वजातिर्द्रष्टव्या ॥

घृतजतुप्रभृतिषु पृथिवीत्वस्य हिमखण्डकरकादौ . जलत्वस्य सुवर्णादौ तेजस्त्वस्यच व्यवहाराभावेन न पृथिवीत्वजलत्वतेजस्त्व- जातीनां प्रत्यक्षप्रमाणसिद्धत्वम्, वायोर्मनसश्च स्वतः प्रत्यक्ष- त्वासम्भवेन जीवात्मनोऽहंसुखाद्यादिप्रत्यक्षविषयत्वसम्भवेपि परात्म-

नः प्रत्यक्षविषयत्वेन न वायुत्वात्मत्वमनस्त्वजातीनां प्रत्यक्षसिद्धत्वम्  
अतोनुमानेनैव तेषां सिद्धिरङ्गीकार्या । नच घृतादिकं परित्यज्य.  
परमाण्वन्तर्भावेण पृथिवीत्वादिजातीनां व्यवहारव्यभिचारः कुतो न  
प्रदर्शित इति वाच्यम्, तथासति रूपत्वादिजातीनामप्यप्रत्यक्षपर-  
माणुरूपवृत्तित्वात् प्रत्यक्षसिद्धत्वप्रसङ्गात्, अतो योग्यपदार्थान्त-  
र्भावेणैव प्रत्यक्षव्यवहारव्यभिचारे प्रसक्ते अनुमानप्रमाणेन जाति  
सिद्धिर्बक्तव्या, अयोग्यान्तर्भावेण व्यवहारव्यभिचारस्यापि जातेः  
प्रत्यक्षसिद्धनियामकत्वेऽदृष्टचरदूरस्थदण्डादावपि दण्डइत्यादिव्यव-  
हाराभावेन दण्डत्वादिजातीनामपि प्रत्यक्षसिद्धत्वप्रसङ्गः, अयो-  
ग्यत्वञ्चात्र प्रत्यक्षकारणसामग्र्यभावप्रयुक्तप्रत्यक्षाविषयत्वं बोध्यम्,  
अतो दूरस्थदण्डादिषु परमाणुष्वपि प्रत्यक्षकारणोद्भूतमहत्वचक्षु-  
स्संयोगाद्यभावेन तदभावप्रयोज्यप्रत्यक्षाविषयत्वरूपमयोग्यत्वं दूरस्थ-  
दण्डादीनां परमाणूनामप्यक्षतम् । यत्र धर्मा स्वतन्त्राप्रत्यक्षः त-  
द्वृत्तिजातेर्नियतमनुमानेन शब्देन वा सिद्धिर्बक्तव्या, अतो जाति  
बाधकरहितानां बहुष्वनुगतानां प्रत्यक्षलाघवज्ञानसहकृतानुमानादि-  
सिद्धानामेव धर्माणां जातित्वं बक्तव्यमिति फलितम् ॥

इदं रूपमिदं रूपमित्याकारकप्रात्याक्षिकप्रतीत्यैव रूपत्वजाति  
सिद्धिः नच सर्वेष्वपि रूपेषु रूपत्वव्यवहाराभावात् कथं प्रत्य-  
क्षतो रूपत्वजातिसिद्धिरीति वाच्यम्, सर्वत्र रूपशब्दोल्लिखिन्याः  
प्रतीतेरभावेपि वर्णशब्दोल्लिखिन्याः प्रतीतेस्सत्त्वात्, वर्णरूपपदयोः  
पर्यायत्वात्, अतो रूपत्वजातिसिद्धिः प्रत्यक्षत एव भवति ।  
नच तथापि इदं रूपमिति प्रतीतिबलात्प्रतीयमानं रूपत्वादिकमधि-  
करणभेदेन भिन्नमनेकमेव भवतीति न तस्य जातित्वमिति वाच्यं,  
अनुगतधर्ममन्तराऽनुगतप्रतीतेरसम्भव इति नियमेन इदं रूपमिदं रूप-  
मित्याद्यनुगतप्रतीत्यनुरोधेन सर्वरूपानुगतस्यैकस्य रूपत्वस्यैव जाति.

त्वेन सिद्धेस्सम्भवात्, एवमेव रूपत्वव्याप्यानां शुक्लत्वनीलत्वादीनामपि जातित्वं प्रत्यक्षप्रमाणतएव सिद्धयतीति ज्ञेयं, एवं पृथिवीत्वव्याप्यानां घटत्वपटत्वादीनां जातित्वसिद्धिः प्रत्यक्षतएव ग्राह्या। नच रूपत्वस्य नित्यानित्यरूपवृत्तितया नित्यरूपस्यातीन्द्रियत्वेन तत्र प्रात्यक्षिकरूपत्वव्यवहारस्य दुर्निरूपतया नित्यरूपे कथं रूपत्वजातिसिद्धिरिति वाच्यं, सर्वेषु योग्येषु तादृशव्यवहारासम्भवे अयोग्ये कुत्रचित्तादृशव्यवहाराभावेपि बाधकाभावात् ॥

एवमेव रसत्वतद्व्याप्यमधुरत्वादीनां गन्धत्वतद्व्याप्यसुरामित्वादीनां स्पर्शत्वतद्व्याप्योष्णत्वादीनां जातीनां सिद्धिः प्रत्यक्षतएव ग्राह्या। एवमेव संख्यात्वपरिमाणत्वपृथक्त्वसंयोगत्वविभागत्वपरत्वापरत्वजातीनां तत्तद्व्याप्यानांच सिद्धिः प्रत्यक्षतएव ग्राह्या। आद्यपतनासमवायिकारणतावच्छेदकतया गुरुत्वजातिसिद्धिः। इन्द्रवमिति प्रात्यक्षिकप्रतीत्या द्रवत्वत्वजातिसिद्धिः। पिण्डीभावकारणतावच्छेदकतया स्नेहत्वजातिसिद्धिः। अयं ध्वन्यात्मकशब्दः इत्यादि प्रात्यक्षिकप्रतीत्या शब्दत्वजातिसिद्धिः। जानामि, स्मरामि, अनुभवामि, साक्षात्करोमि, अनुमिनोमि, उपमिनोमि, शाब्दयां, सन्दिहे, निश्चिनोमीत्याद्यनुव्यवसायैः ज्ञानत्वस्मृतित्वानुभवत्वप्रत्यक्षत्वा नुमितित्वोपमितित्वशाब्दत्वसंशयत्वनिश्चयत्वप्रभृतीनां जातीनांसिद्धिर्भवति। अहंसुखी, अहं दुःखी, अहमिच्छामि, अहं द्वेषमि, अहं करोमीत्यादिमानसप्रत्यक्षस्सुखत्वदुःखत्वेच्छात्वद्वेषत्वप्रयत्नत्वजातीनां सिद्धिर्भवति। स्वर्गादिसाधनतावच्छेदकतया धर्मत्वजातेः नरकादिसाधनतावच्छेदकतयाऽधर्मत्वजातेः स्मृतिजनकतावच्छेदकतया भावनात्वजातेश्च सिद्धिः। वेगत्वजातिः प्रत्यक्षासिद्धा, कटादिनिष्ठबैलक्षण्यापादकतावच्छेदकतया स्थितस्थापकसंस्कारत्वजातिसिद्धिः। अथवा, गुणदीधितौ भट्टाचार्योक्तक्रमेण स्थितस्थापकपदशक्यता.

वच्छेदकतया स्थितस्यापकसंस्कारत्वजातिसिद्धिर्द्रष्टव्या ॥

चलतीत्याकारकप्रालक्षिकप्रतीत्या कर्मत्वजातिसिद्धिः । सा. मान्यादिचतुष्टये यथा जातिर्नास्ति तथोपपादितं प्रागेव । निरु. कानां जातीनामानुगत्यमतीन्द्रियवृत्तिताप्रसक्तजातित्वभङ्गाभावा श्च रूपत्वजातिस्थलइव बोध्यं । सत्ताजातिस्तु सन्नित्याकारकव्यवहारतो न सिद्धयति, सामान्यादावपि तत्प्रतीतेस्सत्त्वात्, नाप्यनुमानं लि. ङ्गाभावात्, अतःप्रामाणिकव्यवहारएव सत्ताजातिसिद्धौप्रामाणमवधेयं । सत्पदशक्यतावच्छेदकतयावा सत्ताजातिसिद्धिः क्रियासमवायकारणता. वच्छेदकतयामूर्तस्त्वजातिसिद्धिः ॥

ननु विभुत्वप्रभाघटसंयोगत्वादीनां जातिबाधकसाङ्कर्यादेरप्य. भावात्कुतो न जातित्वं नच विभुत्वस्य प्रभाघटसंयोगत्वादेश्च जाति त्वग्राहकप्रमाणाभावेन न तेषां जातित्वमिति वाच्यं, विभुपदशक्य. तावच्छेदकतया विभुत्वस्य प्रभाघटसंयोगपदशक्यतावच्छेदकतया प्र. भाघटसंयोगत्वस्यच गुणपदशक्यतावच्छेदकतया गुणत्वस्यैव जाति त्वसिद्धौ बाधकभावादिति वाच्यं; गुणत्वइव विभुत्वप्रभाघटसंयोग. त्वादौ जातित्वव्यवहाराभावात्, निरूपककोटिप्रविष्टानां ! कार्यत्व. कारणत्वप्रभृतीनां अवच्छेदकतानिरूपकाणां केषांचित्सामान्यादिच तुष्टयवृत्तित्वेन केषांचित्सांकर्येणच न जातित्वमित्यवधेयं । इत्थंच यत्र जातिबाधकाभावः जातित्वेन प्रत्यक्षादिप्रमाणासिद्धत्वं नित्य. त्वमनेकसमवेतत्वंच निर्विवादं परिदृश्यन्ते तस्यैव जातित्वं वक्तव्य. मिति परमार्थः । विशेषसिद्धिस्तु विशेषेषु जात्यभावानिरूपणाव सरे परमाणुष्वितरभेदसाधनार्थमिति सम्यगुपपादिता प्रागेव । गुण. क्रियाविशिष्टबुद्धिः, विशेषणविशेष्यसम्बन्धविषया विशिष्टबुद्धि. त्वात् दण्डीपुरुषइति विशिष्टबुद्धिवादित्यनुमानेन संयोगादीनां बा धात्समवायसिद्धिः ॥

येनेन्द्रियेण याव्यक्तिर्गृह्यते तेनेन्द्रियेण तन्निष्ठाजातिस्तदभा-  
 वश्च गृह्यत इति न्याये सामान्यतो व्यक्तिपदग्रहणेन 'द्रव्यगुणकर्म  
 णां सामान्यतोऽभावपदग्रहणेन प्राक्प्रध्वंसात्यन्तान्योन्याभावानां च  
 ग्रहणं च भवति, तथाच घटस्य त्वक्चक्षुर्ग्राह्यत्वेन घटाभावस्यापि.  
 तद्ग्राह्यत्वम् । रूपस्य चक्षुर्ग्राह्यत्वेन रूपाभावस्यापि चक्षुर्ग्रा-  
 ह्यत्वम् । रसस्य रसनेन्द्रियग्राह्यत्वेन रसाभावतद्ग्राह्यत्वम् । गन्ध-  
 स्य घ्रणेन्द्रियग्राह्यत्वेन गन्धाभावस्यापि घ्रणेन्द्रियग्राह्यत्वम् । श-  
 ब्दस्य श्रोत्रेन्द्रियग्राह्यत्वेन शब्दाभावस्यापि श्रोत्रेन्द्रियग्राह्यत्वम् ।  
 सुखदुःखादेर्मनश्चन्द्रियग्राह्यत्वेन सुखदुःखाभावस्यापि मनश्चन्द्रियग्राह्य-  
 त्वम् । संसर्गाभावप्रत्यक्षे प्रतियोगिनोऽयोग्यतापेक्षिता, नातो गुरु-  
 त्वाभावस्य प्रत्यक्षं सम्भवति प्रतियोगिनो गुरुत्वस्यायोग्यत्वात्,  
 योग्यत्वं चात्र प्रत्यक्षविषयत्वं ग्राह्यम् । अन्योन्याभावप्रत्यक्षेऽधिक-  
 रणस्य योग्यतापेक्षिता, अतस्तम्भादौ पिशाचभेदप्रत्यक्षस्य नानुप-  
 पत्तिः, प्रतियोगिनः पिशाचस्यायोग्यत्वेऽप्यधिकरणीभूतस्य स्तम्भस्य  
 योग्यत्वात् ॥

द्रव्याधिकरणकाभावप्रत्यक्षे इन्द्रियसंयुक्तविशेषणता सन्नि-  
 कर्षः, यथा घटाभाववद्भूतलमित्यत्र घटाभावे चक्षुरादीन्द्रियसंयुक्त-  
 भूतलविशेषणतायास्सत्वात् । द्रव्यसमवेताधिकरणकाभावप्रत्यक्षे  
 इन्द्रियसंयुक्तसमवेतविशेषणतासन्निकर्षः, यथा घटरूपं घटत्वाभा-  
 ववदित्यत्र घटरूपानिष्ठघटत्वाभावे च चक्षुरादीन्द्रियसंयुक्तघटसमवेतरू-  
 पविशेषणतायास्सत्वात् । द्रव्यसमवेतसमवेताधिकरणकाभावप्रत्यक्षे  
 इन्द्रियसंयुक्तसमवेतविशेषणतासन्निकर्षः, यथारूपत्वं नीलत्वाभाव-  
 वदित्यत्र चक्षुस्संयुक्तघटसमवेतरूपसमवेतरूपत्वविशेषणताया रूपत्वनि-  
 ष्टनीलत्वाभावे सत्वात् । एमं शब्दाभावः श्रोत्रावाच्छन्नविशेषण-

तया गृह्यते । कादौ खत्वाभावः श्रोत्रावच्छिन्नसमवेतविशेषणतया गृह्यते कत्वादौ खत्वाभावः श्रोत्रावच्छिन्नसमवेतसमवेतविशेषणतया गृह्यते । एवं कत्वावच्छिन्नाभावे गत्वाभावः श्रोत्रावच्छिन्नविशेषणविशेषणतया गृह्यते । घटाभावादौ पटाभावः चक्षुस्संयुक्तविशेषणविशेषणतया गृह्यते । स्पर्शाभावे घटाभावः त्वक्संयुक्तविशेषणविशेषणतया गृह्यते । रसाभावे घटाभावः रसनेन्द्रियसंयुक्तविशेषणविशेषणतया गृह्यते । गन्धाभावे घटाभावः घ्रणेन्द्रियसंयुक्तविशेषणविशेषणतया गृह्यते । सुखाद्यभावे दुःखाद्यभावो मनस्संयुक्तविशेषणविशेषणतया गृह्यते । एषा रीतिः द्रव्याश्रितयोग्याभावे इतराभाविशेषणकप्रत्यक्षस्थले ग्राह्या । घटरूपाश्रितघटाभावः पटाभाववानिति प्रत्यक्षेतु इन्द्रियसंयुक्तसमवेतविशेषणविशेषणता सन्निकर्षः । घटरूपत्वनिष्ठघटाभावः पटाभाववानिति प्रत्यक्षे इन्द्रियसंयुक्तसमवेतसमवेतविशेषणविशेषणता सन्निकर्षः । एवं द्रव्याश्रितयोग्याभावे अन्योन्याभावादिविशेषणकप्रत्यक्षस्थलेष्वपि निरुक्तरीत्या सन्निकर्षाः ग्राह्याः ॥

एवं भूतले घटाभाव इत्यत्र इन्द्रियसंयुक्तविशेष्यता सन्निकर्षः, एतन्मते प्रथमान्तार्थस्य घटाभावस्यैव विशेष्यतया अङ्गीकार्यत्वात् । घटरूपे घटाभाव इति प्रत्यक्षे इन्द्रियसंयुक्तसमवेतविशेष्यता सन्निकर्षः । घटरूपत्वे घटाभाव इति प्रत्यक्षे इन्द्रियसंयुक्तसमवेतसमवेतविशेष्यता सन्निकर्षः । एवं कादौ खत्वाभाव इति प्रत्यक्षे श्रोत्रावच्छिन्नसमवेतविशेष्यता सन्निकर्षः । कत्वावच्छिन्नाभावे गत्वाभाव इति प्रत्यक्षे श्रोत्रावच्छिन्नाविशेषणविशेष्यता सन्निकर्षः । एवं स्पर्शाभावे घटाभाव इत्यत्र त्वक्संयुक्तविशेषणविशेष्यता । रसाभावे घटाभाव इत्यत्र रसनेन्द्रियसंयुक्तविशेषणविशेष्यता ।

ता । गन्धाभावे घटाभाव इत्यत्र घ्रणेन्द्रियसंयुक्तविशेषणविशेष्यता । सुखाद्यभावे दुःखाद्यभाव इत्यत्र मनस्संयुक्तविशेषणविशेष्यता च सन्निकर्षः । एवं घटाश्रितपटाभावे घटाभाव इति प्रत्यक्षे इन्द्रियसंयुक्तविशेषणविशेष्यता सन्निकर्षः । घटरूपाश्रितपटाभावे घटाभाव इति प्रत्यक्षे इन्द्रियसंयुक्तसमवेतविशेषणविशेष्यता सन्निकर्षः । घटरूपत्वाश्रितपटाभावे घटाभाव इति प्रत्यक्षे इन्द्रियसंयुक्तसमवेतसमवेतविशेषणविशेष्यता सन्निकर्षः । एवमेव द्रव्याद्याश्रितयोग्याभावविशेषणकान्योन्याभावादिविशेष्यकप्रत्यक्षस्थलेषु सन्निकर्षाः ग्राह्याः तथाच स्थलभेदेन विशेषणविशेष्यभावं निर्णीय विशेषणविशेष्यभावसन्निकर्षप्रभेदो निर्धार्य इत्यलं प्रसक्तानुप्रसक्तविचारण ॥

### — एवकारविचारः —

एवकारस्त्रिविधः, विशेष्यसङ्गतः, विशेषणसङ्गतः, क्रियासङ्गतश्चेति । तत्र विशेष्यसङ्गतस्य तस्य अन्ययोगव्यवच्छेदः; विशेषणसङ्गतस्य तस्य अयोगव्यवच्छेदः, क्रियासङ्गतस्य तस्य अत्यन्तायोगव्यवच्छेदश्चार्थः । अन्ययोगव्यवच्छेदो नाम, अन्यस्मिन् योगव्यवच्छेदः अन्ययोगव्यवच्छेदः, योगस्सम्बन्धः सच विशेषणस्य बोध्यः व्यवच्छेदोनामाभावः, तथाच अन्यनिष्ठः विशेषणसम्बन्धाभाव इति फलितम्, प्रकृतविशेष्यादन्यत्रापि विशेषणसम्भावनायां प्रसक्तायां तन्निवृत्तिज्ञापनं यथावश्यकं तदा प्रथमो विशेष्यसङ्गतैवकारः प्रयोज्यः, विशेष्यसङ्गतत्वंच विशेष्यवाचकपदाव्यवहितोत्तरोच्चरितत्वम्, यथा पार्थ एव धनुर्धर इत्यत्र पार्थादन्यत्रापि धनुर्धरत्वे सम्भाविते तन्निवृत्त्यर्थं प्रयुक्तः अयं एवकारः तथाच पार्थः प्रशस्तधनुर्धरः पार्थान्यो तादृशधनुर्धरत्वाभावयान् इति बोधः

अत्र विज्ञेयः । अयोगव्यवच्छेदो नाम, योगस्याभावः अयोगः  
 तस्य व्यवच्छेद इति व्युत्पत्त्या प्रकृतविशेष्यनिष्ठः विशेषण-  
 सम्बन्धाभावाभाव इति फलितम्, प्रकृतविशेष्यतावच्छेदकाश्रये कु-  
 त्रचिद्विशेषणाभावे प्रसक्ते तन्निवृत्तिज्ञापनं यद्यदावश्यकं तदा वि-  
 शेषणसङ्गतैवकारः प्रयोज्यः, यथा शखः पाण्डुरइत्यत्र कस्मि-  
 श्चिच्छब्दे पाण्डुरत्वाभावे प्रसक्ते तन्निवृत्तिज्ञापनायमेवकारः, शङ्ख-  
 त्वव्यापकपाण्डुरत्वाभावाभावपूतियोगिकसमवायसम्बन्धेन पाण्डुरत्वा-  
 भावाभाववान् शङ्ख इति बोधः अत्र भवति, विशेषणसङ्गतत्वंच विशे-  
 षणवाचकपदाव्यवहितोत्तरोच्चरितत्वं । अत्यन्तायोगव्यवच्छेदोनाम,  
 अत्यन्तमयोगः, अत्यन्तायोगः, विशेष्यतावच्छेदकावच्छेदेन विशेष-  
 णसम्बन्धाभावः तस्य व्यवच्छेद इति व्युत्पत्त्या प्रकृतविशेष्यनिष्ठा  
 त्यन्तविशेषणसम्बन्धाभावाभाव इति फलितम्, विशेष्यतावच्छेद-  
 कधर्मावच्छेदेन विशेषणाभावे प्रसक्ते तन्निवृत्तिज्ञापनाय तृतीयः  
 क्रियासङ्गतैवकारः प्रयोज्यः, क्रियासङ्गतत्वंच क्रियावाचकपदाव्यव-  
 हितोत्तरोच्चरितत्वं, यथा नीलमुत्पलं भवत्येवेत्यत्र उत्पलत्वावच्छेदे-  
 न नीलत्वाभावे प्रसक्ते तन्निवृत्तिज्ञापनायमेवकारः, उत्पलं नील-  
 त्वाभावाभाववदिति सामानाधिकरण्येन बोधः । चरणमेव पङ्कज-  
 मित्यत्र एवकारस्याभेदप्रकारकारोपविषयत्वमर्थः, तथाच चरणभेदप्र-  
 कारकारोपविशेष्यं पङ्कजमिति बोधः ॥

एवकारसमाभिव्याहृतसप्तत्रिभक्तिस्थलेषु शाब्दबोधप्रकारः इत्थं  
 चैत्रएव मैत्रं ताडयतीत्यत्र चैत्रः मैत्रकर्मकताडनकर्ता चैत्रान्यः  
 मैत्रकर्मकताडनकर्तृत्वाभाववानिति बोधः । कामी कान्तामेव का-  
 मयते इत्यत्र कान्ताविषयकेच्छावान् कान्तान्यविषयकेच्छाभाववाञ्छ  
 कामीति बोधः । कुठारेणैव च्छिनत्ति वृक्षमित्यादौ कुठारकरण-



कवृक्षकर्मकच्छेदनकर्ता कुठारान्यकरणकवृक्षकर्मकच्छेदनकर्तृत्वाभा-  
 ववांश्च अयं पुरुष इति बोधः । ब्राह्मणायैव गां ददातीत्यत्र ब्राह्म-  
 णोद्देश्यकगोकर्मकदानकर्ता ब्राह्मणेतरोद्देश्यकगोकर्मकदानकर्तृत्वाभाव-  
 वांश्चायमिति बोधः । मृत्योरेव विभेतीत्यत्र मृत्युभिन्नाजन्यभयाभा-  
 ववान् मृत्युजन्यभयवांश्चायमिति बोधः । चैत्रस्यैवेदं गृहमित्यत्र-  
 चैत्रेतरासम्बन्धि चैत्रसम्बन्धीयं गृहमिति बोधः । द्रव्यएव गुणइ-  
 त्यत्र द्रव्येतरनिरूपितवृत्तित्वाभाववान् द्रव्यनिरूपितवृत्तित्वावांश्च गु-  
 णइति बोधः । एषु सप्तविभक्तिस्थलेषु विद्यमानस्य एवकारस्य अ-  
 न्ययोगव्यवच्छेदोऽर्थः, अन्ययोगव्यवच्छेदबोधैकवकारस्थलेषु सर्व-  
 त्रापि भावाभावयो रुभयोरप्यन्वयः अपेक्षितः, अभावमात्रान्वयाङ्गी-  
 कारे गगनस्य केनापि सम्बन्धेन कुत्राप्यवृत्तित्वेन घटभिन्ननिरूपि-  
 तवृत्तित्वाभावस्यापि गगने अक्षतत्वेन घटएव गगनमित्याकारकप्रा-  
 माणिकव्यवहारापत्तिः, अतो भावान्वयावश्यकता । भावमात्रान्व-  
 याङ्गीकारे द्रव्यवृत्तित्वस्य सत्तायामक्षतत्वेन द्रव्यएव सत्तेति प्रामा-  
 णिकव्यवहारापत्तिः अतः अभावान्वयः अवश्यमङ्गीकर्तव्यः । मात्र-  
 पदस्य एवकारसमानार्थिकत्वं कुत्रचित् पारिदृश्यते, यथा मृत्यु-  
 मात्रात् विभेत्ययं पुरुषः, चक्षुर्मात्रेण गृह्यते रूपम्, कामी  
 कान्तमात्रं कामयते इत्यादौ, इत्यलं विस्थरेण ॥

—एवकारविचारः—

अन्यत्र क्वचिदुपलब्धोयमेवकारविचारः ॥

एवकारस्त्रिविधः, विशेष्यसङ्गतः, विशेषणसङ्गतः, क्रियास-  
 ङ्गतश्चेति । अत्र विशेष्यसङ्गतैवकारस्य अन्ययोगव्यवच्छेदोऽर्थः,  
 पार्थैव धनुर्धर इत्यादौ विशेषणे धनुर्धरे पार्थान्ययोगव्यवच्छेद,  
 बोधात् । धनुर्धरपदस्योत्कृष्टधनुर्धरे लक्षणिकत्वात् । तथैव ता-

त्पर्यात्, पर्याययोगस्तादात्म्यम् ॥ विशेषणसङ्गतैवकारस्यायोगव्यवच्छेदोर्थः, शङ्खः पाण्डुरएवेत्यादौ विशेष्ये शङ्खे पाण्डुरत्वायोगव्यवच्छेदबोधात् ॥ क्रियासङ्गतैवकारस्यात्यन्तायोगव्यवच्छेदोर्थः, सम्भवाभिप्रायके नीलं सरोजं भवत्येवेत्यादौ अन्वयतावच्छेदकसरोजत्वसामानाधिकरण्येन नीलभवनकर्तृत्वात्यन्तायोगव्यवच्छेदबोधात् इति सम्प्रदायः । तच्चेति दीधितिकृतः । तथाहि, नात्यन्तायोगव्यवच्छेदोऽर्थः, सहि आत्यन्तिकस्यायोगस्य व्यवच्छेदः आत्यन्तिको योगव्यवच्छेदोवा, नाद्यः— आत्यन्तिकत्वस्यान्वयितावच्छेदकव्यापकरूपतया सरोजत्वव्यापकत्वस्य नीलभवनकर्तृत्वायोगस्य अप्रसिद्धत्वेन तद्व्यवच्छेदासम्भवात् । न द्वितीयः, सरोजनिष्ठनीलभवनकर्तृत्वायोगव्यवच्छेदस्याप्रसिद्धत्वात् । अथ अयोगे आत्यन्तिकत्वव्यवच्छेदः सरोजनिष्ठनीलभवनकर्तृत्वायोगे सरोजत्वव्यापकत्वस्य द्रव्यत्वादौ प्रसिद्धस्य व्यवच्छेदबोधसम्भवात्, इति चेन्न, सरोजविशेषणत्वेनोपस्थितस्य सरोजत्वस्य आत्यन्तिकत्वे अन्वयासम्भवात् । नच सरोजपदं सरोजत्वे लक्षणिकम्, तथाच नान्याविशेषणत्वेनोपस्थितिरिति वाच्यम्, ईदृशबोधस्य नीलभवनकर्तृत्वायोगव्यवच्छेदः किञ्चित्सरोजनिष्ठइत्यत्रैव तात्पर्यात् । तत्सरोजत्वसामानाधिकरण्येन नीलभवनकर्तृत्वायोगव्यवच्छेदस्वीकारेण वस्तु तस्तु अयोगव्यवच्छेदोऽपि नार्थः । शङ्खः पाण्डुरएवेत्यादौ पाण्डुरत्वादेः पाण्डुरादिविशेषणत्वेनोपस्थितस्य अयोगेऽन्वयासम्भवेन तदयोगबोधासम्भवात् । नच पाण्डुरपदं पाण्डुरत्वादौ लक्षणिकमिति वाच्यम्, शङ्खः पाण्डुरत्वमेवेति प्रयोगापत्तेः । पाण्डुरएवेत्यादिवदत्रापि पाण्डुरत्वायोगव्यवच्छेदबोधसम्भवात् । तस्मादन्ययोगव्यवच्छेदमात्रमेवकारार्थः, शङ्खः पाण्डुरएवेत्यादावपि शङ्खे तत्त्वावच्छेदेन पाण्डुरान्ययोगव्यवच्छेदसम्भवात् । नीलं सरोजं भ.

वल्येवेत्यादावपि तिङ्घा धर्मिणि लक्षणया नीलभवनकर्तर्ययोगव्यव-  
 च्छेदस्य सरोजत्वसामानाधिकरण्येन भाधकाभावः ॥ ज्ञानमर्थं गृ-  
 ह्याल्येवेत्यादावपि तिङ्घा धर्मिलक्षणया ज्ञानत्वावच्छेदेनार्थग्राहकान्य-  
 योगव्यवच्छेदबोधः । नच सरोजादौ नीलभवनकर्तृत्वायोगव्यवच्छे-  
 दबोधेतु धर्मिलक्षणा व्यर्थेति वाच्यम्, एवपदे शक्तिद्वयकल्पना-  
 यां गौरवात् । नचैवार्थत्रैविध्यप्रसिद्धिविरोध इति वाच्यम्, तस्या-  
 निरुक्तत्वेनानुपादेयत्वात् । नच अन्ययोगव्यवच्छेदस्य क्वचिद-  
 न्वयितावच्छेदकावच्छेदेन क्वचित्सामानाधिकरण्येनान्वये किं निया-  
 मकमिति वाच्यम्, नियमवाक्यस्य अवच्छेदकावच्छेदेन अन्वय-  
 सम्भदपरवाक्यस्य सामानाधिकरण्येन तदन्वये नियामकत्वात् ।  
 अत्र एवकारशक्योऽन्ययोगव्यवच्छेदः विलक्षणप्रतियोगितया अन्य-  
 योगविशिष्टव्यवच्छेदरूपो बोध्यः । विलक्षणेत्युपादानात् पार्था-  
 न्ययोगगगनोभयत्वावच्छिन्नव्यवच्छेदस्य मनुष्ये सत्त्वेऽपि पार्थ एव  
 मनुष्यइत्यादेः न प्रसङ्गः । यद्यप्ययं सामान्यतोऽन्ययोगघटितश-  
 क्यः, तथापि तात्पर्यवशात्पार्थएव धनुर्धर इत्यादौ तादात्म्यरूप-  
 योगघटितो व्यवस्थाप्यते । अत्र समवेतत्वादियोगघटितः, तथा-  
 हि, पृथिव्यामेव गन्धइत्यादौ पृथिव्यन्यसमवेतत्वाभाववान् पृथि-  
 वीसमवेतत्ववांश्च गन्धइति बोधः, अन्यथा सप्तम्युपस्थापितसमवेत-  
 त्वमनन्वितं स्यात् । पृथिवीपदार्थस्य सप्तम्यर्थैवकारार्थयोरप्यन्वयो  
 व्युत्पत्तिवैचित्र्यात् । एवं चैत्रस्यैवेदं धनं इत्यादौ चैत्रान्यस्व-  
 त्वाभाववत् चैत्रस्वत्ववच्च धनमिति बोधः । एवं मैत्रस्यैवायं भ्रा-  
 ता इत्यादौ मैत्रान्यभ्रातृव्ययच्छेदबोधो लक्षणयैव, अन्यभ्रातृत्वादे-  
 रन्यसम्बन्धत्वाभावेन तद्व्यवच्छेदस्य एवकाराशक्यत्वादित्याद्यूह्यम् ।  
 क्वचिदेकदेशान्वयस्वीकारात् अन्ययोगव्यवच्छेदैकदेशे अन्यत्वे पा-  
 र्थादेरन्वयो निष्कलङ्कः ॥ इत्येवकारविचारस्समाप्तिमगमत् ॥

—व्याप्यवृत्तित्वाव्याप्यवृत्तित्वविचारः—

यस्मिन्नाधिकरणे येन सम्बन्धेन यः प्रतियोगी वर्तते तस्मिन्नाधिकरणे तत्सम्बन्धावच्छिन्नतन्निष्ठप्रतियोगिताकसामान्याभावश्च स्व नियामकसम्बन्धेन देशकालरूपावच्छेदकभेदेन यदि विद्येत तौ प्रतियोग्यभावौ अव्याप्यवृत्ती इति ज्ञेयौ । अपितु कालरूपावच्छेदकभेदेन निरुक्तरीत्या समानाधिकरणौ प्रतियोगितदभावौ कालिकाव्याप्यवृत्ती, देशरूपावच्छेदकभेदेन समानाधिकरणौ प्रतियोगितदभावौ दैशिकाव्याप्यवृत्तीच भवत इति ज्ञेयम्, यथा “उत्पन्नं द्रव्यं क्षणभंगुणं निष्क्रियञ्च तिष्ठतीति न्यायगम्यसामानाधिकरण्यविशिष्टे रूपतदभावौ अन्यैश्च गुणत्वव्याप्यधर्मावच्छिन्नातदभावौ क्रियातदभावौ अन्यावेवाविधौ च कालिकाव्याप्यवृत्ती भवतः । अप्रमूलावच्छिन्नौ वृक्षे समानाधिकरणौ कपिसंयोगतदभावौ अन्यावेवाविधौ च दैशिकाव्याप्यवृत्ती भवतः । यौ च प्रतियोगितदभावौ देशरूपावच्छेदकभेदेन कालरूपावच्छेदकभेदेन च समानाधिकरणौ तौ दैशिकाव्याप्यवृत्ती कालिकाव्याप्यवृत्तीच भवतः । यथा वह्नितदभावौ “पर्वतो नितम्बे हुताशनी नशिखरे;” इति ; प्रतीत्या दैशिकाव्याप्यवृत्ती “तदानीं पर्वतो हुताशनी नेदानीमित्यादिप्रतीत्या कालिकाव्याप्यवृत्तीच भवतः । एवं इह पर्वते नितम्बे हुताशनो न शिखरे इत्यादि प्रतीत्यनुरोधेन वह्निनिष्ठौ नितम्बावच्छिन्नपर्वतत्वसामानाधिकरण्याशिखरावच्छिन्नपर्वतत्वसामानाधिकरण्याभावौ च अव्याप्यवृत्ती ज्ञेयौ । इह पर्वते नितम्बे हुताशनो न शिखरे, तदानीं पर्वते हुताशनो नेदानीम् इत्यादिप्रतीतिभिः देशनिरूपितवृत्तित्वायां देशकालावेव अवच्छेदकतया भासेते । देशवृत्तौ कालस्यैव काले वृत्तौ देशस्याप्यवच्छेदकत्वानुभवात् “इदा

नीं चत्सरे गौर्नास्ति,, इत्यादिप्रतीत्यनुरोधेन गवाभावे एतत्काला-  
वच्छेदेन चत्वारवृत्तित्वस्येव चत्वारवच्छेदेन एतत्कालवृत्तित्वस्या-  
पि भानस्याङ्गीकृतत्वेन कालनिरूपितवृत्तितावच्छेदकत्वमापि देशे  
अङ्गीक्रियत इति ज्ञेयम् । स्थितेचैवं स्वसमानाधिकरणात्यन्ताभाव-  
प्रतियोगित्वरूपेऽव्याप्यवृत्तिसामान्यलक्षणे स्वनिष्ठाधेयताऽभावीयप्रति-  
योगिताच्च एकसम्बन्धावच्छिन्नत्वेन ग्राह्ये, अन्यथा पटत्वादेरप्य-  
व्याप्यवृत्तिताप्रसङ्गः, पटत्वादेः समवायेन स्वाधिकरणवृत्तिसंयोगस-  
म्बन्धावच्छिन्नाभावप्रतियोगित्वात् । अपिच स्वनिष्ठाधेयता अभा-  
वनिष्ठाधेयताच्च सजातीयदेशकालान्यतरावच्छिन्नत्वेन ग्राह्ये, अन्य-  
था रूपादेरपि दैशिकाव्याप्यवृत्तिताप्रसङ्गः, रूपादेः स्वाधिकरणे  
घटादौ उत्पत्तिकालावच्छेदेन विधयानस्य रूपाद्यभावस्य प्रतियो-  
गित्वात् । अव्याप्यवृत्तिप्रभेदस्य निर्णेतुमशक्यत्वाच्च । किञ्च  
स्वाधिकरणनिरूपिता वृत्तिता स्वप्रतियोगिमत्ताग्रहविरोधिताघटकस-  
म्बन्धावच्छिन्नत्वेन ग्राह्या, अन्यथा घटत्वादेरप्यव्याप्यवृत्तिताप्रस-  
ङ्गः, घटत्वादेः स्वाधिकरणे घटादौ कालिकसम्बन्धेन विधमा-  
नस्य स्वाभावस्य प्रतियोगित्वात् । तत्र स्वरूपसम्बन्धावच्छिन्न-  
त्वनिवेशेभावरूपकपिसंयोगाभावाभावादेरसङ्ग्राह्यत्वप्रसङ्गः स्वरूपस-  
मवायान्यतरसम्बन्धावच्छिन्नत्वप्रवेशने घटाभावाभावादेरसङ्ग्रहप्र-  
सङ्गः । स्वप्रतियोगिमत्ताग्रहविरोधिताघटकसम्बन्धावच्छिन्नत्वञ्च स्व-  
प्रतियोगितावच्छेदकसम्बन्धावच्छिन्नस्वप्रतियोगितावच्छेदकावच्छिन्न-  
प्रकारताशालिबुद्धित्वावच्छिन्नप्रतिबन्धतानिरूपितप्रतिबन्धकतावच्छे-  
दकसम्बन्धावच्छिन्नत्वरूपं ग्राह्यम् । अत्रच प्रतिबन्धकनिश्चयः  
अव्याप्यवृत्तित्वज्ञानानास्कन्दितः । स्वरूपसमवायादिसम्बन्धेन क-  
पिसंयोगाभावतदभावादिप्रकारको निश्चयो ग्राह्यः, तथाच स्वरूपस-  
मवायादिस्तादृश स्सम्बन्धो भवतीति न दोषावकाशः । अत्र

लक्षणानुगत्याभावानेराकरणाय अव्याप्यवृत्तिसामान्यलक्षणस्यानुगमः क्रियते । यथा, वस्तुविशिष्टत्वमव्याप्यवृत्तित्वम् (वस्तुपदं प्रतियोगिपरं) वस्तुविशिष्टञ्च स्वतादात्म्यस्वनिष्ठाधेयताविशिष्टप्रतियोगित्वोभयसम्बन्धेन (प्रतियोगितात्र स्वसमानाधिकरणाभावोया ग्राह्या) प्रतियोगितायामाधेयताविशिष्टञ्च स्वावच्छेदकसम्बन्धावच्छिन्नत्वस्वावच्छेदकधर्मावच्छिन्नत्वस्वाविशिष्टाधेयतावदभावनिरूपितत्वरूपसम्बन्धत्रयेण [एवञ्च व्यधिकरणसम्बन्धावच्छिन्नाभावमादाय घटत्वपटत्वोभयाभावादिकं च आदाय घटत्वादौ नेति प्रसङ्गः] स्वैविशिष्टञ्चाधेयतायां (अत्र स्वपदं प्रतियोगिनिष्ठाधेयतापरं) आधेयतापदं च अभावनिष्ठाधेयतापरम् ) स्वावच्छेदकदेशकालान्यतरसजातीयदेशकालान्यतरावच्छिन्नत्व (स्वावच्छेदकधर्मसजातीयधर्मावच्छिन्नत्ववृत्तिमान् धर्मो ग्राह्यः) स्वावच्छेदकधर्मावच्छिन्नाधेयतानिरूपिताधिकरणतावनिरूपितत्वसम्बन्धद्वयेन, साजात्यञ्च देशत्रकालत्वान्यतरधर्मरूपेण ग्राह्यम्, (अतः उपत्तिकालाद्यवच्छिन्नरूपाद्यभावमादाय रूपादेर्न दैशिकाव्याप्यवृत्तिताप्रसङ्गः) पूर्वोक्तसम्बन्धद्वयेन वस्तुविशिष्टान्यत्वं व्याप्यवृत्तित्वम् ॥

विद्यार्थिनां बोधसौकर्याय प्रायः प्रातिस्विकरूपेण द्रव्यादिसप्तपदार्थानादाय दैशिकं कालिकञ्च अव्याप्यवृत्तित्वं यथामतिनिरूप्यते— दैशिकाव्याप्यवृत्तित्वञ्च स्वनिष्ठदेशावच्छिन्नाधेयतानिरूपिताधिकरणतावनिरूपितदेशावच्छिन्नवृत्तितावदभावप्रतियोगित्वम् । कालिकाव्याप्यवृत्तित्वञ्च स्वनिष्ठकालावच्छिन्नाधेयतानिरूपिताधिकरणतावनिरूपितकालावच्छिन्नवृत्तितावदभावप्रतियोगित्वम् । (उभयत्र स्वपदं प्रतियोगिपरम् ) वृथिव्यसेजोवायूनां नित्यानामनित्यानां च संयोगसम्बन्धेन दैशिकाव्याप्यवृत्तित्वं कालिकाव्याप्यवृत्तित्वञ्च प्राह्यम्, तत्र “पर्वतो नितम्बे हुताशनी न शिखरे, “तदानीं पर्वतो

हुताशनी नेदानी, मिल्याद्याः प्रतीतयो नियामकाः । तेषु समवाये  
 नाव्याप्यवृत्तित्वन्तु अवयविनां घटादीनामेव तच्च कालिकमेव अव-  
 यवेषु स्वस्थितिकालावच्छेदेन विद्यमानानां तेषां स्वध्वंसकालाव-  
 च्छेदेन स्वाभावसमानाधिकरणत्वात् । आकाशकालदिगात्मनां नि-  
 त्यत्वेन त्रिभुत्वेन च नाव्याप्यवृत्तित्वायाः प्रसक्तिः । मनस्तु पुरी-  
 तति अवच्छेदककालभेदेन शरीरे इन्द्रियादिदेशरूपावच्छेदकभेदे-  
 न च स्वाभावसमानाधिकरणत्वेन द्विविधेन तेन समन्वितं भवति  
 अवयवि (जन्य) गतानां रूपादिस्नेहान्तानां गुणानां “उत्पन्नं द्र-  
 व्यं क्षणमगुणं निष्क्रियं च तिष्ठतीति न्यायानुसारेण कालरूपाव-  
 च्छेदकभेदेन विद्यमानानां स्वाभावानां समानाधिकरणत्वेन कालि-  
 काव्याप्यवृत्तित्वमेव, देशभेदेन एकत्र रूपत्वादिसामान्यधर्मावच्छि-  
 न्नानां तेषां स्वाभावसामानाधिकरण्यप्रसक्तेरभावेन न दैशिकं तत् ।  
 सर्वस्यापि पाकजरूपादिचतुष्टयस्य कालिकाव्याप्यवृत्तित्वमेव ।  
 रूपादौ व्याप्यवृत्तित्वाव्यवहारस्तु दैशिकाव्याप्यवृत्तित्वाविरहमादायै-  
 व । नचैवं नीलपीतादिरूपाणां चित्रपटाद्यन्तर्भावेण दैशिका-  
 व्याप्यवृत्तित्वमपि स्यादिति वाच्यम्, व्याप्यवृत्तिजातीयध-  
 र्माणामव्याप्यवृत्तित्वे प्रमाणाभाव इति नियमानुसारेण व्याप्यवृत्ति-  
 रूपादिसजातीयतया तेषां अव्याप्यवृत्तित्वस्य (दैशिकस्य) स्वाक-  
 र्तुमशक्यत्वात् । अपेक्षाबुद्धिजन्या द्वित्वादिसङ्ख्या कालिकाव्याप्य-  
 वृत्तिः । संयोगविभागयोस्संयोगत्वविभागत्वधर्मावच्छिन्नयोर्नदैशि-  
 काव्याप्यवृत्तित्वम्, परन्तु कपिसंयोगत्वादिविशेषधर्मावच्छिन्नस्यैव  
 दैशिकं तत् । नचैवं नीलपीतादिरूपादेरिव कपिसंयोगादेरपि व्या-  
 प्यवृत्ती संयोगत्वावच्छिन्नसजातीयतया न दैशिकाव्याप्यवृत्तित्वस्वी-  
 करणमुचितमिति वाच्यम्, अग्रे वृक्षः कपिसंयोगी मूले न इत्यादि-  
 निर्विवादप्रतीतीनामेव नियामकत्वात्, नीलपीतादिस्थले तादृशनि-

विवादप्रतीतिविरहेण तेषां दैशिकाव्याप्यवृत्तित्वस्य स्वीकर्तुमशक्यत्वात् । अतः कपिसंयोगादीनां दैशिकाव्याप्यवृत्तित्वस्येव “तदानीं वृक्षे कपिसंयोगो नेदानीं, मित्यादिप्रतीत्याः कालिकंच तन्निर्विवादम् । नानीनास्तु संयोगत्वादिसामान्यधर्मावच्छिन्नास्यापि अनित्यतां निमित्तीकृत्य दैशिकाव्याप्यवृत्तित्वमप्यङ्गीकुर्वते । प्राचीनास्तु यस्य कस्यापि संयोगस्य सर्वदा विद्यमानतया, संयोगत्वावच्छिन्नाभावादेस्संयोगाधिकरणे दुर्निरूपतया संयोगत्वावच्छिन्नत्वदैशिकाव्याप्यवृत्तितां नाङ्गीकुर्वते । शब्दस्यतु द्विविधं तत्सम्भवति, शब्दतदभावयोः भेदादिदेशतदन्यदेशाद्यवच्छेदकभेदेनेव पूर्वोत्तरकालाद्यवच्छेदकभेदेनापि सामानाधिकरण्यसम्भवात् । बुद्धीच्छादेषप्रयत्नधर्माधर्मसंस्काराणां द्विविधं तत्सम्भवति, तत्तदभावयोः सुषुप्त्यादिकालतदन्यकालावच्छेदेनेव शरीरतदन्यदेशाद्यवच्छेदकभेदेनच आत्मनि समानाधिकरणत्वात् । सुखदुःखयोरप्यव्याप्यवृत्तित्वाद्वितीयमपि सम्भवति, जाग्रदशायामपि पूर्वोत्तरकालावच्छेदेन करचरणाद्यवच्छेदकभेदेन च आत्मनि समानाधिकरणत्वात् । एवमन्येषां गुणत्वव्याप्यव्याप्यधर्मावच्छिन्नानां व्याप्यवृत्तित्वाऽव्याप्यवृत्तित्वे तत्प्रभेदौच ऊह्यौ । कर्मणस्सर्वस्याप्यनित्यत्वतया दैशिकाव्याप्यवृत्तित्वे निर्विवादः, शाखामूलाद्यवच्छेदकभेदेन वृक्षादौ तत्तदभावोपलब्धेः दैशिकंच तत्सम्भवति । घटादिगतकर्मणस्तु न दैशिकाव्याप्यवृत्तित्वं, तत्र तत्तदभावयोर्देशभेदेन निरूपयितुमशक्यत्वात् । अतो नैका रीतिर्दृश्यतेऽव्याप्यवृत्तित्वतत्प्रभेदनिर्धारणे किन्तु वस्तुस्वभावमनुरुध्य अनुभवबलेन तन्निर्धारणीयम् । सामान्याविशेषसमवायेषु अव्याप्यवृत्तिस्वशङ्कैव नास्ति । भेदेपि न तत्प्रसक्तिः, भेदस्य व्याप्यवृत्तित्वनियमात् । घटादिध्वंसघटादिप्रागभावयोः स्वप्रतिधोगिसमवायिदेशे कालभेदेन तत्तदभावसमानाधिकरणतया का.



लिकं तत्सम्भवति । अत्यन्ताभावस्य तु स्थलभेदेन कालिकं दैशिकञ्चाव्याप्यवृत्तित्वं सम्भवतीति ज्ञेयम्, यथा कपिसंयोगाभावादेः द्विविधं तत्सम्भवति क्वचन एकमेव, यथा रूपाभावादौ अव्याप्यवृत्त्यधिकरणतास्तु नाव्याप्यवृत्तिः । ज्ञानविषयत्वसदभावौ ज्ञानतद्विरहकालावच्छेदेन परस्परसमानाधिकरणतया कालिकाव्याप्यवृत्ती एव भवतः । कार्यत्वकारणत्वप्रतियोगित्वादिकं व्याप्यवृत्त्येव । एवमन्यत्राप्युक्तम् ॥

—•ज्ञानप्रभेदनिरूपणम् •—

विद्यार्थिनां बोधसौलभ्याय एकत्रैव बहूनां ज्ञानानां स्वरूपाणि प्रदर्शयन्ते ॥— विशिष्टज्ञानम्, विशिष्टवैशिष्ट्यावगाहिज्ञानं, विशेष्यविशेषणमिति रीत्या अवगाहिज्ञानं, समूहालम्बनज्ञानं, समुच्चयज्ञानं एकत्र द्वयमिति रीत्या पदार्थावगाहिज्ञानं, संशयः, [विकल्पज्ञानं] सम्भावना, उपेक्षात्मकनिश्चयः, उपेक्षानात्मकनिश्चयः, अपेक्षाबुद्धिः, प्रत्यभिज्ञा, अनुभवः, निश्चयः सर्पांशे प्रमात्मकज्ञानं, इत्यादयो ज्ञानप्रभेदाः ॥

क्रमेणोदाहरणानि प्रदर्शयन्ते— किञ्चित्प्रकारकं ज्ञानं विशिष्टज्ञानं, यथा घटत्वप्रकारकं (घटत्वनिष्ठप्रकारतानिरूपितघटनिष्ठविशेष्यताशालि) अयं घट इति ज्ञानं तत्, विशिष्टबुद्धिप्रतिविशेषणज्ञानं कारणम्, तथाच घटत्वविषयकनिर्विकल्पकं ज्ञानं अयं घट इति विशिष्टबुद्धौ कारणमिति ज्ञेयम्, किञ्चित्प्रकारविशिष्टवस्तुप्रकारकं ज्ञानं विशिष्टवैशिष्ट्यावगाहिज्ञानं भवति । यथा घटत्वरूपप्रकारविशिष्टघटप्रकारकं घटवद्भूतलमित्यादि ज्ञानं तत् ; घटत्वनिष्ठप्रकारतानिरूपिता या घटनिष्ठा विशेष्यता तदवाच्छन्ना या घटनिष्ठा प्रकारता तन्निरूपिता या भूतलनिष्ठा विशेष्यता तानि-

रूपकं इदं विशिष्टवैशिष्ट्यावगाहिज्ञानं भवति । अन्तराभास-  
मानपदार्थानिष्ठप्रकारतविशेष्यतायोः जगदीशेन अभेदस्याङ्गीकृतत्वेऽ-  
पि गदाधरेण अमेदनिरासपुरस्सरं तयोरवच्छेद्यावच्छेदकभावस्य  
सिद्धान्तितत्वेन अत्र घटानिष्ठविशेष्यताप्रकारतयोरवच्छेद्यावच्छेदक-  
भावएव, नाभेदः— तयोरभेदस्वीकारे रूपवदण्डवत्पुरुषवान् देशः  
इति ज्ञानं प्रति पुरुषाभाववान् दण्ड इति ज्ञानस्य प्रतिबन्धक-  
त्वापत्तिः, इत्यभेदमतं गदाधरेण दूषितं सङ्गल्य  
नुमितिग्रन्थे, प्रतिबन्धज्ञानस्य पुरुषनिष्ठप्रकारतानिरूपितदण्डनिष्ठवि-  
शेष्यताशालिज्ञानत्वरूपतत्प्रतिबन्धतावच्छेदकरूपाक्रान्तत्वात्, पुरुष-  
निष्ठप्रकारताविशेष्यतयोः दण्डनिष्ठप्रकारताविशेष्यतयोश्च ऐक्यात् ।  
विशिष्टवैशिष्ट्यावगाहबुद्धित्वावच्छिन्नं प्रति विशेषणतावच्छेदकप्रकारकं  
ज्ञानं कारणं भवति विशेषणे यद्विशेषणं तद्विशेषणतावच्छेदकम्,  
अत्र तादृशं ज्ञानं घटत्वप्रकारकं घटविशेष्यकं अयं घट इति ज्ञानं  
भवति । यस्मिन्ज्ञाने यद्विशेष्यं भवति तस्मिन्तस्मिन् प्रत्येकं  
एकैकं विशेषणमेव भासते, न क्वापि विशेष्ये विशिष्टं प्रकारीभवं  
ति तदज्ञानं-विशेष्ये विशेषणमितिरीत्यापदार्थावगाहिज्ञानमित्युच्यते,  
तत्र प्रत्येकविशेषणज्ञानान्येव कारणीभवन्ति, नतु विशेषणतावच्छेदक-  
प्रकारकं ज्ञानं कारणं भवति, तत्स्वरूपन्तु घटवद्भूतत्वान्देश इति  
अत्र घटो भूतले भूतलं देश एव प्रकारीभवति, नतु घटविशिष्टभूत-  
लस्य देशे प्रकारत्वं संभवति, तथाच तदज्ञानं घटानिष्ठप्रकारतानिरू-  
पितभूतलनिष्ठविशेष्यताशालिभूतलनिष्ठप्रकारतानिरूपितदेशनिष्ठवि-  
शेष्यताशालिच भवति, नतु घटनिष्ठप्रकारतानिरूपिता या भूतलनि-  
ष्ठविशेष्यता तदवच्छेद्यभूतलनिष्ठप्रकारतानिरूपिता या देशनि-  
ष्ठविशेष्यता तच्छालि भवतीति ज्ञेयम्, नतु विशिष्टवैशिष्ट्याव-  
गाहिज्ञानइव तदज्ञानीयानां सर्वासां प्रकारतानां तत्समानाधिकर

णविशेष्यताभिस्स न अवच्छेद्यावच्छेदकभावो वर्तते, तथाच विशेष्ये विशेषणमिति ज्ञाने अन्तराभासमानपदार्थनिष्ठविशेष्यताप्रकारत्वयो रवच्छेद्यावच्छेदकभावो नस्ति विशिष्टबौशिष्ट्यावगाहिज्ञानतो भेदमाहुः कोचित्, संसर्गांशे विशिष्टप्रतियोगिकत्वमानामानाभ्यां भेदः अनयोरित्यन्ये (विशेष्ये विशेषणमिति ज्ञाने संसर्गांशे विशिष्टं प्रतियोगिकत्वं न भासत इति ज्ञेयम्) नानामुख्यविशेष्यकज्ञानं समूहालम्बनज्ञानमित्युच्यते, यथा पर्वतो वह्निमान् हृदो जलवान् इति ज्ञानं इदन्तु वह्निनिष्ठप्रकारतानिरूपितपर्वतनिष्ठमुख्यविशेष्यताशाले जलनिष्ठप्रकारतानिरूपितहृदनिष्ठमुख्यविशेष्यताशालि च भवति एकस्मिन् वस्तुनि उभयप्रकारकं ज्ञानं समुच्चयात्मकं ज्ञानमित्युच्यते, अत्र विशेष्यत्वेऽपि तस्मिन् विशेष्यताद्वयमङ्गीक्रियते, तथाच पर्वतो वह्निमान् धूमवांश्चेति समुच्चयज्ञानं वह्निनिष्ठप्रकारतानिरूपितपर्वतनिष्ठविशेष्यताकं धूमनिष्ठप्रकारतानिरूपितपर्वतनिष्ठ (पूर्वविशेष्यताभिन्न) विशेष्यताकञ्च भवति, समूहालम्बने विशेष्यताद्वयं व्यधिकरणं, अत्रतु समानाधिकरणं तदिति समूहालम्बनतो भेदः, संशये तु एकैव मुख्यविशेष्यता, अत्र तद्वयं संशये भावाभावयोः प्रकारत्वं, अत्रत्वन्वेषामपि प्रकारत्वं सम्भवतीति संशयादस्य महान् भेदो वर्तते । पर्वतो हृदश्च वाच्यत्ववानिति ज्ञानमपि समुच्चयएवा न्तर्भवति, अत्रापि पूर्वप्रकारताद्वयं विशेष्यताद्वयञ्च वर्तते । पूर्वसमुच्चये एकस्मिन् द्वयोः प्रकारत्वं, अत्रतु द्वयोरेकस्य प्रकारत्वमितीयानेव भेदः । नच तर्हि पर्वतो हृदश्च वाच्यत्ववानिति समुच्चयज्ञानस्यापि नानामुख्यविशेष्यकत्वात्समूहालम्बनत्वापत्तिरिति वाच्यम्, नानामुख्यविशेष्यकत्वस्यैव नानाप्रकारकत्वस्यापि समूहालम्बनलक्षणत्वेन विवक्षणीयत्वात्, नच तथापि पर्वतो हृदश्च घटवद्भूतलसमानकालीनवाच्यत्ववान् इति समुच्चयेऽतिप्रसङ्गो दुर्गो

रः, प्रकारांशमादाय नानाप्रकारकत्वस्यापि सत्त्वादिति वाच्यम्, विभिन्नधर्मावच्छिन्नानामुख्यविशेष्यतानिरूपित विभिन्नधर्मावच्छिन्नां नामुख्यप्रकारताकत्वस्य तल्लक्षणत्वेन विक्षवणीयत्वात्, विशेष्यतायां प्रकारतायांच विभिन्नधर्मावच्छिन्नात्त्वनिवेशात् पूर्वसमुच्चयद्वयेऽपि नातिव्याप्तिः । अस्यानुगमस्तु मुख्यविशेष्यताविशिष्टत्वं समुच्यलम्बनस्य लक्षणम्, वैशिष्ट्यञ्च स्व (स्वावच्छेदकधर्मावच्छिन्नविशेष्यता) निरूपितप्रकारताकत्वस्वानवच्छेदकधर्मावच्छिन्नमुख्यविशेष्यतानिरूपितस्वनिरूपितप्रकारतानवच्छेदकधर्मावच्छिन्नप्रकारकत्वोभहसम्बन्धेनेति । अथवा पर्वतो इदं वाच्यत्वानिति ज्ञाने एकप्रकारतानिरूपितविशेष्यताद्वयं स्वीकृत्य समुच्चयज्ञानत्वमस्वीकृत्य विलक्षणज्ञानरूपत्वाङ्गीकारेऽपि न क्षतिः ॥

अथ एकत्र द्वयमिति रीत्या पदार्थावगाहिज्ञानं विचार्यते । इदं ज्ञानं समुच्चयज्ञानाद्भिद्यतेवा नवेति विचारणीयम्, एवाविशेष्यतानिरूपितप्रकारताद्वयमत्र स्वीकृतं चेत् विशेष्यताद्वयनिरूपकात् समुच्चयज्ञानाद्भिद्यत इदमित्यपि वक्तुं शक्यते, नच तर्हि संशयाद्देशे दुर्निरूप इति वाच्यम्, संशयस्य भावाभावप्रकारकत्वेन अस्यच अन्यविषयकत्वेनच स्वीकारे अनुपपत्तिविरहात् । तथाच घटपटवद्भूतलमिति ज्ञानं एकत्र द्वयमिति रीत्या पदार्थावगाहिज्ञानमिति विज्ञेयम् । एकस्मिन् विरुद्धभावाभावप्रकारकज्ञानं हि संशयः, विरुद्धत्वविशेषणात् वृक्षः कपिसंयोगी कपिसंयोगाभावांश्चेति ज्ञाने तल्लक्षणस्य नातिव्याप्तिः । नचैवमपि बहिःसदूधदेो बह्वयभाववानिति नियताहार्ये अतिव्याप्तिदुर्वारा, तस्य बहिःसदूधदेो बह्वयभावप्रकारकत्वादिति वाच्यम्, तल्लक्षणे प्रकारताद्वये धर्मसावच्छेदकत्वा [समानाधिकरणत्वस्य] नात्मकत्वस्य निवेशनीयत्वात् ।

संशयस्वरूपन्तु अयं स्थाणुर्वा नवा पर्वतो वह्निमान्नवेत्यादि । संश. यसामग्रीतु साधारणधमेवद्धर्मिज्ञानं असाधारणधर्मधर्मिज्ञानं विप्र. तिपत्तिवाक्यजन्यकोटिद्वयोपस्थितिश्च पर्वतो वह्निमान्नवेति संशय. स्थले वह्निसहचरितवह्यभावसहचरितजलवान् पर्वतः इति साधा. रणधर्मवद्धर्मिज्ञानं वह्निविरुद्धवह्यभावविरुद्धधर्मवान् पर्वत इत्यसा. धारणधमेवद्धर्मिज्ञानं पर्वतो वह्निमान् पर्वतो वह्यभाववानिति विप्र. तिपत्तिवाक्यजन्यवह्निनवह्न्यभावरूपकोटिद्वयोपस्थितिश्च सामग्रीभ. वति, एवमन्यत्राप्युक्तम् । विरुद्धार्थबोधकवाक्यद्वयं विप्रतिपत्ति रिति ग्राह्यम् । एकैकनिर्वर्त्यकार्येनिर्वाहकतुल्यबलपदार्थद्वयविषक यथाश्रुते विकल्पात्मकं ज्ञानमिति ज्ञेयम् । तथा च एकप्रकारता. निरूपितविशेष्यताद्वयशालिज्ञानं तदिति ज्ञेयम् । पर्वतो हृद्श्च वाच्यत्ववानिति समुच्चये प्रकारताद्वयस्वीकारात्ततो भेदस्पष्ट एव; रामो लक्ष्मणो वा हनिष्यति शत्रुमिति ज्ञानं विकल्प इति ज्ञेयम् । पर्वतो हृद्श्च वाच्यत्ववानिति ज्ञाने (वस्तुतस्तु नैका प्रकारताऽङ्गीकार्या) प्येकैव प्रकारता यद्यभ्युपेयते तर्हि विकल्पे विशेष्ययो रन्योन्यतौल्यभानमपि तात्पर्यवशादङ्गीकृत्य ज्ञानयो रनयोर्भेदोऽवग न्तव्यः । यद्यपदार्थस्य शाब्दबोधे भानाङ्गीकारेण विकल्पे तौ. ल्यभानं न सम्भवतीत्युच्येत तर्हि विकल्पज्ञानानन्तरं विशेष्ययो स्तौल्यविपर्ययकं मानसं ज्ञानमुत्पद्यत इति स्वीकारेण द्वयोर्भेदो प्रा. ह्यः । विकल्पो निश्चयरूप एव । विकल्पभिन्नज्ञानस्थले न तौल्य. भानमिति तयोस्समानविषयकत्वेपि नातिप्रसङ्गावकाशः । उत्कटैक तरकोटिकस्संशय एव सम्भावेत्युच्यते, साच दूरे वर्तमानं पुरुषं प. श्यत उत्पन्ना (देवदत्तइत्याभातीति ज्ञानं) अयं देवदत्तः स्यादिति ज्ञानं । (देवदत्तःस्यादित्यादिशब्दाः संभावनाया अभिलापकाः नतु वाचका इति ज्ञेयम्)

परन्तु संशये कोटिद्वयस्यसमानत्वम् । सम्भावनायान्तु  
 एकस्याः कोटरुत्कटत्वमितीयानेव भेदः । उत्कटत्वंच विषयतावि  
 शेषः, बहुषु पदार्थेषु दृष्टेष्वन्यथाऽनुभूतेषु वा तेषु केषाञ्चिदेव प.  
 दार्थानां स्मरणं जायते, नानुभूतानां सर्वेषां, तत्स्मरणानुत्पत्ति.  
 तदुत्पत्त्योर्निर्वाहाय उपेक्षात्मकतदनात्मकानिश्चयद्वयमङ्गीकार्यम्, अ.  
 तः भावनायां स्मरणेच साक्षात्परम्परया वा उपेक्षानात्मकानिश्चयः  
 कारणं भवतीति वक्तव्यम्, यत्रच स्मरणं नजायते तत्र उपेक्षा  
 नात्मकानिश्चयरूपकारणाविरहेणैवेति निर्णयः कार्यः, द्वित्वत्रित्वा.  
 दिकारणीभूता अनेकेषु पदार्थेष्वयमेकः अयमेकइत्याद्यपेक्षाबुद्धिः  
 जायते । इयन्तु क्षणत्रयं तिष्ठति । अन्या बुद्धयः क्षणद्व  
 यमेव तिष्ठन्ति । शब्दबुद्धयोः [शब्दबुद्धिकर्मणां द्वित्रिक्षणावस्था  
 यित्वम् ] क्षणद्वयमात्रावस्थायित्वाङ्गीकारात्, भावनातु स्मरणपर्य  
 न्तं तिष्ठति (प्रथमस्मृतिमुत्पाद्य समनन्तरस्मृतिप्रयोजिकां भावना  
 मन्यामुत्पाद्य स्वयं नश्यतीत्येके, चरमस्मृतिपर्यन्तमेकैव प्रथमोत्प.  
 न्ना भावना तिष्ठतीत्यपरे] इच्छातु विषयासिद्ध्यनन्तरं नश्यति, अ.  
 न्येषां गुणानां अनुभवानुसारेण कालव्यवस्था कार्या ॥

सोयं देवदत्त इत्यादिज्ञानं प्रत्यभिज्ञात्मकं ज्ञानम्, अत्र त.  
 तांशभाने संस्कारः इदंत्वांशभानेसन्निकर्षश्चकारणं भवति, इदमनुभव.  
 एवान्तर्भवति, न स्मृतौ, स्मृतेस्संस्कारमात्रजन्यत्वात्, प्रत्यभिज्ञा  
 याश्च अतथात्वात् अथ सोयं देवदत्त इत्यत्रान्वयबोधप्रकारः प्रद.  
 श्यते, तत्पदेन तद्देशतत्कालवृत्तित्वोपलक्षितः इदंपदेन एतद्देशैतत्का  
 लवृत्तित्वविशिष्टश्चोपस्थाप्यते, अन्यथा तदिदं पदयो रुभयोरपि तत्त  
 द्देशकालादिवृत्तित्वविशिष्टार्थकत्वस्वीकारे विशेषणभेदाद्विशिष्टयोर्भे  
 दस्याङ्गीकर्तव्यतया तादृशविशिष्टयोरभेदो बाधितः स्यादिति वाक्य

स्यास्य प्रामाण्यं दुर्निरूपं स्यात्, अपितु प्रत्यभिज्ञाकाले देवद-  
त्ते इदं पदार्थाभेदस्याबाधितत्वेन तद्देशतत्कालवृत्तित्ववैशिष्ट्यस्यैव  
बाधितत्वेन तत्पदस्यैव तद्देशकालवृत्तित्वोपलक्षितार्थकत्वस्वीकारस्समु-  
चितः, तथाच एतद्देशैतत्कालवृत्तित्वविशिष्टो देवदत्तः तद्देशतत्का-  
लवृत्तित्वोपलक्षितदेवदत्ताभिन्नइति बोधस्सम्भवतीति वक्तव्यम् ।

ननु तत्त्वमसीत्यादौ अद्वैतिनां मत इव जहदजहलक्षणया  
विशेषणपरित्यागेन अबाधिततदिदं पदलक्ष्यार्थाभेदबोधस्यसम्भवे ॥ त-  
च्छब्दमात्रस्य तादृशवृत्तित्वोपलक्षितार्थकत्वस्वीकारः किमर्थ इति चेन्न,  
नैयायिकैः जहदजहलक्षणाया अनङ्गीकृतत्वात्, अद्वैतिमतेऽङ्गीकृ-  
ताया जहदजहलक्षणायाः शक्यतावच्छेदकपरित्यागेन व्यक्तिमात्र-  
बोधप्रयोजकरूपत्वेनाङ्गीकृततया तत्त्वमसीत्यादौ तन्मते विविधा  
बोधप्रकारा अङ्गीक्रियन्ते, तथाहि, तत्त्वंपदशक्यतावच्छेदकसर्वज्ञत्व  
किञ्चिदज्ञत्वरूपधर्मद्वयपरित्यागेन तस्याखण्डार्थत्वाङ्गीकारात् 'किञ्चिदि' इति  
बोधः, कैश्चिदङ्गीकृतः, तत्त्वंपदशक्यतावच्छेदकधर्मयोरेकस्यैव हानमङ्गीकृ-  
त्य सर्वज्ञत्वविशिष्टचैतन्यं चैतन्याभिन्नमिति कैश्चित् किञ्चिदज्ञत्वविशिष्ट  
चैतन्यं चैतन्याभिन्नमिति कैश्चिच्च बोधोऽङ्गीकृतः । चैतन्यापरपर्या-  
यब्रह्माकाराखण्डवृत्तेराविर्भावः कैश्चिदभ्युपगतः । तथाच किञ्चिदज्ञ-  
त्वेन भासमानस्य जीवापरपर्यायस्य चैतन्यस्य सर्वज्ञेन ब्रह्मणा सा-  
कमभेदो ऽद्वैतिभिरभ्युपेयते, तदनु रूपार्थ (कल्पना) नि-  
र्णयप्रक्रिया सा जहदजहलक्षणाङ्गीकारेण पूर्वनिर्दिष्टदिशानिरर्थबोधं  
निर्व्यूढा । तथाच तल्लक्षणायाः सर्वज्ञत्वकिञ्चिदज्ञत्वोपलक्षितचैत-  
न्यबोधः फलमिति पर्यवस्यति) नच तर्हि तत्त्वमसीत्यादौ द्वै-  
तिनां मत इव सोऽयं देवदत्तइत्यत्रापि तत्पदस्य तत्सदृशार्थकत्वस्वी-  
कारेण अबाधिताभेदान्वयबोधसम्भवे तादृशवृत्तित्वोपलक्षितार्थविष-

यकबोधस्वीकारो व्यर्थ इति वाच्यम्, द्वैतिमते जीवेश्वरयोर्भेदस्या  
 ङ्गीकृततया तैस्तथाविधबोधस्वीकारेपि नक्षतिः, सोऽयं देवदत्तइत्यादौ  
 तदिदं पदार्थयोर्व्यक्तयोर्भेदाभावेन तादृशबोधस्याङ्गीकर्तुमशक्यत्वात् ।  
 नच शक्त्या प्रवृत्तिनिमित्तरहितार्थस्योपस्थितिः न क्वाप्यनुभूयत  
 इति वाच्यम्, तर्हि तत्पदस्य तादृशवृत्तित्वोपलक्षितदेवदत्ते श,  
 क्तेः स्वीकरणीयत्वात्, देवदत्तत्वरूपस्यैव प्रवृत्तिनिमित्तस्य [श.  
 क्यतावच्छेदकस्य] अत्रापि सम्भवेन अनुपपत्तिविरहात् । सेयं दी.  
 पज्वालित्यादौ ज्वालयोरन्योन्यभिन्नतया नैयायिकैः तत्सदृशार्थकत्व.  
 स्वीकारेपि क्षत्यभावः । सोयं देवदत्त इत्यादौ व्यक्तिभेदाभावेन  
 न सदृशार्थाभेदबोधस्सम्भवति । नच अद्वैतिभिर्व नैयायिकैरपि  
 जहदजहल्लक्षणाङ्गीकारेणैव सोयं देवदत्त इत्यादौ निर्बाधमर्थस्य सू.  
 पभादत्वे तादृशवृत्तित्वोपलक्षितदेवदत्तार्थकत्वस्वीकारः न समुचित इ  
 ति वाच्यम्, पदार्थगौरवमसहमानैः नैयायिकैः गौण्या व्यञ्जना.  
 याश्च वृत्त्यन्तरत्वस्यैव जहदजहल्लक्षणया अपि लक्षणान्तरत्वस्यान.  
 ङ्गीकृतत्वात् । अद्वैतिनां मते सोयं देवदत्तइत्यादौ तत्त्वमसीत्या  
 दाविव जहदजहल्लक्षणामूलकोव्यक्तिमात्रबोध एवाङ्गीक्रियते । नैयायि.  
 कैस्तु तत्त्वमसीत्यादौ अग्निर्माणवक इत्यादाविव सदृशाभेदबोधएवा.  
 भ्युपेयते, एतन्मते जीवेश्वरयो वास्तवभेदस्याङ्गीकृतत्वात् । वस्तुत.  
 स्तु, सोयं देवदत्त इत्यादौ तदिदं पदार्थयोरभेदान्वयानुपपत्ताव.  
 पि घटोऽनित्य इत्यादौ विशेषणघटत्वादावनित्यत्वानुपपत्तौ योग्य.  
 तावशेन घटादावनित्यत्वान्वयस्यैव तत्रापि योग्यतावशेन तदिदं प  
 दान्यतरार्थस्य तदन्यतरोपस्थाप्यविशेष्येणसाकमन्वयस्वीकारे नक्षति  
 रित्यवगन्तव्यम् । अथवा प्रत्याभिज्ञाकाले इदं पदार्थं विशिष्टदे.  
 वदत्ते तत्पदार्थदेशकालवैशिष्ट्यस्यैव अनुपपन्नतया योग्यतावशेन  
 तत्पदोपस्थाप्यविशेष्येणैव इदं पदार्थान्वयस्समुचितः । प्रत्य



भिज्ञायास्संस्कारसन्निकर्षोभयजन्यत्वेन प्रत्यक्षरूपतया प्रत्यभिज्ञास्थ  
ले बोधविचारोऽनावश्यकएव, यदि सोयं देवदत्तइत्यादिवाक्याद-  
न्योच्चरिताच्छब्दधीरनुभवसिद्धा तत्र पूर्वनिर्दिष्टदिशा बोधप्रका-  
रो ग्राह्यः । सोयं देवदत्तइत्यादिशब्दाः प्रत्यभिज्ञाभिलापकाएवे-  
ति ग्राह्यम् । मतान्तरे लक्षितलक्षणापि काचिदभ्युपेयते, द्विरे-  
फपदस्य मधुकरे लक्षितलक्षणा, साच शक्यस्य रेफद्वयस्य स्वघ-  
टित[भ्रमरपद] वाच्यत्वरूपपरंपरासम्बन्धरूपैव । तथाच अ-  
क्यघटितपदवाच्यत्वरूपा सा लक्षणेति बोध्यम् । केचित्तु सिं-  
हो माणमक इत्यादावपि तल्लक्षणामङ्गीकुर्वन्तः तत्स्थलसाधारण्ये-  
न स्वशक्यस्य परम्परासम्बन्धरूपालक्षितलक्षणेति वदन्ति ॥

अनुभवो द्विविधः यथार्थोऽयथार्थश्चेति; अतः अनुभवरूपा  
णां प्रत्यक्षानुमितिशाब्दादीनामपि यथार्थत्वायथार्थत्वभेदेन द्वैवि-  
ध्यं ग्राह्यम् । अतः प्रमात्मकप्रत्यक्षे लौकिकसन्निकर्षः भ्रमात्म-  
कप्रत्यक्षे पित्तकामलादिदोषश्च कारणीमिति ज्ञेयम् । प्रमात्मकानु-  
मितिस्तु प्रमात्मकपरामर्शात् भ्रमात्मकपरामर्शाच्च जायते यथा व-  
ह्निव्याप्यधूमवान्पर्वत इति प्रमात्मकपरामर्शात्पर्वतो वह्निमानिति प्र-  
मात्मकानुमितिरुत्पद्यते, धूमव्याप्यवह्निमान्पर्वतइति भ्रमात्मकपराम-  
र्शादपि पर्वतो धूमवानिति प्रमात्मकानुमितिरुत्पद्यते । भ्रमात्मका-  
नुमितिस्तु भ्रमात्मकपरामर्शादेव जायते । हृदोवह्निमान् हृदो धूम-  
वानित्याद्यनुमितीनां व्याप्त्यंशे पक्षधर्मत्वांशे अंशद्वये वा भ्रमात्म-  
कैरेव परामर्शैरुत्पद्यमानत्वात् । प्रमात्मकशाब्दबोधस्तु शक्तिप्र-  
मातः शक्तिभूतश्च जायते, पर्वतो वह्निमानिति वाक्यस्थले श-  
क्तिप्रमातः वह्निमदभिन्नः पर्वत इति प्रमात्मकबोधो भवति । हृदो  
वह्निमानिति वाक्यस्थलेपि हृदपदस्य पर्वते शक्तिरिति शक्तिभूमात्

बहिमदभिन्नः पर्वत इति प्रमात्मकबोधो भवति शक्तिभूमाच्छक्तिप्र-  
मातोऽपि भूमात्मकबोधो भवति । स्मृतिभिन्नं सर्वं ज्ञानमनुभवएव ।  
संशयभिन्नं सर्वं ज्ञानं निश्चयएव । स्मृतेरपि निश्चयएवान्तभावः  
सर्वांशे प्रमात्मकं ज्ञानं पर्वतो बहिमानित्यादिरूपः । पर्वतो व-  
हिमान् हृदो बहिमानित्यादि समूहालम्बनज्ञानस्य न सर्वांशे प्रमा-  
त्वं सम्भवति, हृदे बह्यंशे भूत्वात् । सर्वांशे प्रमात्वं नाम  
यथाश्रुते स्वव्यधिकरणप्रकारावच्छिन्ना या या स्वात्मिका विशेष्यता  
तत्तदनिरूपकत्वम्, स्वपदं विशेष्यतापरम्, स्वव्यधिकरणप्रकारा-  
वच्छिन्नत्वञ्च स्वव्यधिकरणनिष्ठप्रकारतानिरूपितत्वम्, तथाच पूर्वोप-  
दर्शितसमूहालम्बनज्ञाने स्वपदेन हृदनिष्ठविशेष्यतायाः परिग्रहणे  
स्वव्यधिकरणीभूतवाह्निनिष्ठप्रकारतानिरूपितविशेष्यतानिरूपकत्वमव-  
र्तत इति न तस्य सर्वांशे प्रमात्वम् । अत्र स्वव्यधिकरणत्वं न  
स्वानधिकरणवृत्तिरूपम्, तथाच घटो द्रव्यमित्यादिज्ञाने तादृश  
प्रमात्वाभावप्रसङ्गः, स्वपदेन घटनिष्ठविशेष्यतायाः परिग्रहणे तद-  
नाधिकरणपटादिवृत्तिद्रव्यत्वनिष्ठप्रकारतानिरूपितविशेष्यतानिरूपकत्व-  
स्यैव तत्र सत्त्वात् । अतः स्वव्यधिकरणत्वं स्वाधिकरणवृत्तिरूप-  
भावरूपं विवक्षणीयम्, तादृशव्यधिकरणत्वं द्रव्यत्वे न सम्भवती-  
ति नातिप्रसङ्गः । या येति वीप्सानुपादाने हृदो बहिमानित्यादि  
भूमेऽतिव्याप्तिः, स्वव्यधिकरणप्रकारावच्छिन्नज्ञानान्तरीयविशेष्यत्वानि-  
रूपकत्वस्य तत्र सत्त्वात्, वीप्सोपादाने हृदनिष्ठाया इदंज्ञाननि-  
रूपिताया अपि विशेष्यतायाः परिग्राह्यतया तदनिरूपकत्वाभावा-  
च्चातिप्रसङ्गः । अस्यायमनुगमः, विशेष्यताविशिष्टान्यत्वं सर्वांशे  
प्रमात्वम्, वैशिष्ट्यञ्च स्वविशिष्टविशेष्यतानिरूपकत्वसम्बन्धेन स्वप-  
दं विशेष्यतापरम् । स्ववैशिष्ट्यञ्च विशेष्यतायां स्वतादात्म्यस्व-  
व्यधिकरणनिष्ठप्रकारतानिरूपितत्वोभयसम्बन्धेन इति । द्रव्यत्वादि

ना घटाद्यवगाहि इदं द्रव्यमिति ज्ञानं जातेत्वादेना हृदत्वाद्यव-  
गाहि बहुयभाववद्घटादिविशेषकं जातिमान् बहुयभाववानित्यादि-  
ज्ञानञ्च सामान्यरूपेण विशेषायवगाहिज्ञानमित्युच्यते । इदं ज्ञानं  
प्रमा भवति । स्थाणुत्वादिना विशेष्यताव्याविकरणधर्मेण पुरुषाद्य-  
वगाहि 'अयं पुरुषः' इति ज्ञानं सूक्ष्मम् । विशेषरूपेण सामान्या-  
वगाहिज्ञानं नास्ति ।

—•अन्वयबोधविचारः•—

अभेदादीनां विचार्यते कन्तु अभेदासम्बन्धेन बोधः क्ववा भे-  
दसम्बन्धेनेति । नामार्थयोरभेदसम्बन्धेनान्वयः अन्यत्रतु भेदसम्ब-  
न्धेन । भेदसम्बन्धोनाम अभेदांतरिक्तः स्वरूपादिसम्बन्धः ।  
अभेदस्तु तादात्म्यसम्बन्धएव । प्रथममन्वयसम्बन्धेनान्वयवन्ति स्थ-  
लानि कानिचिदुदाहरिन्ते । यथा नीलोद्यटः इत्यसमासस्थले नी-  
लद्यटइति समासस्थलेच (शक्यार्थबोधनस्थले) नीलाभिन्ने घट इति  
बोधः (अभेदसम्बन्धेन नीलविशिष्टो घट इति बोधः) गच्छन् चै-  
त्र इत्यादिकृदन्तस्थले वर्तमानकालिकगमनानुकूलकृतिमदभिन्नः चैत्र  
इति बोधः । एवं गतवान् गमिष्यन् चैत्रः गन्तव्ये । ग्रामइत्यादि  
कृदन्तनामस्थलेषु अभेदसंसर्गका बोधा ज्ञेयाः । एवं चैत्रो धन-  
वान् गुणी मतिमान् तेजस्वी जटिलः नैयायिकः मीमांसकः व-  
स्तुप्राहकः इन्द्रियग्राह्य इत्यादि तद्धितान्तनामस्थलेषु महाबलः कृत-  
कृत्य इत्यादिसमासनामस्थलेषु च तत्तत्पदार्थयोरभेदसंसर्गका बोधा  
भवन्ति । एवं राजपुरुष इत्यादितत्पुरुषस्थले राजसम्बन्ध्यभिन्नाः  
पुरुष इति बोधः [इदं लक्षणास्थलीयाऽभेदबोधस्थलोदाहरणम्]  
राजपदस्य राजसम्बन्धिनि लक्षणा स्त्रीकार्या, तत्पुरुषे पूर्वपदे ल-  
क्षणाया उतरपदार्थप्रथानतया (उतरपदार्थमुख्यविशेष्यतया) अन्व-

यबोधस्य स्वीकृतत्वेन तादृशान्वयबोधसिद्धिः । तत्पुरुषे पूर्वपदस्य लक्षणा उत्तरपदार्थप्रधानतयाऽन्वयबोध इति नियमस्तु प्रायकत्वाभिप्रायः, पूर्वकायः उत्तरकायः, अर्थपिप्पलीत्यादौ व्यभिचारात् कर्मधारयस्थले तु क्वचिन्नलक्षणा कुत्रचिल्लक्षणा । क्वचित्पूर्वपदे कुत्रचिदुत्तरपदे च लक्षणाङ्गीकार्या, यथा नीलोत्पलमित्यादौ न लक्षणा पुरुषव्याघ्र इत्यादौ उत्तरपदस्य व्याघ्रसदृशे लक्षणा, तमालवृक्ष इत्यादौ पूर्वपदस्य तमालनामके लक्षणा, पुरुषव्याघ्र इत्यादौ पूर्वपदार्थप्रधानतया नीलोत्पलं तमालवृक्ष इत्यादौ उत्तरपदार्थप्रधानतया च अन्वयबोधसम्भवेन कर्मधारयस्थले न उत्तरपदार्थप्रधानतयैवान्वयबोध इति नियमोक्तिः । रतिसुन्दरीत्यादौ रतिपदलक्ष्यस्य रतिनिरूपितसादृश्यप्रयोजकस्य सुन्दरीपदार्थैकदेशे सौन्दर्येऽन्वयः । ननु पदार्थः पदार्थेनान्वेति नत्वेकदेशेनेति नियमविरोधेन एकदेशान्वयो न युक्तः इति चेन्न, चैत्रस्य गुरुकुलमित्यादौ चैत्रनिरूपितसादृश्यप्रयोजकस्य गुरुत्वेऽन्वयस्वीकारेण एकदेशान्वयस्यापि स्वीकृतत्वात् । नच तादृशसाकांक्षास्थले एकदेशान्वयस्वीकारेऽपि रतिसुन्दरीत्यादिनिराकांक्षास्थले एकदेशान्वयोऽयुक्तः, (साकांक्षास्थले एव एकदेशान्वयः स्वीक्रियते न निराकांक्षास्थले इत्यभिप्रायः) इति वाच्यम्, तर्हि रतिपदस्य सुन्दरीपदस्य वा रतिनिरूपितसादृश्यप्रयोजकसौन्दर्यश्लेषे लक्षणायाः अन्यस्य तादृशार्थे तात्पर्यग्राहकत्वस्य च स्वीकारेण दोषाभावात् । तथाच पदार्थः पदार्थेनान्वेति नत्वेकदेशेनेति नियमस्यायमर्थः, उभयत्र पदार्थपदेन पदस्य शक्यो लक्ष्योर्थो वा प्रतिपाद्यते, पदार्थेनेत्यस्य पदोपस्थापितमुख्याविशेष्येणेत्यभिप्रायः, एकदेशेनेत्यस्य पदोपस्थापितविशेष्येनेत्याशयः । नियमस्यास्य प्रवृत्तिः समासस्थलेऽसमासस्थले च ग्राह्या । अत एव न नीलायां न वां घोषइत्यसमासस्थले चित्रगुरित्यादिसमासस्थले सु-

क्तावल्यां कृतस्य विचारस्य सामञ्जस्यमुपपद्यते । अन्यथा समासासमासस्थलेषु शक्यलक्ष्यस्थलेषुच नास्य नियमस्य विचारार्हता स्यात् । नञ् रामभक्त इत्यादौ भक्तिरूपकदेशे रामस्यान्वयसम्भवेन एकदेशान्वयो दुष्परिहार इति बाध्यम्, अत्रापि भक्तपदस्यैव रामभक्तिविशिष्टे लक्षणायाः रामपदस्य तादृशार्थे तात्पर्यग्राहकत्वस्यच स्वीकारे क्षत्यभावात् । अथवा भक्तपदस्य साक्षात्त्वेन एकदेशान्वयस्वीकारोपक्षतिविरहात् । अथवा भक्तः भजधात्वर्थत्वेन तस्याः प्रकृतिप्रत्ययसमुदायात्मकेन वाक्यरूपेण भक्तपदेनाप्रतिपाद्यत्वेन एकदेशान्वयप्रसक्तेरेवाभावात् । पदसमुदायात्मके समासे वाक्ये शक्तेः शक्यसम्बन्धरूपलक्षणाया वा अनङ्गीकारात् । अन्यपदार्थप्रधानो बहुव्रीहिः; सर्वत्र बहुव्रीहिवुत्तरपदस्यान्यपदार्थे लक्षणा, पूर्वपदं तात्पर्यग्राहकम्, कृतप्रणाम इत्यादौ कृतिविषयप्रणामविशिष्टे प्रणामकर्तारिवा प्रणामपदस्य लक्षणाङ्गीकार्या, अन्यस्य तात्पर्यग्राहकत्वम्, नात एकदेशान्वयप्रसङ्गः । अपुत्र इत्यादौ अविद्यमानपुत्रविशिष्टत्वस्य पितरि असम्भवेन पुत्रपदस्य पुत्राभाववति लक्षणा । अपुत्र इति तत्पुरुषस्थले पुत्रभिन्ना इत्येव बोधः । त्रिलोकीत्यत्र लोकत्रयसमुदायत्वावच्छिन्नाबोधः । लोकत्रयमित्यत्र तत्पुरुषस्थले न समुदायत्वभानं, किन्तु लोकाभिन्नं त्रयमित्येव बोधः । ननु तत्पुरुषे लक्षणाया अङ्गीकार्यतया लोकत्रयमित्यत्र कस्य पदस्य कास्मिन् लक्षणाङ्गीक्रियते, विनापि लक्षणां पूर्वपदार्थलोकस्य अभेदसम्बन्धेन त्रित्वावच्छिन्नेऽन्वयसम्भवादिति चेन्न, तत्पुरुषे लक्षणानियमस्य पूर्वपदे लक्षणानियमस्यच अनियतत्वात्, भूतलमित्यादौ लक्षणां विनापि भुवा अभिन्नं तलमित्येव बोधात् । एवमव्ययीभावस्थलेपि नास्ति पूर्वोत्तरपदयो

रेकत्रैव लक्षणाङ्गीकारनियमः, उपकुम्भमित्यादौ उत्तरपदस्य कुम्भ  
समीपे शाकप्रतीत्यादौ पूर्वपदस्यैव शाकलेशे लक्षणाया अङ्गीकृ  
तत्वात् । अयमव्ययीभावः न पूर्वपदार्थप्रधान एव, उपकुम्भमि.  
त्यादौ पूर्वपदार्थप्राधान्येऽपि शाकप्रतीत्यादावुत्तरपदार्थप्राधान्येन बो  
धोदयात् । लक्षणात्वपरिहार्याऽत्र गुणी धनवान् मतिमानित्या.  
दिषु न लक्षणाया आवश्यकता, प्रकृतिप्रत्ययैरेवाभिमतार्थबोधो.  
दयात् ॥

ननु नामार्थयोरभेदसम्बन्धेनान्वयस्वीकारे निपातस्यापि नाम  
तयो घटो न पटः अत्र घटो नेत्यादौ नञर्थीभूतभेदात्यन्ताभावा  
दौ नामार्थस्य घटादेः कथं प्रतियोगितानिरूपकत्वसम्बन्धेनान्वय इति  
चेन्न, नामार्थयोर्निपातातिरिक्तत्वस्य विशेषणीयत्वात् । नच तथा  
पि चन्द्र इव मुखमित्यादौ इवाद्यव्ययस्यापि नामतया चन्द्रस्य इ.  
वार्थीभूतसादृश्ये निरूपितत्वरूपभेदसम्बन्धेन तस्य च मुखे स्वरूपा.  
त्मकभेदसम्बन्धेनच कथमन्वय इति वाच्यम्, नामार्थयोरव्ययाति  
रिक्तत्वस्यापि निवेशनीयत्वात् । नच निपाताव्ययानामपि कथं ना.  
मत्वमिति वाच्यम्, महाभाष्यकाराभिमतस्य सुबन्तत्व (सुव्योग्यता)  
रूपनामत्वस्य तत्राप्यङ्गीकृतत्वात् । (तत्रापि सुप उत्पद्य लुप्य.  
न्तीति तेषामभिप्रायः) नच तर्हि नीलं घट इत्यादौ अभेदबोधप्रस.  
ङ्ग इतिवाच्यम्, समानविभक्तिकनामार्थयोरेवाभेदान्वयस्याङ्गीकारात्,  
नच तर्हि नीलघट इति समासस्थले अभेदबोधानुपपत्तिरिति वा.  
च्यम्, विशेषणविशेष्यभावपरे समासस्थले विशेषणपदोत्तरं विशेष.  
ण्यपदसमानविभक्तिप्रत्ययानामुत्पत्तिलोपयोरङ्गीकृतत्वेन उत्पत्तिमात्रे.  
णैव समानविभक्तिकत्वस्याक्षतत्वात् । नच तर्हि धान्येन धनवान्  
राहोर्गिर इत्यादौ अभेदबोधो नस्यात्, तत्र समानविभक्तिकना

मार्थत्वविरहादिति वाच्यम्, नियमस्यास्य तादृशनामार्थयोर्भेदसम्बन्धेनान्वयविरहमात्रबोधकत्वेन, तादृशनामार्थयोरेवाभेदसम्बन्धेनान्वयः नान्यत्रेत्यत्र तात्पर्यविरहेण च दोषाभावात् । नच अन्यत्रापि अभेदबोधाङ्गीकारे निपातादिस्थलेष्वभेदबोधप्रसङ्ग इति वाच्यम्, तादृशाकांक्षाया अभेदबोधाप्रयोजकत्वात् । नच तर्हि धान्येन धनवान् राहोश्शर इत्यादौ कथमभेदबोधसम्भव इति वाच्यम्, अनुमानानुरोधेनात्र ताकांक्षाया अभेदबोधप्रयोजकत्वस्याङ्गीकृतत्वात् । नच नामार्थयोरिति नियमस्य नामत्वस्य लिङ्गवत्त्वरूपत्वेन विवक्षणेनैव अलिङ्गानां निपाताव्ययानां वारणसम्भवे निपाताव्ययातिरिक्तत्वस्य नामविशेषणत्वमफलमेवेति वाच्यम्, लिङ्गविशिष्टत्वरूपनामत्वस्य भाष्यकारानभिमतत्वेन तादृशनामत्वस्य निवेशयितुमशक्यत्वात्, [अथवा, अव्ययानां लिङ्गविशिष्टत्वस्यापि "सदृशं त्रिषु लिङ्गे, ष्विति वचनेन प्रतिपादितत्वेन नामत्वस्य लिङ्गविशिष्टत्वरूपत्वेन परिष्कारोपि उपयोगविरहात् ।

अत्र नामार्थपदेन शक्तिलक्षणान्यतरवृत्त्युपस्थाप्यः अर्थो प्राह्यः; नाती महाबलो रामइत्यादिलक्षणस्थलेषु [बहुव्रीत्यादिस्थलेषु) अभेदान्वयबोधानुपपत्तिः ॥

अथ विद्यार्थिना बोधसौकर्याय भेदसम्बन्धेन अन्वयबोधस्थलानि कानिचित् । दडमात्रमुदाह्रियन्ते । राज्ञः पुरुष इत्यादिषु प्रकृतिप्रत्ययार्थान्वयस्थलेषु षष्ठ्यर्थोभूतसम्बन्धित्वादौ राज्ञो निरूपितत्वसम्बन्धेन तस्य पुरुषे स्वरूपसम्बन्धेनच अन्वयः । एवं चन्द्र इव मुखमित्यत्र इवार्थे सादृश्ये चन्द्रस्य निरूपितत्वसम्बन्धेन तस्यच मुखे स्वरूपादिसम्बन्धेनच अन्वयः । एवं घटं जानातीत्यत्र द्वितीर्थविषयतारूपकर्मत्वे प्रकृत्यर्थस्याधेयत्वसम्बन्धेन क.

सताया धात्वर्थे निरूपकत्वसम्बन्धेन धात्वर्थज्ञानस्याख्यातार्थे आश्र-  
यत्वे निरूपितत्वसम्बन्धेन आख्यातार्थस्य चैत्रादौ  
स्वरूपसम्बन्धेन चान्वयः । एवं घटो न पटः दृष्ट्वा-  
गतः द्रष्टुं यातीत्यादीन्यनेकस्थलानि, भेदसंसर्गकान्वयबाधे  
प्रयोजकानि सन्ति । तथाच परस्परं प्रकृतिविभक्तिप्रत्ययार्थयोः  
विभक्तिप्रत्ययधात्वर्थयोः धात्वाख्यातार्थयोः आख्यातार्थमुख्यविशे-  
ष्ययोः निपातार्थमुख्यविशेष्ययोः क्त्वातुमुन्नादिप्रत्ययार्थधात्वर्थयोः  
इतराव्ययार्थधात्वर्थमुख्यविशेष्याणाञ्च भेदसम्बन्धेनान्वयो ग्राह्यः ।  
इत्थमनुभवानुरोधेन अन्यान्यपि भेदसम्बन्धेन अभेदसम्बन्धेनच  
अन्वयबोधस्थलानि ग्राह्याणि ॥

प्रत्ययानां प्रकृत्यर्थान्वितस्वार्थबोधकत्वमिति नियमः, अतो  
राज्ञः पुरुष इत्यत्र षष्ठीविभक्तिप्रत्ययः प्रकृत्यर्थराजान्वितसम्बन्धिता  
बोधको भवति, तथाच राजसम्बन्धितावान् पुरुष इति बोधः एव  
मन्यत्रापि ग्राह्यम् । नन्वेवंसति नीलो घट इत्यादौ प्रकृत्यर्थस्य  
नीलत्वविशिष्टस्य नीलपदोत्तरवार्तिं सुप्रत्ययार्थेनान्वयं विनैव विशे-  
ष्ये घटादावन्वयसम्भवेन नियमोऽयं व्यभिचरतीति चेन्न, नीलप-  
दोत्तरवार्तिविभक्तिप्रत्ययस्याप्यभेदार्थकत्वेन नीलाभिन्नो घट इति  
बोधसम्भवेन व्यभिचारविरहात् । नच तर्हि राज्ञः पुरुष इत्यत्र  
षष्ठ्यर्थसम्बन्धित्वस्येव अत्रापि नीलाभेदस्य स्वरूपसम्बन्धेन प्रका-  
रविधया भानसम्भवेन अत्र सर्वानुभूतस्य अभेदसंसर्गबोधस्य अ-  
पलापप्रसङ्ग इति वाच्यम्, प्रत्ययानां प्रकृत्यर्थान्वितस्वार्थबोधक-  
त्वमिति नियमस्य विशेषणवाचकपदोत्तरवार्तिविभक्तीतरस्थलेषु प्रवृ-  
त्त्यङ्गीकारेण अनुपपत्त्यभावात् । नच तर्हि विशेषणवाचकपदोत्तर-  
वार्तिविभक्तेर्निरर्थकत्वप्रसङ्ग इति वाच्यम्, इष्टापत्तेः । नच  
तर्हि विशेषणवाचकपदोत्तरवार्तिविभक्तेः निरूपयोग इति वाच्यम्,



“विभक्तिः पुन रेका स्याद्विशेषणविशेष्ययो, रिति वचनानुसारेण साधुत्वार्थकत्वेन विशेषणवाचकपदोत्तरवर्तिविभक्तेरुपयोगसम्भवात् । अतएव नीलोघटः नीलं घटं नीलेन घटेनेत्याद्यसमासस्थलेषु अभेदसंसर्गकबोधोपपत्तिः ॥

—•शास्त्रेष्वभिप्रायभेदाः—

न्यायाद्वैतवेदान्तमतयोः विद्यमानो भेदः सङ्ग्रहेण निरूप्यते ॥

न्या— मते— परमात्मापरनाग्नि ईश्वरे ज्ञानेच्छाकृतिसुखाद्यधिकरणत्वं सत्ताधिकरणत्वञ्च अङ्गीक्रियते, जीवात्मनां नानात्वं तेषु परस्परभेदः जीवानां ईश्वराद्भेदश्च सत्यः अङ्गीक्रियते ॥

वे— मते— परमात्मापरनामधेयस्य परब्रह्मणः सच्चिदानन्दरूपत्वं (सत्ताज्ञानानन्दरूपत्वं) अङ्गीक्रियते, अन्तःकरणरूपोपाधिभेदादेव जीवात्मनां परस्परभेदः, परब्रह्मणोपि भेदः अङ्गीक्रियते ॥

न्या— मते— वेदस्य वाक्यसमूहत्वादिहेतुभिः “तस्मात्तेपानात्रयो वेदा अजायन्त,, इत्यादिश्रुतिभिश्च सादित्वं । सादित्वेन शब्दबुद्ध्योः द्विक्षणावस्थायित्वनियमेनच सान्तत्वञ्चाभ्युपेयते ॥

वे— मते— अस्य महतोभूतस्य निश्वासितमेतदित्यादिश्रुतिभिः वेदस्य आविर्भावातिरोभावावेव (ईश्वरात् सृष्टिकालजन्यत्वं प्रलयकालनश्यत्वञ्च) अभ्युपेयेते । नोत्पत्तिविनाशौ क्षणभेदेन ॥

न्या— मते— पृथिव्यप्तेजोवायुपरमाणूनां आकाशादिपञ्चकस्य केषांचित् गुणानां सामान्यविशेषसमवायात्यन्तान्योन्याभावादीनां बहूनां नित्यत्वमङ्गीकृतम् ॥

वे= मते— न्यायमते नित्यत्वेन उपदर्शितानां तेषामापेक्षि-  
कं नित्यत्वमङ्गीक्रियते । न निरपेक्षं तत् ॥

न्या= मते— घटादिसकलप्रपञ्चे आश्रयभेदेन सादित्वाना-  
दित्वसान्तत्वानन्तत्वादिविरुद्धधर्मेषु विद्यमानेष्वपि सत्यत्वं(वर्तमान-  
त्वादिरूपं) पुनरेकरूपमेव पारमार्थिकं परमात्मसाधारणम् ॥

वे= मते— घटादिप्रपञ्चे ब्रह्मभिन्ने व्यावहारिकं सत्यत्व-  
मेव, ब्रह्मण्येकस्मिन्नेव पारमार्थिकसत्यत्वाङ्गीकारात्, मतेऽस्मिन्  
ब्रह्मभिन्नप्रपञ्चस्य सन्नेनबाध्येत ब्रह्मवत् असच्चे न प्रतीयेत शशबि-  
षाणवत् । अतो बाधितत्वात् प्रतीयमानत्वाच्च सदसद्विलक्षणत्वरू-  
पं मिथ्यात्वमेवाङ्गीक्रियते ॥

न्या= मते— शुक्ताविदं रजतमिति ज्ञानस्थले शुक्त्यभि-  
न्ने इदंत्वावच्छिन्ने रजतत्वं प्रकारतया भासते, नतु शुक्तौ रज-  
तमन्यादृशमुत्पद्यत इत्यङ्गीक्रियते ॥

वे= मते— तस्मिन् स्थले प्रतिभासमानकाले शुक्तौ प्राति-  
भासिकं रजतमन्यादृशमुत्पद्यत इत्यङ्गीक्रियते, एतन्मते पदार्थस्य  
त्रैविध्यमङ्गीकृतम्, पारमार्थिकं, प्रातिभासिकं, व्यावहारिकंचेति,  
आद्यं ब्रह्म द्वितीयं घटादिप्रपञ्चजातं तृतीयं शुक्तिरूप्यादि,

न्या= मते— द्रव्यादय रसतपदार्था अङ्गीक्रियन्ते ॥

वे= मते— द्रव्यमेकएव पदार्थः गुणकमेसामान्यादयः स्वा-  
श्रयेण द्रव्येण न भिद्यन्ते' समवायविशेषाः न स्वीक्रियन्ते ॥

न्या= मते— तादात्म्यं अभेदापरपर्यायं घटकलशयोः नील-  
घटयोः इत्यादिस्थलेष्वङ्गीक्रियते ॥

वे= मते— भेदसहिष्णुरभेदएव तादात्म्यतया अङ्गीक्रियते,

तच्च मृद्धटयोः सुवर्णकटकयोश्च इत्यादावङ्गीक्रियते ॥

न्या=मते— उपादानं सववायकारणापरपर्यायं एकविधमेव,  
तच्च घटपटादिकारणीभूतकपालतन्त्वादिकं भवति ॥

वे=मते— परिणाम्युपादानं विवर्तोपादानंचोत द्विविधं तत्,  
आद्यं जगत्कारणीभूता माया, द्वितीयं जगत्कारणं ब्रह्म,

न्या— मते— लक्षणं द्विविधं व्यावहारिकं व्यावर्तकंचेति,  
आद्यं पृथिव्यादीनां पृथिवीत्वादिकं, द्वितीयं पृथिव्यादीनां गन्धा-  
दिकम् ॥

वे=मते— लक्षणं द्विविधं तटस्थलक्षणं स्वरूपलक्षणंचेति,  
आद्यं ब्रह्मणः जगत्कारणत्वादिकं, द्वितीयं सच्चिदानन्दादिकं, न्या-  
यमते ज्ञानशब्देन उच्यमानं यत् तदेतन्मते अन्तःकरणवृत्तिरिति  
व्यवहियते, अन्यच्च ब्रह्माभिन्नं धर्मरूपज्ञानञ्च एकमस्ति ॥

न्या— मते— आत्यन्तिकदुःखध्वंसो मोक्षः सच उपासना-  
दिभिः लभ्य इत्यङ्गीक्रियते ॥

वे=मते— जीवस्य ब्रह्मस्वरूपताप्राप्तिरेव मोक्षः; सच ब्र-  
ह्मापरोक्षज्ञानलभ्यः इत्यङ्गीक्रियते ॥

न्या... मते— परमाणुभिः पृथिव्यसजोवोयूनां महतामुत्पत्तिः ॥

वे... मते... आत्मन आकाशस्सम्भूतः, आकाशाद्वायुः, वा-  
योः अग्नेरापः; अद्भ्यः पृथिवी इति उत्पत्तिक्रमः अङ्गीक्रियते ॥

न्या... मते... अज्ञानं न भावरूपं किन्तु ज्ञानाभावएव,  
ब्रह्माऽज्ञानमित्यादौ ब्रह्मविषयकं यत् ज्ञानं तदभावः बोध्यते ॥

वे... मते... अज्ञानमिति कश्चन भावपदार्थः, ब्रह्माऽज्ञानमि-

त्यादौ ब्रह्मविषयकं अज्ञानमेव बोध्यते, परन्तु अत्र अज्ञाने ब्रह्मवि-  
षयकत्वसम्भवेऽपि नैयायिकमते ज्ञाने प्रकारता, विशेष्यता, संस-  
र्गत्वरूपविषयतानिरूपकत्वमिव वेदांतिमते तादृशत्रितयात्मकविषयता  
निरूपकत्वं नाङ्गीक्रियते, किन्तु तत्तद्विषयनिष्ठविषयतानिरूपकत्व-  
मात्रमेवाङ्गीक्रियते । एतन्मते कर्णशष्कुल्यवच्छिन्नानभसः श्रावत्वमि-  
व अन्तःकरणावच्छिन्नचैतन्यस्य [अन्तःकरणप्रतिबिम्बितचैतन्यस्य]  
जीवत्वव्यवहारः । केचन मायायां चैतन्यप्रतिबिम्ब ईश्वरः । अ-  
विद्यायां चैतन्यप्रतिबिम्बः जीवः इति वदन्ति । केचित्तु अविद्यायां  
चित्प्रतिबिम्ब ईश्वरः अन्तःकरणे चित्प्रतिबिम्बः जीव इति वदन्ति  
अन्ये तु, अविद्यायां चैतन्यस्य प्रतिफलने प्रतिबिम्बो जीवः बिम्ब  
भूतः ईश्वरः इति वदन्ति । अपरे तु, अन्तःकरणावच्छिन्नो जी-  
वः अविद्यावच्छिन्नः ईश्वर इति वदन्ति । तथाच अवच्छेदकमे-  
वेनैव जीवात्मनां ईश्वरस्य भेदः न स्वतः । न्यायमते तु स्वतएव  
भेदः ॥

न्या... मते.... त्वक्चक्षुश्श्रोत्रजिह्वाघ्राणमनोभेदेन षड्विध  
मिन्द्रियम् ॥

वे... मते... मनोविहाय त्वक्चक्षुश्श्रोत्रजिह्वाघ्राणभेदेन पञ्चवि-  
धं इन्द्रियम् ॥

न्या... मते.... प्रत्यक्षानुमानोपमानशब्दाः चत्वारि प्रमाणानि ॥

वे... मते... प्रत्यक्षानुमानोपमानशब्दार्थापत्त्यनुपलब्धय षट्प्र-  
माणानि ॥

न्या... मते... ज्ञानं बुद्धिरिति समानार्थके पदे ॥

वे... मते— अन्तःकरणवृत्तिरेव ज्ञानमिति निश्चयात्मकमन्तः

करणमेव बुद्धिरिति व्यवहियते ॥

न्या... मते.... मनः चित्तमिति तुल्यार्थके पदे ॥

वे... मते.... संशयात्मकमन्तःकरणं मन इति, स्मरणात्मकमन्तःकरणं चित्तमिति व्यवहियते ॥

न्या... मते... एतन्मते जीवेश्वरयोः भेदस्य अङ्गीकृततया तत्त्वमसीत्यादौ “सिंहो माणवकः, इत्यत्रेव त्वंपदार्थे तत्पदार्थसदृशाभेदबोधः अङ्गीक्रियते ॥

वे... मते.... तत्त्वमसीत्यादौ किञ्चिदज्ञत्वादौ किञ्चिदज्ञत्वविशिष्टचैतन्यरूपत्वंपदार्थे सर्वज्ञत्वविशिष्टचैतन्यरूपतत्पदार्थभेदस्य बाधितत्वेपि जहदजहलक्षणया सर्वज्ञत्वाकिञ्चिदज्ञत्वादिविशेषणपरित्यागे न विशेष्यमात्रविषयकनिर्विकल्पकबोधः (वस्तुतस्तु, तत्त्वमसीत्यादौ ब्रह्माकाराखण्डवृत्तिरेवा]ङ्गीक्रियते कार्याविर्भावविषये तत्तन्मतीयाभिप्रायभेदबोधकः श्लोकोऽयं प्रदर्श्यते ॥

श्लो “आरम्भवादः कणभक्षपक्षः सङ्घातवादस्तु भदंतपक्षः ।

सांख्यादिपक्षः परिणामवादः वेदांतिपक्षस्तु विवर्तवादः॥इति॥

बालानां विज्ञेयानि सूत्रस्य भाष्यस्य अधिकरणस्य व्याख्या-  
नस्य च लक्षणानि क्रमेण प्रदर्श्यन्ते ॥

श्लो॥ अल्पाक्षरमसंदिग्धं सारवद्विश्वतोमुखम् ।

अस्तोभमनवद्यंच सूत्रं सूत्रविदो विदुः ॥

सूत्रस्थं पदमादाय वाक्यैस्सूत्रानुकारिभिः ।

स्वपदानि च वर्ण्यते भाष्यं भाष्यविदो विदुः ॥

विषयो विशयश्चैव पूर्वपक्षस्तथोत्तरम् ।

(सङ्गतिश्चेति पञ्चाङ्गं शास्त्रेऽधिकरणं विदुः) ॥

प्रयोजनश्च पंचैतत् प्राञ्चोधिकरणं विदुः,  
पदच्छेदः पदार्थोक्तिः विप्रहो वाक्ययोजना,  
आक्षेपस्य समाधानं व्याख्यानं पंचलक्षणम् ॥

\* एतानि षड्दर्शनानीत्युच्यन्ते.....

श्लो॥ पाणिनेः जैमिनेश्चैव व्यासस्य कपिलस्य च ।  
कणादस्याक्षपादस्य दर्शनानि षडेव हि ॥

कणादेन भावः अभावश्चेति प्रथमं पदार्थस्य द्वैविध्येन वि-  
भागः कृतः । समनन्तरं भावस्य द्रव्यगुणकर्मसामान्यविशेषसम-  
वायभेदेन षाड्विध्येन विभागः कृतः । अक्षपादेन तु प्रमाणप्रमे-  
येत्यादिना दीपिकोक्तरीत्या पदार्थस्य षोडशाविधत्वेन विभागः  
कृतः । अन्नम्भेदेन तु तन्मतद्वयं मनसि निधाय द्रव्यगुणकर्म-  
सामान्यविशेषसमवायाभावास्सप्तपदार्था इति विभागः कृतः ।  
मीमांसकैः अभावः अधिकरणात्मकत्वेनाङ्गीकृतः ॥ इति दिङ्मात्र  
मुदाहृतम् ॥

प्रत्यक्षानुमानोपमानशब्दार्थापत्त्यनुपलब्धयः पदार्थप्राहकप्र-  
माणानि ॥

शक्तिग्रहं व्याकरणोपमानकोशाप्तवाक्याद्यवहारतश्च ।  
वाक्यस्य शेषात् विवृते वेदन्ति सान्निध्यतास्सद्वपदस्य वृद्धाः ॥  
इत्यादिश्लोकोक्तानि पदशक्तिप्राहकानि ॥

श्लो॥ संयोगो विप्रयोगश्च साहचर्यं विरोधितां,  
इत्यादिना मदीयदीपिकाटीकायां सोदाहरणं प्रदर्शितानि,  
संयोगादीनि शक्तौ तात्पर्यप्राहकानि ॥ मीमांसायां श्रुतिलिङ्गवा-  
क्यप्रकरणस्थानसमाख्यारूपाणि कर्माङ्गत्वप्राहकानि षट्प्रमाणानि,

एषु पूर्वपूर्वस्य प्राबल्यं उत्तरोत्तरस्य दौर्बल्यम्, श्रुत्यर्धपाठस्था-  
नमुख्यप्रवृत्तिक्रमाख्यानि कर्मक्रमबोधकानि षट्प्राह्याणि, एष्वपि  
पूर्वपूर्वस्य प्राबल्यं ॥ तत्प्रख्य तद्यपदेश योग वाक्यभेदाख्यानि  
चत्वारि नामधेयनिमित्तानि ।

श्लो ॥ उपक्रमोपसंहारौ अभ्यासोऽपूर्वताफलम् ।  
अर्थवादोपपत्तीच लिङ्गं तात्पर्यनिर्णये ॥

इति श्लोकोक्तान्युपक्रमादीनि ग्रन्थतात्पर्यग्राहकाणि ॥

इतःपरं धर्मशास्त्रीयो विचारस्संग्रहेण क्रियते । धर्मशास्त्रे.  
श्रुतिस्मृतिसदाचाराणां त्रयाणां धर्मग्राहकप्रमाणत्वं सर्वसंमतमनुनातु

श्लो ॥ वेदाखिलो धर्ममूलं स्मृतिशीलेच ताद्विदाम् ।  
आचारश्चैव साधूना मात्मनस्तुष्टिरेवच ॥

इत्यादिना शीलात्मतुष्टिभ्यां साकं पञ्चप्रमाणाण्यङ्गीकृतानि  
तत्र श्रुतिर्वेदः प्रसिद्धः । स्मृतिः धर्मशास्त्रेतिहासपुराणादीनि ।  
वेदार्थविदां सम्भावनीयताहेतुरात्मगुणसम्पदरूपं सच्छीलमपि प्रमा-  
णं, यथा, युधिष्ठिरस्य यक्षरूपधारिधर्मोत् एकोदरभीमावनादरेण  
भिन्नोदरकुलजीवितवरणादिरूपम् । वेदार्थविदामाचारोनाम शौचा-  
चमनादिरूपः । तादृशानां परमधार्मिकाणां मनस्तुष्टिश्च प्रमाणं ।  
सैवात्मतुष्टिरित्युच्यते, यथा धर्मत्वेन संशयिते प्रमाणान्तरागोच-  
रेऽर्थे परमधार्मिकस्य अयमेव धर्मो भविष्यतीति या मनस्तुष्टिः [अ-  
न्तःकरणप्रवृत्तिः] सा आत्मतुष्टिः, वैकल्पिकेषु पदार्थेषु यस्मिन् गृ-  
ह्यमाणे आत्मनः प्रीतिः सैवात्मतुष्टिरिति भावः । अस्मिन्नर्थे

कालिदासीयं— “सतांहि सन्देहपदेषु वस्तुषु, प्रमाणमन्तःकरण-  
प्रवृत्तयः” ॥ इति वचनमुपस्थाप्यते ॥

सिद्धे चैवं श्रुतिस्मृत्यादीनां प्रामाण्ये पूर्वपूर्वस्य प्राबल्यं उ-  
त्तरोत्तरस्य दौर्बल्यञ्च वेदितव्यम् ॥

तत्र वचनानि मनुः— “श्रुतिद्वैधन्तु यत्र स्यात्तत्र धर्मावुभौ स्मृतौ ॥

गौतमः— “तुल्यबलविरोधे विकल्पः,,

लोकाक्षिः— ‘श्रुतिस्मृतिविरोधेतु श्रुतिरेव । गरीयसी,

चतुर्विंशतिमते— ‘स्मृतेर्वेदविरोधेतु परित्यागो यथा भवेत् ।

तथैव लौकिकं वाक्यं स्मृतिबाधात्परित्यजेत्,

लोकाक्षिः— श्रुतिस्मृतिविहितो धर्मः, तदलाभे शिष्टाचारः प्रमाणम्,

— ‘श्रुतिस्मृतिपुराणेषु विरुद्धेषु परस्परम् ।

पूर्वं पूर्वं बलीय स्यादिति न्यायविदो विदुः,

व्यासः— तस्माद्विरोधे धर्मस्य विचाये गुरुलाघवम् ।

यतो भूयस्ततो विद्वान् कुर्याद्धर्मे विनर्णयम् ॥

शिष्टलक्षणं बोधायनः— ‘शिष्टाः खलु विगतभत्सराः निरहंका-

राः कुम्भीधान्या अलोलुपाः दम्भदर्प-

लोभमोहक्रोधवित्रजिता इति,

धर्मलक्षणं— ‘चोदनालक्षणोऽर्थो धर्मः,

विश्वामित्रः— यमार्याः क्रियमाणन्तु शंसन्त्यागमवेदिनः, ।

सधर्मोयं विगर्हन्ते तमधर्मं प्रचक्षते,

व्यासः— सस्यं दमः तपश्शौचं सन्तोषो ह्रीः क्षमार्जवम् ।

ज्ञानं शमो दया ध्यानं एष धर्मस्सनातनः ॥

सदाचारलक्षणं— सदाचारवतां पुंसां जितौ लोकावुभावपि ।

साधवः क्षीणदोषाः स्युः सच्चिदः साधुवाचकः

तेषामाचरणं यत्तु सदाचारस्स उच्यते ॥

(इति विष्णुपुराणे)



यस्मिन् देशे य आचारः पारम्पर्यक्रमागतः ।  
श्रुतिस्मृत्यविरोधेन सदाचारस्स उच्यते ॥  
(इति संस्कारमंजर्या)

बशिष्ठः—

सदाचारेण देवत्वं ऋषित्वञ्च तथैव च ।  
प्राप्नुवन्ति कुयोनित्वं मनुष्यास्तद्विपर्यये ॥  
आचारहीनं न पुनन्ति वेदाः ।  
यद्यध्यधीतास्सह षड्भिरङ्गैः ॥  
येनास्य पितरो याताः येन याताः पितामहाः ।  
तेन यायात्सतां मार्गं तेन गच्छन्नदुष्यति ॥

यत्र श्रुत्यादयो न सन्ति तत्र परिषद्वचनं प्रमाणमित्याह ॥  
मनुः—

अनाम्नातेषु धर्मेषु कथं स्यादिति चेद्भवेत् ।  
यं शिष्टा ब्राह्मणा ब्रूयुः स धर्मः स्यादशङ्कितः ॥

गौतमः— अनाम्नाते दशाध्वरैश्शिष्टैस्सहश्रद्भिः प्रशस्तं वार्यमिति ।  
यतैः प्रशस्तमित्युक्तं तत्कार्यमिति तदर्थः ॥

याज्ञवल्क्यः— चत्वारो वेदधर्मज्ञाः परिषत्त्रैविध्यमेव वा ।

सा ब्रूते यं स धर्मः स्यात् एको वाध्यात्मवित्तमः ॥  
त्रैविध्यमित्यनेन ऋगादिवेदत्रयज्ञाः धर्मज्ञाश्च त्रयोवा परिष-

दित्यभिप्रायः ॥

अस्मिन्नर्थे श्रुतिः— ये तत्र ब्राह्मणास्सम्मर्शिनः, युक्ता आयुक्ताः,  
आल्लक्षा धर्मकामा स्युः, यथा ते तत्र वर्तेरन्,  
तथा तत्र वर्तेधाः इति ॥

तच्च श्रुत्यादिवत्प्रमाणमित्याह यमः—

वेदाः प्रमाणं स्मृतयः प्रमाणं वेदार्थयुक्तं वचनं प्रमाणम्,  
यस्य प्रमाणं न भवेत्प्रमाणं कस्तस्य कुर्याद्वचनं प्रमाणं इति ॥  
पराशरः— त्रैविधो हेतुकस्तर्की ह्यङ्गविद्वर्मपारगः ।

त्रयश्चाश्रमिणः पूर्वे परिषदेषा दशावरा ।  
अव्रतानाममन्त्राणां जातिमात्रोपजीविनां ।  
सहस्रशस्समेतानां परिषत्त्वं न विद्यते ।  
यां यां वेदविदो ब्रूयुः त्रयोप्येनस्सु निष्कृतिम् ।  
सा तेषां पावनाय स्यात् पवित्रं विदुषां हि वाक् ।

एतदत्यल्पपापविषयकं । पातकेतु उतं परिषत् । सहस्रं  
महदादिषु । उपपातकेतु पञ्चाशत् । स्वल्पे स्वल्पं तथा भवेत् ।  
बोधायनः— बहुद्वारस्य धर्मस्य सूक्ष्मा दुरनुगा गतिः ।

तस्मादवाच्यो ह्येकेन बहुज्ञेनापि संशये ॥

[इदं पापप्रायश्चित्तनिर्णये ग्राह्यम् ]

याज्ञवल्क्यः— अज्ञेभ्यो ग्रन्थिनः श्रेष्ठाः ग्रन्थिभ्यो धारिणो वरा ।  
धारिभ्यो ज्ञानिनः श्रेष्ठाः ज्ञानिभ्यो व्यवसायिनः ॥  
एकोपि वेदविद्धर्मं यं विपश्येद्विचक्षणः ।  
स एव परमो धर्मो नाज्ञानामुदितोदितैः ॥

बोधायनोपि— धर्मशास्त्ररथारूढाः वेदखड्गधरा द्विजाः ।  
क्राडार्थमपि यं ब्रूयुः स धर्मः परमो मतः ॥

प्रचेताः— अमीमांसा बहिःशास्त्राः येचान्ये वेदवर्जिताः ।  
यत्ते ब्रूयुः न तत्कुर्यात् वेदाद्धर्मो विधीयते ॥

धर्मविप्रतिपत्तौ सुमन्तुः— यत्र शास्त्रगतिर्भिन्ना सर्वकर्मसु भारत ।  
उदितेऽनुदितेचैव होमभेदो यथा भवेत् ॥

तस्मात्कुलक्रमायात् माचारंत्वाचरेद्बुधः ।

स गरीयान्महाबाहो धर्मशास्त्रोदितादपि ॥ इति ।

धर्मज्ञसमयोपि प्रमाणमित्याह आपस्तम्बः— धर्मज्ञसमयः  
प्रमाणं वेदाश्चेति । यः स्रकुलपरम्परायात् आचारः स सम्प्र,

दाय इत्युच्यते सम्प्रदायस्यापि धर्मशास्त्राविरुद्धत्वे सन्मार्गवृत्तित्वे.  
च प्रामाण्यं वेदितव्यम् ॥

इत्येवंविधान्यत्यावश्यकानि प्रमाणवचनान्यालम्बनीकृत्य पर्यव  
सन्नमावेदयामि यथामति । तथाहि श्रुतिस्मृतिसदाचाराणां त्रया-  
णां सम्मतो धर्मः निर्विशङ्कमनुष्ठेयतां भजते, यथा यागादिः आ-  
चारविरुद्धोऽपि श्रुतिस्मृत्यनुमतश्चेत्निर्विशङ्कमनुष्ठेय एव, प्रबलप्रमा-  
णमूलकत्वेन प्रत्यवायशङ्काविरहात् । कचिद्देशे निन्द्यमानोऽपि क्व-  
चन देशे अभिनन्द्यमानोऽपि “मातुलस्य सुतामूढ्वा मातृगोत्रां  
तथैवच । समानप्रवरांचैव स्पृष्ट्वा चान्द्रायणं चरे,, दिल्यादेस्मृ-  
त्या गर्ह्यमाणोऽपि मातुलसुतापरिणयः “तृप्तां जहुर्मातुलस्येव योषा  
भागस्ते पैतृष्वसेयी वषामिव,, इति श्रुत्यनुमतत्वादनुष्ठेय एवेति  
बहूनामभिप्रायः, तथाच स्मृत्याचारीविरुद्धोऽपि धर्मः श्रुत्यनुमतश्चेद-  
नुष्ठेय एवेति भावः । श्रुतिस्मृत्युभयविरुद्धः श्रुतिविरुद्धः स्मृति-  
विरुद्धोऽपि आचारः न प्रमाणम् । श्रुतिविरुद्धा स्मृतिरपि न प्रमा-  
णमेव । अतः श्रुतिस्मृत्याचारेषु पूर्वपूर्वस्य प्राबल्यं उत्तरोत्तर-  
स्य दैर्बल्यञ्च वेदितव्यम् । अतः स्मृतिविरुद्धोऽपि श्रुतिसम्मतआचा-  
रः प्रमाणमेव । श्रुतिविरुद्धश्चेत् स्मृत्यनुमतोऽपि नाचारः प्रमाणमि-  
ति वेदितव्यम् । एषु पूर्वपूर्वस्य प्राबल्येन आचारानुरूपायाः स्मृ-  
तेः स्मृत्यनुरूपायाः श्रुतेर्वोऽनुपलम्भे स्मृत्याद्युत्तरोत्तरेण श्रुतिपर्य-  
न्तं पूर्वपूर्वकल्पनाद्वारैव स्मृत्याचारयोः प्रामाण्यम्, अवेदमूलकस्य  
प्रामाण्यविरहात्, तथाच आचारेण स्मृतिमनुमाय स्मृत्या तु तादृ-  
शी श्रुतिरनुमेयेति सिद्धम् । एवमेव श्रुतिलिङ्गवाक्यप्रकरणस्थान-  
समाख्यारूपकर्माङ्गत्वप्राहकप्रमाणेष्वपि उत्तरोत्तरस्य श्रुतिपर्यन्तं पूर्व-  
पूर्वसर्वकल्पनाद्वारैव प्रामाण्यम् (नहि केवलश्रुतिः कल्पनीया उत्त-

रोत्तरेण) अश्रुतिमूलकस्य प्रामाण्यविरहात् । एषु पदस्वपि पूर्व-  
 पूर्वस्यैव प्राबल्यं उत्तरोत्तस्य दौर्बल्यमेव तथाच तुल्यबलविरोधे  
 विकल्पस्य व्यवस्थापितत्वेन तुल्यबलयोः [अर्थवादभिन्नयोः] श्रुत्योः  
 द्वयोरेव विरोधेवा तादृशयोः स्मृत्योरेव वा विरोधे विकल्पां ग्राह्यः  
 तथाच श्रुत्योरेव विरोधे श्रुतिविहितस्य धर्मद्वयस्यापि परिग्राह्यत-  
 या एकेन तद्द्वयस्थानुष्ठातुमशक्यतया (क्वचिच्छक्यत्वेप्युभयानुष्ठा-  
 नस्य अनुचिततयाच) यथा कल्पसूत्रं व्यवस्थितविकल्पेन एक एव  
 धर्मोऽनुष्ठेयः । स्मृत्योर्विरोधेतु देशाचाराद्वयवस्थया बहुशिष्टसम्मत्या  
 स्वमनःप्रवृत्त्यनुरोधेन वा विकल्पो निर्वाह्यः, तथाच स्वदेशाचारबहु-  
 शिष्टसम्मत्योरपरिज्ञाने सङ्कटेषु एकस्मिन् पक्षे निराभनिवेशेन ऊहा-  
 वता विदुषा स्वान्तःकरणप्रवृत्तिः प्रमाणीकाया । श्रुतिविरोधे उ-  
 दाहरणन्तु “उदिते जुहोति अनुदितं जुहोति “उदितानुदिते जु-  
 होतीत्यादिकं बोध्यम् । श्रुतिस्मृत्योर्विरोधेतु श्रुतिरेव गरीयसीति सु-  
 प्रासिद्धोक्त्ययं विषयः । किन्तु बहूनां श्रुतीनां स्मृतीनां वा विरुद्धा-  
 र्थद्वयविषयकत्वे अवगते तदा अर्थवादभिन्नश्रुतिस्मृतिभूयस्त्वं (श्रु-  
 तिस्मृत्यादिनिष्ठाधिकसंख्यां) लाघवञ्चानुसृत्य धर्मनिर्णयः कार्यः ।  
 यदि श्रुतिस्मृत्याचारैरनवगते कस्मिंश्चिन्नूत्ने विषये संशयः स्यात्  
 तदा तद्विषयानुसारेण प्रवर्त्यमानायां सभायां बहुपण्डिताभिप्राय-  
 भनुसृत्य धर्मनिर्णयेन स संशयोऽपनेयः । यदि स्वके देशे नगरे  
 जनपदे वा नूत्नधर्मे संशये तद्देशस्थानां तन्नगरस्थानां तज्जनपद-  
 स्थानाञ्च पक्षपातरहितानां धर्मज्ञानां विदुषां बहूनां सम्मतिमनुरु-  
 ध्य धर्मनिर्णयः कार्यः । यदि तत्र न बहूनां धर्मज्ञानां समावे-  
 शावकाशः तदा स्वकुलीनस्यान्यस्य वा तदा तत्रोपलब्धस्यात्माविदो-  
 वेदार्थविदः कर्मठस्य वा तदन्यतमस्य एकस्यैव सकाशात् अथवा  
 स्वकुलीनस्य धर्मविदः अथवा स्वकुलवृद्धस्य स्वेन पक्षपातरहितत्वेन

मन्यमानस्य यूनोवा अन्तिकस्थस्य विदुषस्सकाशात् अविदुषा पु-  
 रुषेण धर्मनिर्णवस्सम्पाद्यः । विदुषातु तदा आत्मतुष्ट्या धर्मो-  
 निर्णयः । अविदुत्प्राये ग्रामे स्थितेन अविदुषातु तादृशनूत्नविष-  
 ये संशयं तदा सम्पास्थितस्य कस्यचन वृद्धस्य बहुमानपात्रस्य  
 मुखादपनीय तद्धर्मकृत्यं निर्वर्त्य समनन्तरं विशेषविदो मुखात्स  
 विषयो निर्धार्यः । कदाचिद्धर्मनिर्णये परमधार्मिकस्य शीलमपि प्र-  
 माणीकार्यम् । शीलनाम यस्य कस्यापि धार्मिकस्य यदा कदा-  
 पि सम्भूता प्रवर्तना (अनुष्ठानं) आचारोनाम तत्कुलपरम्परायातो  
 नुष्ठानप्रकारः सम्प्रदायापरपर्यायः इति शीलाचारयोर्भेदोऽवगन्तव्यः ।  
 ननु शीलस्य कथं प्रामाण्यम्, तथात्वे 'कतक (कथित) भरद्वा-  
 जौ व्यत्यस्य भार्ये जग्मतुः 'वशिष्ठश्चण्डालीमक्षमालीम् प्रजापतिः  
 श्व स्वां दुहितरं 'परशुरामेण पितृवचनानुसारीणा मातुश्शरश्छिन्नं  
 इन्द्रचन्द्रावहल्यातारे जग्मतुः इत्यादिवाक्यबोधितदुश्शीलानामपि  
 प्रायाण्यप्रसङ्गादितिचेन्न, तपस्विनां महात्मनां शीलानि निदर्शनीकृ-  
 त्य तत्साम्येन दुर्बलै रतापसैर्मानवैः तादृशशीलस्य परिग्रहीतुमश-  
 क्यत्वात् । तत्रार्थं मन्वाटिवचनान्युदाह्रियन्ते—

धर्मव्यतिक्रमो दृष्टः महतां साहसं तथा ।

तदन्वीक्ष्य प्रयुञ्जानः सीदत्यत्ररजोऽपरः ॥

तेजोमयानि पूर्वेषां शरीराणीन्द्रियाणिच ।

दोषैस्तेनोपलिप्यन्ते पद्मपत्रमिवाम्भसा ॥

श्रुतिश्च— तद्यथैषीकातूलमग्नौ प्रोतं प्रदूयेत एवगंहास्य सर्वे पा-

प्मानः प्रदूयन्ते इति ॥

बोधायनः— अनुष्ठितञ्च यदेवैः मुनिभिर्यदनुष्ठितं ।

नानुष्ठेयं मनुष्यैस्तदुक्तं कर्म समाचरते ॥

इत्याद्यनेकवचनैः देवमुन्याद्यनुष्ठानसाम्येन लोकविरुद्धस्य

प्रत्यवायकरस्य मनुष्याद्यनुष्ठानस्य सर्वात्मना निषिद्धत्वात् ।  
 नन्वात्मविदां महात्मनां तेषां तादृशविरुद्धकर्मानुष्ठानेन पुण्यपा-  
 पानुद्घेन क्षतिविरहेऽपि श्रेष्ठैस्तैराचीरते कर्मणि प्रायेण सामान्य-  
 स्य प्रवृत्त्यवश्यम्भावेन तादृशैरनुग्राह्यस्य लोकसंग्रहस्य भङ्गस्य दु-  
 ष्परिहारतया कुतस्तैस्तथानुष्ठितमिति चेन्न, प्रबलतमस्य प्रारब्धकर्म-  
 णो दुर्निवारतया तद्वशेन तैस्तथानुष्ठितत्वात् । ननु किमिदं प्रा-  
 रब्धं कर्म भोगात् निवारयितुं शक्यते नवा, नाद्यः पक्षः प्रारब्धं  
 भोगतो नश्ये दित्याबालवृद्धं विदितचरस्य शास्त्रीयवचनस्य विरो-  
 धात् । न द्वितीयः प्रारब्धस्य प्रारब्धकर्मणा प्रवर्त्यमानस्य व्या-  
 ध्यादेर्वा निवारणार्थं 'पूर्वजन्मकृतं पापं व्याधिरूपेण बाधते ।  
 तच्छान्तिरौषधैर्दानैः जपहोमार्चनादिभिः ॥ इत्यादिना निर्दिष्टाना  
 मौषधादीनां लोकेतत्प्रवृत्तेश्च वैयर्थ्यात्, तस्य भोगविनाऽप्रती-  
 कार्यत्वश्रवणात् । इति चेन्न, प्रारब्धस्य सर्वात्मना प्रतीकार्यत्वविर-  
 हेऽपि तद्गतस्य दार्ढ्यापरपर्यायस्य प्राबल्यस्य जपादिभिः प्रतीकार्य-  
 त्वात् । अन्यथा आयुर्वेददिनां नैरर्थक्यप्रसङ्गात् । 'उद्योगिनं पु-  
 रुषासिंहमुपैति लक्ष्मीः.... उद्योगः खलु कर्ता इत्यादीनां पौरुषाव-  
 श्यकताबोधकानां लोकशास्त्रसम्मतानां मुक्तीनां जाग्रतीनामपि प्रा-  
 रब्धकर्मतुल्यं 'प्रारब्धं भोगतो नश्ये' दिति वचनमेकमवलम्ब्य वै-  
 दिके लौकिकेच कर्मणि उदासीनानां केषांचिदभिप्रायाः समालोच-  
 नाविधुरा धर्मविघटका अनर्थकारा जीवयात्नापरिपन्थिनश्चेत्यवगन्त-  
 व्यम् । नच तर्हि (प्रारब्धप्राबल्यस्य प्रतीकार्यत्वे) केनवा प्र-  
 कारेण प्राबल्यस्य तस्योपशान्तिरिति वाच्यम्, इह शरीरे स्वल्प-  
 भोगजननेन स्वप्नादिभोगजननेन वा तत्प्राबल्यस्य जपादिभिः प-  
 रिक्षणिताया अङ्गीकृतत्वात्, (अभिप्रायोऽयं माधवाचार्येण सूचि-  
 तः पराशरस्मृतिव्याख्यायां नच तर्हि मुनिभिः तपोमहिम्ना तत्प्रा-

बल्यस्य निवारयितुं शक्यतया कुतस्तादृशं लोकगर्हितं कृतं कर्म.  
ति वाच्यम् । फलान्यथाभावादर्शनेन तत्प्रारब्धप्राबल्यस्य तपोमाहि.  
म्नाप्यप्रतीकार्यत्वस्य स्वीकार्यत्वात् । तथाच तत्प्राबल्यं क्वचि.  
त्पर्याप्तजपादिकारणसामग्रीतो नश्यति क्वचिन्नश्यतीत्यपि फलानु.  
रोधादङ्गीकार्यं । जपादीनां पर्याप्तताच तत्तद्दोगानुसारेण शान्ति.  
विधायकतत्तच्छास्त्रानुसारेणावगन्तव्या । नच सर्वदा जपादिभिः  
व्याधिनाशाङ्गीकारे व्याधिफलस्य मरणस्य प्रसक्तिरेव नस्यादिति  
वाच्यं, अकालमरणप्रयोजकानां व्याधीना निवृत्तावेव जपादीनां  
कारणत्वाङ्गीकारात्, कालमरणस्यतु जन्यमात्रस्यालभ्यत्वात् । अ.  
थवा व्याधिनिवृत्तावेव जपादीनां कारणत्वस्याभिहितत्वात् मरणप्र.  
तिवन्धे तेषां कारणताया अभिहितत्वाच्च नानुपपत्तिः ।

ननु कालानुगुण्येन धर्मशास्त्रस्य परिवर्तनकरणे कः प्रत्यवाय  
इति चेन्न, सर्वज्ञानां मुनीनामेव तादृशाधिकारस्य धर्मशास्त्रे व्यव.  
स्थापितत्वेन अन्येषां तदाधिकारस्य निषिद्धत्वात् । तथाच धर्मनि.  
र्णये श्रुतेरनुपलम्भे स्मृतिः द्वयोस्तयोरनुपलम्भे सम्प्रदायापरनाम सदा.  
चारः तेषां त्रयाणामनुपलम्भे परमधार्मिकस्य शीलं तेषां चतुर्णां  
मनुपलम्भे वैकल्पिके नूतने शास्त्रगोचरे वा विषये आत्मतुष्टिश्च  
प्रमाणीकार्या धर्मविदेति सिद्धं । अतः श्रुतिस्मृत्यादिनिरतैः स.  
दाचारसम्पन्नैः सुशीलैः सन्तुष्टात्माभिः सत्यदानदयाशौचादितत्परैः  
भगवद्भक्तैः द्विजन्मभिः सर्वैर्भवितव्यमिति धर्मशास्त्रस्य तात्पर्यमि.  
ति वेदितव्यं ॥

स्मृत्यन्तरस्य मनुस्मृत्यादिविरोधे मनुस्मृतिरेव प्रबला “मन्वर्थ  
विपरीतातु या स्मृतिस्सा न शक्यते इति स्मृतेः “यद्वै किञ्च मनु.  
रवदत्तद्वेषजमिति श्रुतेश्च । नन्येवं “कृतेतु मानवा धर्माः त्रेता.

यां गौतमाः स्मृताः द्वापरे शङ्खलिखिताः, कलौ पाराशरा, स्मृ-  
ताः, इति वचनबलेन मानववचनापेक्षया कलौ पाराशरवचनस्य  
प्राबल्यस्य अवगम्यमानतया कथं मानववचनस्य प्राबल्यसिद्धिः ।  
“कलौ पाराशरा स्मृताः, इति विशेषवचनानुसारेण पाराशरवचन-  
स्यैव प्राबल्यस्य समुचितत्वादिति चेन्न, इष्टापत्तेः (पराशरवचनप्रा-  
बल्यस्येष्टत्वादित्यर्थः) न विदमसङ्गतं, स्मृत्यपेक्षया श्रुतेः प्राबल्य-  
स्य सर्वसम्मतत्वेन “कलौ पाराशरा इति स्मृत्यपेक्षया “यद्वै किञ्च  
ति श्रुतेः, प्राबल्येन प्रबलश्रुत्युक्तमानववचनापेक्षया पाराशरवचस्य  
प्राबल्यं दुर्निरूपमिति चेन्न, पाराशरमहिम्नोपि श्रुत्यभिमतत्वात् ।  
नच कथं तस्य श्रुत्यभिमतत्वमिति वाच्यम्, पराशरपुत्रत्वेहेतुना  
वेदव्यासमहिमाप्रशंसनद्वारा पराशरस्तुतिपरया “सहोवाच व्यासः  
पाराशर्ये’ इति श्रुत्या वाजसनेयशाखायां वंशब्राह्मणे वेदसम्प्रदायप्र-  
वर्तकगुरुशिष्यपरम्पराप्रतिपादिकया “निर्वृतकौशिकादूघृतकौशिकः,  
पाराशर्यायणात् पाराशर्यायणः, पाराशर्यात्पाराशर्यः, इति श्रुत्याच-  
तन्महिम्नो मन्वादिमहिमसाम्येन प्रतिपादितत्वात् । नच मनुप-  
राशरयोः तन्महिम्नोश्च साम्येन वेदप्रतिपादितत्वेपि “यद्वै किञ्च-  
मनुरवदत्, इति प्रत्यक्षश्रुत्या मानववचनप्रामाण्यस्यैव पाराशरव-  
चनप्रामाण्यस्य प्रत्यक्षश्रुत्या अनभिहिततया मनुवचनसाम्येन पारा-  
शरवचनस्य प्रामाण्यं दुर्ग्रहमेवेति वाच्यं, पाराशरवचनप्रामाण्यप्र-  
तिपादकप्रत्यक्षश्रुतिविरहेपि श्रुतिप्रतिपादितपाराशरगुरुत्वस्य तद्वच-  
नप्रामाण्यान्यथानुपपत्त्या वंशब्राह्मणीयश्रुतेः प्रत्यक्षश्रुतितुल्यताया  
अव्याहतत्वेन कलौ पाराशराः स्मृता इति विशेषवचनबलेनच मनु  
स्मृत्यपेक्षया पराशरस्मृतेरेव कलौ प्रबलत्वात् । ननु स्मृत्यन्तरीयवि-  
शेषवचनबलेन पराशरस्मृतेः मनुस्मृत्यपेक्षया प्राबल्यनिरूपणमुचि-  
तं स्यात् कलौ पाराशरा इति तदीयवचनानुसारेण तदीयवचन-



स्यैव प्राबल्यनिर्णयोऽनुचित इति चेन्न । द्वेषरागिषु तदीयवचना-  
नुसारेण तदीयवचनस्य प्रामाण्यनिरूपणस्यानुचितत्वेऽपि अद्वेषरागे  
ष्वविकल्पनेषु तदीयवचनानुसारेणापि तद्वचनस्य प्रामाण्यस्वीकारे  
क्षत्यभावात् । किञ्च माधवाचार्येण (विद्यारण्यस्वामिना) “यद्वै  
किञ्चमनुरिति शृतेरर्थमनुवचनप्राशस्त्यपरार्थवादत्वस्य शङ्कितत्वेन  
वंशब्राह्मणे अर्थवादत्वशङ्काविरेहेणच मनुवचनापेक्षया पाराशरबच-  
नस्य बालौ प्राबल्ये क्षत्यभावात् । किञ्च “कलौ पाराशराः स्मृताः,  
इति वचनस्य धर्मसङ्कोचपरतयामनुवचनपक्षया प्राबल्यविरोधौ नस्त  
इतिबहूना मभिप्रायः । प्रायेण स्मृतिकारणां याज्ञवल्क्यादीनां श्रुतिप्र-  
तिपादिततया साम्येन तदीयानां संधासां स्मृतीनां प्रामाण्यं निर्विवादमेव  
त्यवगन्तव्यं ॥

किमिदं धर्मशास्त्रं (स्मृतिपुराणेतिहासादि) गुरुमुखादध्येतव्यं  
ओहास्वित् स्वपाण्डितामाहिम्ना साधनीयमिति शङ्कायां स्वपाण्डित्ये  
न साधने कुत्रचित्कदाचिद्धर्मे प्रमादः सम्भवेदित्याशयाना मुनयः  
वेदवद्धर्मशास्त्रमपि गुरुमुखादभ्यसनायमित्याहुः । तत्र व्यासहारी-  
तौ ॥ श्लो॥ धर्मशास्त्रं सदा पाठ्यं ब्राह्मणैश्शुद्धमानसैः । वेदवत्प-  
ठितव्यञ्च श्रोतव्यञ्च दिवानिशम् ॥ इति ॥ ननु वेदस्य गुरु-  
मुखात्पठनीयत्वे सिद्धे किल तद्वद्धर्मशास्त्रस्यापि गुरुमुखाधीनपाठ-  
स्सिद्धयति तदेव न सम्भवतीति चेन्न, ‘स्वाध्यायोऽध्येतव्य इति शृ-  
तेरेव गुरुमुखाद्वेदाध्ययनस्य कर्तव्यतायां प्रमाणत्वात् । नच त-  
च्छ्रुतेरपि कथं तादृशार्थबोधकत्वमिति वाच्यत्, तच्छ्रुतेः मीमांस-  
कैः अध्ययनेन स्वाध्यायं भावयेत् (सम्पादयेत् ] इत्यर्थस्य निर्णी-  
तत्वात् । तत्र अध्ययनञ्च गुरुमुखोच्चारणानुच्चारणं [गुरुमुखो-  
च्चारणाधीनोच्चारणं) इति सर्वसम्प्रतिपन्नं हि अस्मिन्नर्थे वेदस्या-  
ध्ययनं सर्वं गुरुव्यायनपर्वकं वेदाध्ययनसाम्यात् । अधनाऽध्ययने

यथेति वचनञ्च प्रमाणम् । तथाच गुरुमन्तरा बुद्धिमतापि पु-  
स्तकादिसाहाय्येन वेदो न सम्पाद्य इति सिद्धयति । अन्यथा अ-  
परिहार्यः स्यात् प्रत्यवायः । नन्वेनेन विधिवाक्येन किं वेदैकदे-  
शस्याध्ययनं सिद्धयति आहोस्वित् कृत्स्नस्य वेदस्याध्ययनमिति चेन्न ।  
“असति बाधके उद्देश्याविधेयभावस्थले उद्देश्यतावच्छेदकव्यापक-  
त्वं विधेयांशे भासतइति नियमानुसारेण अध्ययनरूपे विधेये उद्दे-  
श्यतावच्छेदकस्वाध्यायत्वव्यापकत्वस्यांगीकार्यतया कृत्स्नवेदस्याध्यय-  
नं सम्पादनीयमिति सिद्धयति । नच तर्हि किमर्थोयमर्थवादानां  
निरर्थानामध्ययनायास इति वाच्यम्, तेषामपि स्तुतिनिन्दान्यतर-  
बोधनद्वारा विधेयप्राशस्त्यबोधकतया द्विधिकार्यैकवाक्यतापञ्चत्वेन  
निरर्थत्वाभावेन तदध्ययनस्याप्यपरिहार्यत्वात् । किञ्च प्रभुसम्मि-  
तायाः “स्वाध्यायोऽध्येतव्य इति विधायकश्रुतेरेव कृत्स्नवेदस्याध्य-  
यनस्य कर्तव्यतायां नियामकत्वाच्च । सङ्कोचे प्रमाणाभावात् ।  
श्रुतिविहितमर्थं कोवांऽन्यथयितुं शक्नोति? एवञ्च सर्वो वेदः  
गुरुमुखादेव संसाधनायः नान्ययत्नेन सम्पाद्य इति पर्यवस्यति ॥

आर्याः ! पाठकमहाशयाः ! क्षम्यतामयमपराधः यत् न्याय-  
शास्त्रे प्रसक्तानुप्रसक्त्या धर्मशास्त्रीयोऽपि विचारस्संप्रहेणादृतः ।  
अपिच सर्वेषां शास्त्राणां मोक्षे तदौपीयके कर्मानुष्ठानादौ किलो-  
पयोगः; धर्मशास्त्रपरिज्ञानमन्तरा नहि कर्मानुष्ठानं शक्यम् । त-  
द्धि परिज्ञानं श्रुत्यादीनां प्राबल्यदौर्बल्यपरिज्ञानमन्तरेण दुष्प्रापमि-  
ति प्रसङ्गेन विषय एतावान् विचारितः । अतो नानौचित्यं स-  
म्भावयन्तु निरसूयाः कृपालयो गुणगृध्रव इति शिवम् ॥

अन्याच्च काचन विज्ञप्तिः— प्रकृत्या सप्रमादा हि मानुषा-  
णां मतिः, तत्रापि श्रूयते “प्रमादो धीमतामपि,, इति लोकोक्ति-  
रपि स्थिते चैवं किमु वक्तव्यमाविशेषविदो मादृशस्य सामान्यस्या,

सहायस्य विद्वच्चरणपरमाणोः सप्रमादा स्यान्मनीषेति “मन्दः क  
वियशः प्रार्थी गमिष्यान्पहास्यताम्, इति कालिदासीयं वचनं  
मध्यन्वर्थमिति विज्ञानतापि भगवत्सङ्कल्पप्रेरितेन मया यथामति  
प्रणीते ग्रन्थे विद्यमानान्यज्ञानविलसितानि सप्रसादं स्वयं परिशो-  
ध्य गुणान्त्रत्यान् मनसि कृत्य कृतार्थयन्तु मां निरसूय स्सहृदया.  
स्सदया स्सुधिय इति सांजलिबन्धमभ्यर्षये भूयो भूय इतिशम् ॥  
श्रीमत्त्रिलिङ्ग (श्रीमदान्ध्र) देशविराजमानगुण्टूरुमण्डलान्तर्वर्ति कृ.  
ष्णातटिनीसमीपवर्ति वेमूरुग्रामवास्तव्येन न्यायवेदान्ततन्त्रसमुपल  
ब्धनिरवधिकप्रज्ञाविशेषवेमूर्युपनामकरामब्रह्मसुधीन्द्रगुरुवरपदपङ्क  
जसेवासमधिगतविज्ञानेन कुरुगण्ट्युपनामकसूर्यनारायणशर्मद्वि  
तीयतनयेन कञ्जाम्बागर्भसम्भूतेन वेङ्कटरामशास्त्रिणः कनि  
ष्ठसोदरेण नरसिंहावधानिनो ज्येष्ठसोदरेण श्रीसुब्बलक्ष्मी  
राज्यलक्ष्मी कनकदुर्गा शारदानामकपुत्रीचतुष्टयसमान्वितेन  
श्रीवेङ्कटेश्वरशास्त्रिणस्तातेन श्रीसुब्बलक्ष्मीपारिग्रहेण तर्क  
संग्रहसर्वस्व दीपिकासर्वस्व पञ्चलक्ष्णीसर्वस्व  
कारेण यजुश्शाखाध्यायिना हरितसगोत्रेण  
कुरु गण्टि श्री राम शास्त्रिणा प्रणीत  
स्य भगवदपितस्य पारिभाषिकपदार्थ  
संग्रहस्य द्वितीयमुद्रणं  
समाप्तिमगमत् ॥  
सर्वं श्रीहरि हर गणपति दक्षिणामूर्ति -  
देवतार्पणमस्तु ॥



सूचना - अस्मिन् ग्रन्थे यत्र यत्र “श्रुति,, इति  
मुद्रितं तत्र तत्र “श्रुति,, इति विज्ञेयम् ॥

## शुद्धाशुद्धपत्रिका ॥



, (काम) “ (कोटेषन्) — (डाष्) ।

एवंविधरेखाणां तत्र तत्र स्थानेष्वप्रवेशः अस्थानेषु प्रवेशश्च  
दृश्यते । अतः सदयाः पाठकास्समुचितस्थानेषु रेखास्तास्संयो-  
जयन्तु ॥

तकारांतप्रकृतिकत्वप्रत्ययस्थलेषु तकाराद्वत्वं ग्राह्यम् ; यथा स  
त्वं रूपवत्त्वमित्यादौ सत्त्वं रूपवत्त्वमिति ग्राह्यम् ॥

पृष्ठे...	पंक्तौ...	अशुद्धम्	शुद्धम्
		पाण्डुरः	पाण्डरः
		श्रुति	श्रुति
		अर्ध	अर्थ
२३	१९	षष्ठ्यर्थो	षष्ठ्यर्था
२३	२०	जीवरूप	जीवरूपे
२६	१४	यत्सन्वे यदनुत्पात्तिरित्यस्य पूर्व	!!अन्वयव्यतिरेकव्य
		भिचारद्वय”मिति पूरणीयम् ॥	
२७	२१	कत्वाभ्युप	कत्वानभ्युप
२८	२१	माननां	मानानां
३०	७	साध्यव्याप	साध्याव्याप
३१	९	व्यतिरेकी	व्यतिरेकि
३१	९	लान्वयी	लान्वयि
३३	१५	उदासीनपदात्पूर्वं	!!साधनावच्छिन्नसाध्यव्यापक.”
			इति पठनीयं ॥
३६	५	जीवात्मनः	जीवात्मानः
३७	५	कल्पनान्यय्या	कल्पनान्याय्या
३८	७	वदवृत्तित्व	वदवृत्तित्व
३८	१२	समभिव्या	समव्या

(2)

## शुद्धाशुद्धपत्रिका ॥

पृष्ठे...	पंक्तौ...	शुद्धम्	शुद्धम्
३८	२०	ज्ञानाननु	ज्ञानानु
३९	६	स्वसमा	स्वसामा
४०	१५	क्षणव्यव	क्षणाव्यव
४२	४	च्छेदकत्व	च्छेदकताकत्व
४३	१९	नादृश	तादृश
४७	६५	आधारपदात्पूर्व	विषयविषयिणोरिति पठनीयम्
५९	१८	वदवृत्तित्वा	वदवृत्तित्वा
६०	१७	घटवृत्ति	घटावृत्ति
६०	२०	शत्रुद्वेषा	शत्रुद्वेषा
६२	२०	ज्ञानाश्रयत्वाभाव	ज्ञानाभावाश्रयत्व
६२	२२	त्रिषयकज्ञान	विषयकाज्ञान
६३	१५	रोक्ति	रोक्त
६४	१२	कारणप्रयो	कारणयो
६४	१९	शक्यात्म	शक्यात्म
६६	१८	नक्षणा	लक्षणा
६७	१७	भंती	भवती
७६	२५	वाचि	वाचि
७८	९	स्पर्शा	स्पर्श
८२	६६	रनु	रणु
८७	१४	सविषयका	सविषयिका
८७	२१	सुख	मुख
८७	२३	गृहीतुं	ग्रहीतुं
८८	७	नुमानेव	नुमानेन
८८	१५	स्योत्प्रेक्ष	स्योत्क्षेप

पृष्ठ...	पंक्तौ...	अशुद्धम्	शुद्धम्
९३	१६	स्नेहत्वस्या	स्नेहत्वस्य
९४	९	निष्ठैव	निष्ठवै
९५	१	प्रत्यक्ष	प्रत्यक्षा
९६	६	हारासम्भवे	हारसम्भवे
९६	१०	पृथक्त्व	पृथक्त्वत्व
९८	६	भावतद्	भावस्यापि तद्
९८	१०	योगिनोऽयो	योगिनोयो
१०७	८	नेति	नाति
...	१२	नत्ववृत्तिमान्	नत्व) वृत्तिमान्
१०६	२	चत्वार	चत्वरा
१०७	१७	सौकर्यायं	सौकर्यार्थं
१०८	२३	वृत्तीसंयो	वृत्तिसंयो
१०९	७	वच्छिन्नत्व	वच्छिन्नस्य
१०९	१४	तीयमपि	तयमपि
११०	११	विशेष्यविशेष	विशेष्यविशेष
...	१४	सर्पांशे	सर्पांशे
१२०	११	मन्वय	मभेद
१२१	१५	साकांक्षा	साकांक्ष
...	१६; १७	निराकांक्षा	निराकांक्ष
१२३	९	तयो	तया
१२४	७	नात्रत्वा	नात्रत्या
१२८	१७	वोयूनां	वायूनां
१३०	८	'किञ्चिद्ज्ञात्वादौ'	इदमनावश्यकम्
१३०	९	पदार्थभेद	पदार्थभेद

पृष्ठं...	पंक्तौ...	३-शुद्धम्	शुद्धम्
३८	२०	ज्ञानाननु	ज्ञानानु
३९	६	स्वसमा	स्वसामा
४०	१५	क्षणव्यव	क्षणव्यव
४२	४	च्छेदकत्व	च्छेदकताकत्व
४३	१९	नादृश	तादृश
४७	१५	आधारपदात्पूर्वं	विषयविषयिणोरिति पठनीयम्
५९	१८	वदवृत्तित्वा	वदवृत्तित्वा
६०	१७	घटवृत्ति	घटावृत्ति
६०	२०	शत्रुद्वेषा	शत्रुद्वेषा
६२	२०	ज्ञानाश्रयत्वाभाव	ज्ञानाभावाश्रयत्व
६२	२२	विषयकज्ञान	विषयकाज्ञान
६३	१५	रोक्ति	रोक्त
६४	१२	कारणप्रयो	कारणयो
६४	१९	शक्यात्म	शक्यात्म
६६	१८	नक्षणा	लक्षणा
६७	१७	भंती	भवती
७६	२५	वाचि	वाचि
७८	९	स्पर्शा	स्पर्श
८२	६६	रनु	रणु
८७	१४	सविषयका	सविषयिका
८७	२१	सुख	मुख
८७	२३	गृहीतुं	ग्रहीतुं
८८	७	नुमानेव	नुमानेन
८८	१५	स्योत्प्रेक्ष	स्योत्क्षेप

पृष्ठ...	पक्तो...	अशुद्धम्	शुद्धम्
९३	१६	स्नेहत्वस्या	स्नेहत्वस्य
९४	९	निष्ठैव	निष्ठवै
९५	१	प्रत्यक्ष	प्रत्यक्षा
९६	६	हारासम्भवे	हारसम्भवे
९६	१०	पृथक्त्व	पृथक्त्वत्व
९८	६	भावतद्	भावस्यापि तद्
९८	१०	योगिनोऽयो	योगिनोयो
१०७	८	नेति	नाति
...	१२	नत्ववृत्तिमान्	नत्व) वृत्तिमान्
१०६	२	चत्वार	चत्वरा
१०७	१७	सौकर्यायं	सौकर्यार्थं
१०८	२३	वृत्तीसंयो	वृत्तिसंयो
१०९	७	वच्छिन्नत्व	वच्छिन्नस्य
१०९	१४	तीयमपि	तयमपि
११०	११	विशेष्यविशेष	विशेष्यविशेष
...	१४	सर्पांशे	सर्पांशे
१२०	११	मन्वय	मभेद
१२१	१५	साकांक्षा	साकांक्ष
...	१६; १७	निराकांक्षा	निराकांक्ष
१२३	९	तयो	तया
१२४	७	नात्रत्वा	नात्रत्या
१२८	१७	वोयूनां	वायूनां
१३०	८	'किञ्चिदज्ञात्वादौ'	इदमनावश्यकम्
१३०	९	पदार्थभेद	पदार्थभेद



(4)

## शुद्धाशुद्धपत्रिका ॥

पृष्ठे...	पंक्तौ...	अशुद्धम्	शुद्धम्
१३२	१६	दरकुल	दरनकुल
१३४	१९, १७	त्रैविध्य	त्रैविध
१३५	१०	पाप	महापाप
१३७	१०	ऊँहा	ऊह
१३८	२	निर्णत्र	निर्णय
१३९	१६	कर्ता	कर्तव्यः
१३९	१७	तानामुक्ती	तानामुक्ती
...	२०	अनर्थकारा	अनर्थकरा
१४०	९	रयालभ्य	स्यालंध्य
१४०	११	अभिहित	अनभिहित
१४०	१७	शास्त्रगोचरे	शास्त्रागोचरे
...	२३	शश्यते	शस्यते
१४१	११	महिमा	महिम
१४२	२३	नुच्चारणं	नूच्चारणं
१४२	२५	साम्यात्	सामान्यात्
१४३	१०	कार्यैक	वाक्यैक
१४४	५	निरसूय	निरसूया

पञ्चाशत्तम (५०) पुटोत्तरपुटे प्रमादात् त्रिपञ्चाशत् (५३) संख्या निहिता अतो न तत्र ग्रन्थपातशङ्का कार्या ॥

सप्तसप्ततितम (७७) पुटोत्तरपुटे अष्टसप्ततितमपुटोत्तरपुटेच प्रमादात् नकापि संख्या निहिता, अतो नतत्रापि ग्रन्थपातादिशङ्का कार्या, सर्वत्रापि ग्रन्थः अविच्छिन्नक्रमएवेति ज्ञेयम् ॥



श्रीशारदामुद्रणालये मुद्रितम् :  
भद्रविहारे,  
अमलापुरंतालूका, प्राग्गोदावरीमण्डलम् ॥





